
६. दोंगराचे आवंडे ( २००३ ) 
( कथासंग्रह ) 


मनांतलें 


' दोंगराचे आवंडे ' हो म्हजो नवो कथांझेलो उजवाडाक येता देखून 
काळजांत थावन खुशालकाय भोगता . बरोवन तयार जाल्लं साहित्य पुस्तकरूपान 
जेन्ना उजवाडाक येता तेन्ना बरोवप्याक आनीक बरोवपाची उर्बा मेळटा . पूण 
बरोवन जाल्लं तश्शें पडून उरलें जाल्यार बरोवप्याक आनीक बरोवपाची उर्बा 
फावो तितल्या प्रमाणांत मेळना . हे गजालीचो अणभव हांवें स्वता घेतला . 

कथेभशेन हांव कविताय बरयतां . जायत्यो उत्कट गजाली कवितेतल्यांन 
प्रभावीपणान सांगपाक मेळटात . पूण कविता येता तो खीण जर हाताभायर 

गेलो 
जाल्यार कविता लागी रावना . ज्या खिणांत कविता येता त्या खिणाक ती 
बरोवन काडची पडटा असो म्हजो अणभव . त्या भायर जायत्यो विस्तृत गजाली 
कवितेतल्यांन मांडपाक मेळनांत . तेन्ना म्हाकां कथा वा निबंदाचो आदार घेवचो 
पडटा . एक फावट कथेचे बीज मेळ्ळे म्हण्टकीत , तें बीज उगडास दवरल्यार 
उपरांत कितल्याय दिसांनी कथा बरोवक जाता . कवितेचे तशें जांयना . कवितेक 
एक मूड जाय पडटा . त्या मुडांत ती बरोवन जाली जाल्यार जाता . ना जाल्यार 
आयिल्ली कविता सासणाची हाताभायरूय वचपाक शकता . 

कथाकार जेन्ना कथा बरयता तेन्ना तो निखटी कथा सांगना . 
जाल्यार कथेचो आदार घेवन तो आनीक कितें तरी सांगपाक सोदता . तेन्ना 
मुखेल कथा ही फक्कत एक निमित आसता . आमगेल्या दिसपट्ट्या जिवितांत 
जायत्यो गजाली घडटात . तांतुतल्यो कांय वास्तव कथाय जांवक शकतात . पूण 
कथाकार जेन्ना एखाद्री गजाल सांगता तेन्ना ती शंबर टक्के वास्तव आसनां . 
जाल्यार ती गजाल सांगता आसताना कथाकार वास्तवाचो कलात्मक रितीन 
वापर करता . अशें करता आसताना जायत्यो अशक्य गजालीय ताका शक्य 
करून दाखोवच्यो पडटात . 

बरोवप्यान फक्कत बरयत रावचे . आपणे बरयलां तें सगल्यांक मानवलेंच 
ह्या भ्रमांत बरोवप्यान रावचे न्हय . बरयलां तें बरें वा वायट तें वाचप्यांनी कसाक 
लावन पळोवचें . हांव ह्या मताचो . बरोवप्यामदींच समीक्षक आसता . पूण हो 
समीक्षक जितलो वगी रावत तितलें बरोवप्याक बरें . जायते फावट बरोवप्यामदलो 
समीक्षक बरोवप्याक काबार करता . हाका लागून हांवेन समीक्षेचो प्रांत सोडून 


दिला . तशें पळोवक गेल्यार खंयचोच बरोवपी परिपूर्ण नासता . फक्कत आपणाले 
दोश आपणाक दिश्टी पडनांत हाका लागून आपणे कितें बरयलां तें जण 
एकट्याक उजवें कशें दिसता . बरोवपी बरयता ते सगलेच काळाच्या प्रवाहांत 
तिगून उरताच अशें ना . चडशें सांडटाच म्हळ्यार अतिताय जांवची ना . पूण 
तांतूत थोडेतरी तिगून उरलें जाल्यार बरोवप्याचे यत्न फळादीक जाले अशें 
मानूं येता . 

ह्या कथासंग्रहांत हांवेन फक्कत सतरा कथा आस्पावन घेतल्यात . 
सगल्याच कथांचे विशय वेग - वेगळे आसात . कथा बरोवपाचो एक प्रयोग म्हूण 
हांव कथा बरोवपाक लागलो . ' अंदल्ले उस्वास ' हो म्हजो पयलो कथांझेलो 
२००१ वर्सा उजवाडाक आयिल्लो . तातुंतल्यो कथा १ ९ ८५ ते १ ९९ ० ह्या पांच 
वर्सीच्या काळांत बरयल्लयो . जाल्यार ह्या संग्रहांत घेतिल्लयो सगल्योच कथा 
१ ९९ ० वर्सा उपरांतच्यो आसात . हाचेपयलीं ह्यो कथा ' राष्ट्रमत ' , ' सुनापरान्त 
ह्या दिसाळ्यानीं आनी ' कोंकण टायम्स् ' आनी ' कोंकणी ' ह्या नेमाळ्यांनी 
उजवाडाक आयल्यात . म्हज्यो कथा आवडल्यो म्हूण जायत्या जाणांनी मुजरत 
म्हाकां पत्रां बरोवन आनी फोनावेल्यान कळयलें . हाकाच लागून ह्यो कथा 
संग्रहरूपान उजवाडाक हाडपाक म्हाकां धीर जालो . 

हो संग्रह तयार जावपाक म्हाकां जायत्या जाणांचो आदार मेळ्ळो . 
तांचे उपकार मानचे तितले उणेच . नामनेचे कथाकार आनी कथेचे जाणकार 
भौ . दामोदरबाब मावजो हाणी म्हज्यो कथा वाचून पळोवन काय म्हत्वाच्यो 
सुचोवण्यो केल्यो आनी अभ्यासपूर्ण अशी प्रस्तावना बरोवन दिली . भौ . श्रीधरबाब 
कामत बांबोळकार हाणी सोबीत चित्र काडून दिले . लॅट्राकॉम प्रिन्टर्सचे श्री 
अजय ग्रामोपाध्ये हाणी हे पुस्तक बरेतरेन छापून दिवपाची जापसालकी आपणाचेर 
घेतली . ह्या सगल्यांचो हांव काळजांतथावन उपकारी आसां . 

म्हजें वांकडे - तिकडे साहित्य आकाराक येवक लागले तेन्नासावन 
गुरूवर्य डॉ . मनोहरराय सरदेसाय हाणी म्हज्या बरपाची दखल घेवन म्हाकां 
प्रोत्साहन दिले . आपणे बरयल्लया साहित्याची कोणतरी दखल घेता ही जाणवीक 
कितली सुखदेणी आसता तें उतरांनी सांगपाक जांवचेना . घडये म्हजें मुखावेलें 
साहित्य चंवराक येवपाक तेच कारण जाला आज्ञेये . हो कथांझेलो हांवेन 
तांकांच ओपला . 

भालचंद्र गांवकार 


मावज्याले आवंडे 


कथा आनी कविता सारक्याच समर्थपणान बरोवपी भालचंद्र गांवकार 
म्हळ्यार कोंकणी सरस्पतेक पडिल्ले आनेक म्होंवें सपन . ताचेकडेन लालित्य 
आसा , भास आसा , निरिक्षण शक्त आसा आनी नव्यो मुळाव्यो बीजसंकल्पना 
आसात . ' आडवणांतले उले ' कानार पडटात थंय आसात ताचे ' अंदल्ले उस्वास ' 
मेकळे जाले . ' यादींचे देगेर ' उपरांत आतां ' दोंगराचे आवंडे ' येतात . भालचंद्रान 
साहित्याच्या मळार पावली मारल्यार आजून वीस वर्सी जावंक नात . आतांमेरेन 
ताच्यो पन्नास सुमार कथा आनी संखेनी कविता उजवाडाक आयल्यात . ताका 
हांव बहुप्रसव म्हणचो ना . पूण ताचे साहित्यिक योगदान तोखणावपासारकें 
खातरीन आसा . अस्सल वज्रां ताचेकडेन आसात म्हणपाचे ताच्या कथा 
कवितांवयल्यान जाणवता . आतां गरज आसा ती ह्या वज्रांक तासां घालपाची . 

भालचंद्राल्यो कथा वाचतां तेन्ना ताणे केळयिल्ली कथाबिजां पळोवन 
हांव अजापीत जातां . ' अंदल्ले उस्वास ' झेल्यांत ताणे माद्रीची वेथा धरून 
गणपताल्या वांजुट्टेपणाचेर कथा बरयल्या . ' शेणिल्लो गांव ' , ' फाटीं वोस फुडें 
वोस ' ह्यो कथा तर ल्हानसान बिजांचो आदार घेवन बरयिल्लयो तंत्रशुध्द 
लघुकथा . हरशी लेखक म्हणटा ' झांकून झांकून गांवकार जालो म्हण्टात ते 
भाशेन हांव कथाकार जालों ' . तागेले सांगणेत अतिताय ना . खऱ्यांनीच तो बीज 
मेळनाफुडें मनाक येता तशें फुलयता . ताचीच कथा जाता . कथा ही तंत्रशुध्द 
आसुकच जाय . पूण तेखातीर लेखकान तंत्र शिकून आनी थारावन बसचें 
आसता अशें न्हय . लेखक येता तशें बरयता आनी बरयलां तें सर्जकतायेचे 
कसवटेर बरें उतरता तेन्ना तेच कथेचे तंत्र थारता . भालचंद्राचे बाबतींत अशेंच 
जालां . 

खंयच्याय नेमाळ्यांत जेन्ना भालचंद्राली कथा उजवाडाक येता तेन्ना 
म्हाका केन्ना काय वाचून सोपोवची अशें दिसता . कारण ताच्या कथांचे विशय . 
' मोने झूज ' ही काश्मिरच्या देगणांतल्या आकांतवादाचेर बरयिल्ली कथा . फातरपटो ' 
ही गोंयांत आंतऱ्यापययन पडपी सरकारांचेर बरयिल्ली सुंदर कथा . ' धुमकेतू ' 
ही अंतराळशास्त्रज्ञाचेर बरयिल्ली तर ' दळडीर ' ही कपलफुटक्या चित्रकाराची 


कथा . भालचंद्राक विशय वेचून काडपाची एक नदर आसा . ताचेकडेन ना तें 
पासियेस . बीज मेळनाफुडें कथा बरोवन काडपाची ताका ताकतीक जाता आनी 
मागीर तो त्या विशयाचो अभ्यास करपाचे टाळून कल्पनेचो आदार घेवन कथा 
रचता . ' धुमकेतू ' ही कथा अंतराळशास्त्रज्ञाची . अंतराळांतल्यान एक धुमकेतू 
धर्तरेचे दिकेन येता आनी तो धर्तरेक नश्ट करतलो ह्या हसक्यान तो एक 
रिमोट अस्त्र तयार करता आनी पृथ्वीक वाटायता अशी ही कथा . 

कथेत 
पोटकथा आसूं नज . पूण हे कथेत ती आसा . शास्त्रज्ञाच्या लग्नाची . शास्त्रज्ञाचेर 
कथा बरोवपाचे येवजिनाफुडें भालचंद्रान पयलीं शास्त्र समजून - शिकून म्हणना 

घेवपाचो येत्न करूंक जाय आसलो . तशेंच अंतराळांतलो धुमकेतू सोदून 
काडपी शास्त्रज्ञच रिमोट अस्त्र तयार कसो करतलो हाचोच विचार करूंक 
जाय आसलो . पूण भालचंद्र ती तकालस घेना . ताका लागून बरी बिजां मेळुनूय 
ताच्यो कांय फसल्यात . 

' आमचो पांडू ... आमकां जावो ' ही ताची सुंदर कथा . भालचंद्रान 
घडये ती विनोदी कथा म्हूण बरोवपाक घेतिल्ली जावंये . पूण ती ग्रामिण संवेदना 
उक्तावपी एक भोव बरी कथा अशें हांव म्हणीन . काबरो आनी पोवळो हे बैलांचे 
जोडयेच्या माध्यमांतल्यान सांगिल्ली ही कथा गोंयचें गांवगिरें जिवीत आनी 
जिवितांत रिमेक लागिल्ली निबरसाण भोव स्पश्टपणान दाखयता . सत्तेची चट 
लागतकीच गांवगिरो शेतकामती आपलेपण आनी लागणूक कशी विसरता हे 
मोनजातीच्या दिश्टीकोणांतल्यान दाखयला . 

' दोंगराचे आवंडे ' हीय एक सोबीत कथा . उदरगतीच्या नांवान 
सैमसंपत्तीचो विद्वाट जावचो न्हय म्हूण वावुरपी आबा मरणाधडेर लेगीत दोंगर 
कातरपाक वचचो न्हय म्हूण आवंडेता . दोंगर - वझरे ही आमची अस्मिताय अशें 
लेखपी जाण्ट्यांची देख तांचे भुरगे घेनात ही आयची वस्तुस्थिती हे कथेवरवीं 
लेखकान समर्थपणान मांडल्या . ' फटकिरें तत्वगिन्यान ' ही आवय बापायची 
वेथा . भुरग्यांक बरें शिकोवप , वाडोवप आनी मागीर ती पयस दिगंतराक पावप 
ही आयची रीत जाल्या . खूब शिकयिल्लयान दोगूय पूत अमेरिकेक गेल्यात ताचें 
दुख्ख सोसपी आवय - बापायची ही कथा . 
भालचंद्र शब्दचित्रां वा व्यक्तिचित्रांय बरी चितरायता . ' धंद्याचो एक 


दीस ' ही अशीच एक कथा . बबन हो एक बिगर गोंयकार . कोंकण रेल्वे 
घालतासतना कामदार म्हूण गोंयां आयलो . खणपाचें , फातर फोडपाचे काम 
सोंपलें आनी मागीर मेळत ते काम करूंक लागलो . लग्न जालो आनी चार पैशे 
सांठावन चादरी माथ्यार मारून विकपाचो वेपार करूंक लागलो . बबनाच्या 
जिवितांतलो धंद्याचो एक दीस हे कथेत भालचंद्रान भोव समर्थपणान उबो केला . 
फोंडेच्या बुधवाराच्या बाजाराचे चित्रण आनी बबनाची व्यक्तिरेखा अस्सल 
दिसता . ताचे कारण ह्यो दोनूय गजाली भालचंद्राचे संवकळीच्यो . मातशी वेगळी 
अशी आनेक सुंदर कथा ह्या झेल्यांत आसा . ' पातकन्हाण ' कथेतलो राजू एका 
हॉटेलांत काम करपी भुरगो . खूब कश्ट काडपी , मार खावपी . अक दीस ताच्या 
बऱ्या नशिबान ताका सुधाकर मेळटा आनी ताच्या घरांत ताका मोग आनी 
आलाशिरो दोनूय मेळटात . एक दीस मालक - मालकीण भोवडेर वतनां घर 
आनी सगल्यो चावयो राजुच्या सुवादीन करून वतात . राजू एकलोच उरता . 
बेकार मन म्हळ्यार सैतानाची कार्यशाळा म्हणटात . राजुच्या मनांत वायट 
विचार येतात . विवेक आनी अविचार हांचे झुंज सुरू जाता . आनी विवेक जैत 
जोडटा तेन्ना राजू शॉवरापोंदा वता आनी अविचारांचो म्हेळ धुवन व्हावन 
वचसर न्हायत रावता . अशी ही कथा . 

भालचंद्र कुड्डे भावात मोखून मारता . पूण ललीत साहित्यांत लेखकालें 
आंग दिश्टी पडूंक फावना . शास्त्रज्ञाच्या लग्नांत तो चली पळोवप , होम घालप , 
सप्तपदी चलप असले विधी दाखयता ते पळोवन अजाप जाता . पूण तोच 
भालचंद्र ' निपुत्रीक ' कथा बरयतना पुरोगामी विचारांचे जबर समर्थन करता . 
चली आनी चलो हांचेमदीं फरक ना हे निश्ठून सांगपी ही कथा . हे कथेत 
लेखक दिश्टी पडना . कथा आशयघन जाल्या देखून उजवी थारता . 

भालचंद्राची भास सोबीत . सभावीक आनी व्हांवती . पूण तो संवादांचेर 
लक्ष दिना शें दिसता . ' भिरांकूळ मनीस ' कथेतलो कामील उलयता ते संवाद 
पुस्तकी शे दिसतात . ' पावलुची पावलां ' हे कथेतली पात्रांय अडेचे संवाद 
उलयतात . धड साश्टीची न्हय धड बार्देसी न्हय . पूण काय कथांतले संवाद 
मुदयेर थीक कशे सोबतात , ' दोंगराचे आवंडे ' , ' आमचो पांडू ... आमकां जावो ' , 
' फातरपटो ' ह्या कथांतले संवाद भोव बरे सादल्यात . कथांची निवेदनाची भास 


मात भोव बरी . भुरगो वाडटा तो ' भिल्लमाड कसो ' राजकारण्यांची ' कावळ्याची 
नदर ' तो पारखिता . सरसकट दिश्टी पडपी मराठीचो प्रभा व भालचंद्राचे 
भाशेचेर चड दिश्टी पडना . ' न्हिदेचे खोबरें जालें ' . ' घरांत मावना ' वा ' कापरें 
भरलें ' अशी उतरां लळीत साहित्यांत अडेची कशी दिसतात . पूण हो दोश 
येत्नांनी आनी संवयेन पयस जातलो . 

भालचंद्र गांवकारालो हो दुसरो कथासंग्रह . ताणे अपेक्षा खूब वाडयल्यात . 
साहित्यीक मळार बरो फुडार घडोवपाचे नदरेन ताणे अस्वस्थ आनी प्रयत्नशील 
रावप खूब गरजेचें . बीज मेळनाफुडें बरोवपाक बसचेपरस विशयाचो खोलायेन 
अभ्यास करूनच कथा बरोवची . सरसकट लेखकांक बिजां मेळटकीर ते 
भोवतणच्या आनी संवकळीच्या वातावरणाचेर कथा बरयतात . पूण भालचंद्राक 
विशय मेळटात ते अप्रूप . हाचेमुखार ताच्यो आनीक बो कथा आमकां वांचूक 
मेळटल्यो अशे म्हजे आवंडे . 

पॉक .... पॉक 55 

मोटारीच्या हॉर्नान काबरो आनी पोवळ्याचे कान बसले . पूण ते रस्त्यावेल्यान 
उठले नात . रस्तो म्हळ्यार जशें कितें तांच्या बापायची मिरास ! जल्मासावन ते ही 
मिरासगिरी चलयत आयल्यात . 

धडगिरें गांव तें . गांवांत डांबरी रस्तो आसा . पूण मोटारी दिसांतल्यांन हाताच्या 
बोटार मेजपा इतल्योच येवंच्यो . केनाय मदींच पावसाळ्यांतलो गडगड कसो गडगड 
घालीत एकाद्रो ट्रक येवचो . बारीक मोटारी म्हणटात त्यो नाच . आयस - पयस पडींग 
मळार चरून जालें म्हणटकीच गावांतली गोरवां ह्या रस्त्याचेर विसव घेताली . तातुंतलेच 
काबरो आनी पोवळो . दोगूय खूब मस्ते ! जशे कितें गांवांतल्या सगल्या गोरवांचे फूडारी ! 

पॉक .... पॉक 55 

मोटारीचे हॉर्नार - हॉर्न वाजपाक लागले . तशें काबयन आनी पोवळ्यान मान 
हालयत तकली वयर करून पळयलें.तांकां मोटें अजाप जालें . असली मोटार तांणी अजून 
मेरेन पळोवंक नाशिल्ली . धवीच ! इल्लीशी मोटार . तिच्या माथ्यार एक तांबडोच दिवो . 
मोटार दिसपाक बरी दिसताली . रस्तो बीन चुकले काय ! पोवळो चिंतपाक लागलो . 
काबऱ्याच्या मनांत मात वेगळोच विचार चलतालो . पोरूंचे ते गजालीचो ताका उगडास 
जालो . असोच रस्त्याचे कुशीन तो चरतालो . वेगळेच तरेचो आवाज करीत एक मोटार 
येता ती ताणे पळयली . असली मोटार ताणें पयलीं पळोवंक नाशिल्ली . तिका फकत तिनूच 
चक्रां आशिल्ली . तसली मोटार पळोवन काबऱ्याक मजाच दिसली . मोटारीची मजाच 
करूया अशें ताणे येवजिलें . मोटार जशी लागी पावली तसो ताणे आपणालो खड्डो 
मोटारीक लायलो . आनी ती मोटार तीन दिसांचे वासरूं कशें उमथी पडली . मागीर 
एकूच बोवाळ जाल्लो ! 

फाटले गजालीचो उगडास जालो तसो काबयान हीय मोटार पळोवन घेतली . 


१३ 


पूण तिका चार चक्रां आशिल्ली . सुवातेवेल्यान उठपाक जिवार येतालें . उठचे काय ना अशें 
येवजीता थंय आसा . इतले म्हणसर मोटारीचे फुडलें दार उक्तं जालें आनी धवे फुल्ल 
कपडे घाल्लो एक मनीस सयकल देवलो . ताणें माथ्याक चेपटे चेपें घाल्ले . तोच मोटार 
चलयतालो . इतलो निवळ आनी शिस्तीचो ड्रायव्हर काबरो आनी पोवळो पयलेच फावट 
पळयताले . तो मोटारीतल्यान सकयल देवलो तोच काबरो आनी पोवळ्या म्हऱ्यांत 
आयलो . हात वयर उबारून तांकां धपकावपाक लागलो . काबऱ्याक त्या परकी मनशाची 
तिडक मारली . आमच्या गांवांत येवन आमकां शाणपणां ? काबयन शिंगां दाखयली 
आनी तकली हालयली . त्या बराबर ड्रायव्हराची भियेवन गुळी जाली . तो धांवत वचून 
मोटारीत बसलो . 

काबऱ्याक ड्रायव्हराची मजाच दिसली . मुखार कितें घडटा तें पळोवपाची ताका 
उत्सुकताय लागली . इतले म्हणसर मोटारीचे फाटलें दार उक्तं जालें आनी काबऱ्याक 
आनी पोवळ्याक आपणाल्या दोळ्यांचेर विस्वास बसना जालो . तांचो अपुर्बायेचो ‘ पांडु 
मोटारीतल्यान सकयल देवलो . ते बराबर पोवळो आनी काबरो खिणाचोय कळाव 
लायनासतना उठून उबे रावले . पांडु आतां मुखार येतलो , तांचे फाटीवेल्यान हात 
भोवंडायतलो , दावांच्यो वाली काडून तांकां खावपाक दितलो म्हूण ते खुशाल 

जाले ... 

पूण 
सगळे विपरितूच घडले . पांडु तांकां पळोवन हांसलो लेगीत ना . सामकोच फातराच्या 
काळजाचो कसो .... ! तो देवलो तसो काबयक आनी पोवळ्याक धपकावन ताणे रस्त्यावेल्यान 
धांवडायले . आनी मोटार पांडुक घेवक झुम्म करुन गांवांत भितर सरली . 

काबरो आनी पोवळो खिन्न जावन कितलोसोच वगत मोटारीचो फाटलो धुंवर 
पळयत उरले . दोगांचेय दोळे पयलेच फावट आशाडांतल्या मळबावरी भरून आयले . 
दोगांच्याय मनांत एकाच चिंतपाचें घेरै चलतालें .... एकूच प्रस्न तांचे तकलेंत घोळटालो .... 
पांडु आमचेकडेन असो कित्याक वागलो .... ? कित्याक .... 

तांची जिणेवयली वान्सा उडली . वर्साची वर्सी चलत आयिल्ली सगळी नाती 
खिणांत तुटची आनी जीण एकोडी पडची तशी तांची गत जाली . पांडु आपल्या जिवापरस 
तांकां चड जपतालो . त्याच पांडुन तांकां अशे कुस्कुटावचे ? वळखून लेगीत वळख 
दाखोवची न्हय .... ? 

पांडुच्या बापायन , दादीन काबऱ्याक आनी पोवळ्याक जोतपण शिकोवन तयार 
केल्ले . शेतांतल्या कुणग्यांनी कशें ध्रुवपाक जाय तेंय ताणें तांकां शिकयल्लं . तेंय बी हातांतले 
बडयेचो वापर करी नासतना . कितलो मायेस्त मनीस आशिल्लो तो ! पूण देवाक नसाय 


१४ 


पूण पांडु 


जाली . फुटले देवाचे दोळे . हारीचे दुयेंस जावन तो हातरूणार पडलो . तो परतो आनी 
उठलो ना . 

पांडु दादीचो अपुर्बायेचो एकलोच चेडो . उरिल्लयो सगल्यो चार चलयो . शेतवडीचो 
सगळो वावर एकट्या पांडुचेर पडलो . दादी बरो आसासर पांडुन शेतांत पांय दवरलो 
ना . पूण उपरांत ताका शेतांत देवचंच पडले . काबऱ्याक आनी पोवळ्याक तेन्ना पांडुची 
खूब काकूट दिशिल्ली . पांडुक जोतपण कळ नाशिल्लं . मनांत हाडल्यार तांच्यानीं पांडुचे 
तीन - तेरा करूं येताले . पूण तांणी तशें केलें ना . पांडुक जोतपण शिकपाक तांणी ताका 
खूब आदार दिलो . ताका ते इल्लीय तकालस पडपाक दी नाशिल्ले . पांडुय तांची खूब 
अपुर्वाय करतालो . 

कांय तेंपान पांडुक कश्टांची गोडी लागली आनी धडगिरें गांवांत तो नामनेचो 
शेतकार जालो . सात - आठ वर्सात ताणे सगळे आर्त्याचें - पर्ते करून उडयलें . गांवांतले 
कितलेशेच मानाय आनी कामेरी ताच्या शेतांत दिसवड्याचेर घोळपाक लागली . 
तांचेर शेक चलय नाशिल्लो . गावांतल्या सगल्या लोकांवांगडा तो समजिकायेन वागतालो . 
सगळे लोक ताका देवासमान मानपाक लागले . 

पांडुच्या हातांत पयसो घोळपाक लागलो . ताणें आपलें पोरणें घर मोडून नवें घर 
बांदलें . गांवांतल्या लोकांक तो जाय तसली सगली मजत करतालो . आठूय पार ताच्या 
घरांत लोकांची वर्दळ वाडपाक लागली .... आनी एक दीस वेगळे जातीचे .... धव्या 
कपड्यांतले कांय लोक ताच्या भरिल्लया घरांत भितर सरले . धव्या पावलांचे ... अवदिसा 
कशे .... तांणी पांडुच्या कानांत कितें भरलें देवाक खबर ..... 

एक दीस पांडु फेर्राद कपडे घालून पणजे वचपाक भायर सरलो . भरिल्लया 
घरांतल्यान ... पूण वतना काबरो आनी पोवळ्याचे फाटीर हात मारपाक तो विसरूंक 
नाशिल्लो . ' येतां हां .... ' घरच्या हेरां वांगडा जशें कितें ताणें काबरो आनी पोवळ्याकूय 
सांगिल्ले . पणजे .... पणजे म्हणतात तें कितें पोवळो आनी काबयान हाचे पयलीं केन्ना 
आयकूक नाशिल्लं . देवा घरा वतात ... तशेंच कितें तरी तांकां तें दिशिल्ले . दादी भायर 
पडिल्लो तेन्ना ल्हान भुरग्यांक सगळी ' दादी देवा घरा गेलो .... ' अशें सांगताली तें तांणी 
आयकल्लें . दादी देवा घरा गेल्यार जायतो तेंप जाल्लो ... अजून तो परतो येवंक ना ... पणजे 
म्हणटात ती तशीच भानगड न्हय मूं ..... ? खीणभर येवजून काबरो आनी पोवळ्याच्या 
दोळ्यांतल्यान घळ्ळ करून दुकां गळिल्ली . 
पूण पांडु त्या दिसा सांजवेळार रोखडोच घरा आयिल्लो . सामको 

खूश जावन ! 

उपरांत कांय दीस जाल्यार तो सामको सपनांत वावुरतालो . ताच्या घराकडेन लोकांची 
गर्दी वाडपाक लागली . सगले लोक एकठांय बसून मोट्या मोट्यान उलोवपाक लागले . 
अशेच काय दीस गेले आनी एक दीस पांडुच्या दारांत फोगाच्यो राशी जळून काबार 
जाल्यो . इतलो फोग लोक चवथीक लेगीत केन्ना लाय नाशिल्ले तितलो फोग लोकांनी 
पेटयलो . काबयक आनी पोवळ्याक दिसलें कितेंय बरीच खबर आसतली . चवथीच्या 
दिसांनी असो फोग लायले उपरांत उरिल्ले गोड जेवण तांकां खावंक मेळटालें . पूण हे 
फावट तशें कांय जालें ना .... फोगाच्या आवाजान कान मात बसले . 

धव्या कपड्यांतले .... ते जातीचे लोक पांडुच्या दारांत परत्यो फावटी मारपाक 
लागले . एक दीस तांणी पांडु इतलोच लांबायेचो फुलांचो हार हाडलो आनी पांडुच्या 
गळ्याक घालो . तेन्नाच काबयन आनी पोवळ्यान कच्च करून आंग काडले . परकी 
मनशांनी आपणाल्या गळ्यांत दावें बांदिल्लेवरी तांकां दिसले . पाडव्या दिसा पांडु तांची 
पुजा करतालो . तेन्ना तांच्या गळ्यांत तो रोजांच्यो माळो घालतालो . पूण त्यो गळ्या 
जोकल्यो आसताल्यो . इतली लांब फुलांची माळ ते पयलेच फावट पळयताले . दोरयेक 
बांदून पाड्यांक जोताक व्हरचे ते भशेन ते लोक पांडूच्या गळ्यांत हार घालून ताका पणजे 
घेवन गेले . 

पणजे म्हळ्यार देवालें घर न्हय अशें काबरो आनी पोवळ्याक दिसपाक 
लागिल्लें . कित्याक तर पांडु मदी - मदी घरा येतालो . हे फावट मात चार - पांच दीस तो 
पणजेच उरलो . पूण काबऱ्याक आनी पोवळ्याक खबर आशिल्ली पांडु घरा येतलोच .... 
एक गजाल मात तांणी सपनांत लेगीत चिंतूंक नाशिल्ली . ती म्हळ्यार पांडु इतलो 
बदलतलो हाची ..... ! 
काबरो आनी पोवळो त्या आयस - पयस पडींग मळार गळ्यांत गळो 

घालून 

उबे 
आशिल्ले . खिणाखिणांत तांचे दोळे भरून येताले . आनीक आनी जगचे न्हय अशें तांकां 
दिसतालें . चरव तोंडाक तेंकतालो पूण तोंड उक्तं जाय नाशिल्लें . घरा वचपाचो वगत 
जाल्लो . पूण पाय उखलनाशिल्ले ' आयज घरा वचप ना ' अशें चिंतून तांणी थंयच बसकण 
मारली . 

तिनसांज उलगली .... रात जाली , पूण ते जाग्यावेल्यान उठले नात . थंयच बसून 
रावले ... सामकेच खट कशे . आतां आनीक जाग्यावेल्यान उठचंच न्हय अशें तांकां 
दिसले . सगली रात ते थंयच बसून रावले . जिवितांत पयलेच फावट . पयलीं तांकां घरा 
पावपाक मात्सो वगत जाल्यार पांडु तांकां सोदीत येतालो . पूण आतां पांडु सामकोच 

हाताभायर गेल्लो . 

काबरो आनी पोवळो हट्ट धरून बशिल्ले खरे पूण तांची नदर घरचे वाटेर 
लागिल्ली . आपणाक व्हरपाक कोणतरी येतलो हाची तांकां खात्री आशिल्ली . आनी जालें 
खरे तशें . सक्काळी फुड्यां शेवतू , पांडुची आवय तांकां सोदीत थंय पावली . ती आयली 
तीच तांच्या लागसार धांवली . तिणे दोगांचेय फाटीर हात मारलो ..... तशें तांणी आंग 
शिरशिरायलें , ' उठात .... चलात घरा ... ' अशें शेवतून म्हणटकीच ते सगळे विसरून 
जाग्यार उबे रावले . शेवतूची माया तांकां खबर आशिल्ली . भुरगेपणांत शेवतुनूच 

शेवतुनूच तांची 
जतनाय घेतिल्ली . देखून शेवतूमुखार हट्ट धरप तांकां जमले ना . 

फाटी - फुडें चिंतीनासतना काबयन आनी पोवळ्यान घरची वाट धरली . तांचे 
फाटल्यान शेवतू चलपाक लागले . वाटेर एक तळी आसा . शेवतून तांकां थंय आडायले 
आनी तांचेर उदक शिपडायलें . वर्सातल्यान एक फावट सकाळी फुड्यां तांकां अशें न्हाण 
मेळटालें . पाडव्या दिसा . आरे ! पोवळ्याक आनी काबऱ्याक उगडासूच नाशिल्लो . आयज 
पाडवो ! शेवतून तांकां तळयेर बरे न्हाणायले आनी घराकडेन व्हेले . गोठो पयलींच 
साफसूफ केल्लो . धुपाचो वास गोठोभर पातळिल्लो . शेवतून तांकां गोठ्यांत नवीं दावी 
घाली . 

घराकडेन बोवाळ आशिल्लो . लोक येताले आनी वताले . पाडव्याचो उगडास 
कोणाक आसा देवाक खबर .... पोवळ्याक आनी काबयक वर्सातल्यान एक फावट पोळे 
खावपाक मेळटाले . पोळ्यांचो उगडास जालो तशें तांचे जिबेक उदक सुटलें . पांडु तांची 
दर वर्सा पुजा करून तांकां पोळे खावयतालो . पोळ्यांचे ताट घेवन पांडु येतलो 

म्हूण 
चरावसल्यान ते पळयत रावले . 

पूण जालें उरफाटें , कालचो तो ड्रायव्हर .... धवे कपडे आनी माथ्यार चेपें 
चालून ... पुजेचे सामान घेवन गोठ्यावसल्यान येता ते काबयन आनी पोवळ्यान पळयलें . 
दोगांकूय ताची तिडक मारली . ' हाका पुजा कशीच करूंक दिवप ना ... ह्या वर्सा पोळे 
खावप ना ' असो तांणी निश्चेव केलो . ' ह्या ड्रायव्हराक येवंदी म्हज्या फुड्यांत ... बार कशें 
खोले ऽऽ करीना जाल्यार नांवाचो काबरो न्हय ! ' काबऱ्याचे रगत तापूंक लागले . 
ड्रायव्हरान गोठ्यांत पांय दवरिना फुडें काबयान ताका आपणाली शिंगां दाखयली . 
वीणभर तो थंयचे थंय घट जालो . ताका कितें करचे काय समजना जालें . हेवटेन काबरो 
आनी पोवळ्याचें मन बंड करून उठले . तांणीय आतां मनशांभशेन घोशणा दिवपाचे 
थारायलें . काबयान एक धेकर दिलोच . त्या बराबर ड्रायव्हर गोठ्यांतल्यान भायर 

धांवलो . काबरो आनी पोवळ्याचे मन भितरले भितर आड्डताले ‘ आमचो पांडु ... आमकां 
जावो ! ' आमचो पांडु ... आमकां जावो ! 

ड्रायव्हराक तांची भास कळ्ळी काय देवाक खबर . पूण तो हाडिल्ले सामान घेवन 
घरावसल्यान परतो गेलो . आनी अजापाची गजाल म्हळ्यार तेच सामान घेवन पांडु भायर 
सरलो . पांडु गोठ्यावसल्यान येता ते पळोवन काबरो आनी पोवळ्याक खूब खोशी जाली . 
तांच्या मनांतली आड्डण चालूच आशिल्ली ... ' आमचो पांडु ... आमकां जावो . ' पांडुक 
तांची भास कळ्ळी आसूंक जाय . तो आयलो तसो गोठ्यांत भितर सरलो . ताणे काबरो 
आनी पोवळ्याचे फाटीवेल्यान मायेन हात ओडलो ... आनी दोगूय पाड्यानी फाट 
शिरशिरायली . तांच्या दोळ्यांतल्यांन भळ्ळ करून दुकां व्हांवली ... जशें कितें ती पांडुक 
सुचयताली ... ' आमचो पांडु ... आमकां जावो .... ! आमचो पांडु .... 

मोने झूज 


धा वर्सा कितले बेगीन उलगली कांयच कळ्ळे ना . शिबिरांत रावन ताणे 
आकांतवादाचे पुराय प्रशिक्षण घेतिल्लं . आयज ताचो शिबिरांत निमाणो दीस आशिल्लो . 
शिबिरांतल्यान भायर सरता आसतना दर एकल्याक अल्लाच्या नांवान सोपूत घेवचो 
पडटालो . आयज सगले मेळून पंचवीस जाण थंयच्यान भायर सरपाचे आशिल्ले . पंचवीसूय 
जाणांक सोपूत दिवपाक खासा सुवाळो आयोजीत केल्लो . शिबिराचो मुखेली सगल्यांक 
सोपूत दितालो . अझराचेर सोपूत घेवपाची पाळी आयली तेन्ना ताणेंय हातांतलें मशीनगन 
उबारून वयर धरलें आनी सोपूत घेतलो - ' हांव अल्लाचे नांव घेवन सोपूत घेतां ... हांव 
म्हज्या प्राणाचे बलिदान दिवन चडांत चड हिंदुस्थानियांचो बळी घेतलो ... आनी जळी 
मळी आकांतवाद पातळायतलों .... ' 

अझरान सोपूत घेना फुडें शिबिरांतल्या सगल्यांनी ताळयांचो गडगड घालो . 
तेन्ना अझराच्या रगताचो कणान कण सळसळ्ळो . ताणे परत एक फावट हातांतलें 
मशिनगन उबारून धरलें आनी सांगात्यांच्या ताळयांक तेंको उक्तायलो . शिबिराच्या 
मुखेल्यान सगल्यांक परत एक फावट तोंडभर आशिर्वाद दिलो . शिबिरांतल्यान भायर 
सरतकूच खंय वचप , खंयच्यान वचप आनी कशें वचप हाचे प्रशिक्षण सगल्यांक पयलींच 
मेळिल्ले . तिनसांजचो वगत आशिल्ल्यान भायर काळोख जावपाक पाविल्लो . तांकां व्हरपाक 
ट्रकाच्या आकाराचे एक वाहन पयलींच येवन तयार राविल्लं . हेरां वांगडा अझरूय तातूंत 
चडून बसलो . सगळे चडून जातकूच तांचो मुखेलीय वयर चडलो . त्या बराबर खिणाचोय 
कळाव लायनासतना काळखाचो थाव घेयत तांचे वाहन धांवपाक लागले . वाहनांत 
बशिल्लयांची तोंडां एकामेकांक दिसनाशिल्ली , तरीय आवाजावेल्यान कोण उलयता तें 
वळखुपाक येताले . मुखेल्यान सगल्यो चत्रायो पयलींच दिवन दवरिल्लयो . त्या चत्रायांचो 
ताणे सगल्यांक परत उगडास करून दिलो . 

वाहन सुमार वर - दोन वरां धांवले उपरांत एके थंड सुवातेर येवन थांबले . तेन्ना 

मुखेल्यान सगल्यांक वाहनांतल्यान सकयल देवपाचो आदेश दिलो . मुखेल्याचो आदेश 
मेळनाफुडें वांगडा हाडिल्लो दारूगुळो , बॉम आनी मशिनगनां सांबाळीत एका फाटोफाट 
सगळे सकयल देंवले . सकयले वटेन शेकान शेक देंगण पातळ्ळां हे गजालीचो थाव 
काळखांत लेगीत येतालो . मुखेल्यान काळखांतूच मुखार बोट दाखोवन सांगलें - ' थंयच्यान 
हिंदुस्थानाचो वाठार सुरू जाता . आमी उबे आसात ती सुवात पाकिस्तानांत पडटा . 
आयची रात तुमी हांगाच काडात आनी फांतोडेर झिळमिळ्यार शीम 

हुपून 

भितर 
घुसात ... मागीर मुखार सांगिल्ली कामां वेवस्थीत जावंदी ... ' 
मुखेल्यान सगल्यांक परत एक फावट तोंडभर आशिर्वाद दिलो आनी तो 

वचून 
त्या वाहनांत बसलो . त्या बराबर वाहन आयिल्ले वटेन परत फाटी परतलें आनी धांवपाक 
लागले . ते दोळ्यां आड जायसर सगल्यांनी खीणभर तेवटेन पळयलें आनी आपणाले 
फाटीक बांदिल्ली बॅगां सोडयली . ती बॅगां तांणी एके सुवातेर दवरली . हातांत आशिल्ली 
मशीनगनांय तांणी सकयल दवरली आनी थंयच कवंडाळे करून ते सगले बसले . मागीर 
कितले पंगड करपाचे आनी खंयच्या पंगडांत कोणे रावपाचें तें सगल्यांनी मेळून थारायलें . 
कशे कशे तरेन घुरी घालूं येता आनी आकांतवाद मातोवपाचो सांपळो कशे तरेन रचूं 
येता ते विशीय सगल्यांनी आपणाले विचार उक्तायले . सगल्यांचेंच रगत सळसळटालें . 
केन्ना एक फावट हिंदुस्थानाची शीम हुपून भितर घुसतां अशें सगल्यांक जाल्ले . उलयतां 
उलयतां बरीच रात जाली . सगल्यांकूच पुरो जाल्ले . दारू - गुळो आनी मशीनगनां तांणी 
मदी दाळून दवरली . आनी ताचे भोंवतणी चारूय वटांनी ते थंयच आड पडले . आकांतवादाचें 
प्रशिक्षण घेता आसतना तांची भंय भिरांत तांकां केन्नाच सोडून गेल्ली . आपणालो जल्म 
मरपाखातीरूच आसा हाची जाणवीक तांकां सगल्यांक आशिल्ली . हाका लागून आड 
पडनाफुडें सगल्यांक थंयचे थंय सुस्त न्हीद लागली . 

अझरान आपणाक न्हीद पडटली म्हूण जायतो वगत वाट पळयली . ताचे दोळे 
जड जाल्ले ; पूण न्हीद येनाशिल्ली . काय वगत तो थंयचे थंय कुशी परतीत रावलो आनी 
उपरांत उठून बसलो . ताणें दोळे उक्ते करून भोंवतणी पळयलें . सगले जाण सुस्त 
न्हिदिल्ले . मध्यान रात जाल्लयान चंद्रीम वयर सरिल्लो . चान्न्याचो उजवाड सगल्याक 
फांकारिल्लो . त्या उजवाडांत सगलेच नितळ बरे दिसतालें . बशिल्लो थंयच्यान ताणे 
देंगणांवसल्यान पळयलें . सगल्याक किण्ण पडिल्लें . पुराय देंगणांत चान्न्याची निळसाण 
पातळिल्ली . झिळमिळट्यार ह्याच देंगणांतल्यान हिंदुस्थानांत भितर घुसपाचे आशिल्लें . 
आनी लोक उठचे पयलींच तांचेर घुरी घालपाची आशिल्ली . मागीर सगल्याक एकूच 

बोवाळ .... एकूच आकांत .... लोकांच्यो किळच्यो ... गुळयांचो आनी बॉमांचो आवाज .... 
आनी चोंयवशीन धुंवरूच .... धुंवर .... अझरानुय तसो सोपूत घेतिल्लो . ताकाय आपणालो 
सोपूत पूर्ण करपाचो आशिल्लो ... 

पूण आपणालो सोपूत खरो करपाक आपणे निश्पाप लोकांचो जीव कित्याक 
घेवचो ? तांचो कसलो गुन्यांव आसा ? ते फक्कत हिंदुस्थानी हो तांचो गुन्यांव ? आनी हांव 
कोण ? म्हजें रगत खंयचे ? हांव हिंदुस्थानी न्हय ? अचकीत अझराच्या विचारांनी नवें 
मोडण घेतले . एक मोनें झुजूच ताच्या मनांत सुरू जालें . 

अझराचो जल्म भारतातल्या काश्मीरांत जाल्लो . अचकीत ताका आपणाल्या 
भुरगेपणाचो उगडास जालो . भुरगेपणांतूच ताणें आकांतवादाक लागून कितलेशेच संवसार 
उबंत पडिल्ले पळयल्ले . कारण नासतना लोकांचो जीव वतालो आनी भुरग्यांचे हाल 
जाताले . ह्याच आकांतवादाक लागून ताका शिक्षण अर्दकुटं सोडचे पडिल्लं . तो खीण 
ताका उगडास जालो . तो तेन्ना सवेच्या वर्गात शिकतालो . सगले भुरगे अभ्यासांत गुल्ल 
आशिल्ले . शिकोवपी शिकयताले . इतले म्हणसर एक आकांताचो स्फोट जालो . कितें जालें 
कोणाकूच काय कळ्ळे ना . इस्कोलाची अर्दी इमारत भूय भरवण जाल्ली . तातूंत कितलींशींच 
भुरगी आनी शिक्षक चिड्डले . जे कोण बरे उरिल्ले ते जीव मुठीत धरून मेळत तेवटेन धांवत 
सुटले . तांचेमदी अझरूय आशिल्लो . ताणे आपणालो जीव कसो तरी वाटायलो आनी 
धांवत वचून जीव घरांत घालून घेतलो . तोच ताचो इश्कोलांतलो निमाणो दीस . तो 
शिकपाक हुशार आशिल्लो . ताका मुखार शिकपाचीय खूब इत्सा आशिल्ली . दुसऱ्या 
इस्कोलांत नांव घालपाक ताणे बापायक सुचयिल्लं लेगीत . पूण सगल्याच पालकांक भोगू 
ते शिक्षण जाल्लें . अझराकूय बापायन नाका म्हळे . आनी इत्सा आसून लेगीत ताका 
शिकपाक मेळ्ळे ना . 
अझराचो 

बापूय 

जमीनदार आशिल्लो . ताचो आपोलांचो मळो आशिल्लो . ते भायर 
हेर पिकांय तो काडटालो . इस्कोल सुटलें तेन्नासावन तो बापायवांगडा मळ्यांत वचपाक 
लागलो . ताच्या जिविताचें मोडण बदल्लें . इस्कोलांतलें शिक्षण ताच्या नशिबांत नाशिल्ले . 
पूण 

मळ्यांतलेंकाम कशें करप हाचे शिक्षण तो इल्ले इल्ले घेवपाक लागलो . मदींच केन्नाय 
इस्कोलाचो उगडास येतालो आनी दोळ्यांत दुकां भरताली . ताचो आवाज बरो आशिल्लो . 
केन्नाय गावपाचे आसल्यार शिक्षक ताका गावपाक शिकयताले . देखून ताका राष्ट्रगीत 
आनी सगली देशभक्तीची गितां पाठ आशिल्ली . पूण आपूण आतां खंय गायतलों ? अशें 
येवजून तो खंती जातालो . पूण ताणें तें कोणाकूच उलोवन दाखयलें ना . 

अझराची पिराय सतरा - अठरा वर्साची जाली तेन्ना ताका सगली कामां बेस 
बरी येवपाक लागली . भुरग्यांमदीं अझर व्हडलो आशिल्लो . ताचे फाटल्यान एक भाव 
आनी एक भयण अशी दोन भावंडां आशिल्ली . तो व्हडलो जाल्लयान बापाय वांगडा ताकाच 
काम करचें पडटालें . तांच्या मळ्यांत तरेकवार पिकावळ येताली . बापायन ताका 
मळ्यांतल्याकामावांगडा बाजारूय करपाक शिकयिल्लें . केन्ना केन्नाय तो एकलोच बाजाराक 
वचून वेपार विकून येतालो . 

एक दीस बाजारांतल्यान घरा येवपाक तो बशीर चडलो . बशीतली चडशी 
सगलींच सिटां भरिल्ली . एका सिटार मात एकलीच चली बसून आशिल्ली . अझरान एक 
फावट ते चलयेवसल्यान पळयलें आनी तो त्या सिटार वचून बसलो . इतले म्हणसर 
चलयेन ताका पळयलो आनी ती ताका पळोवन हांसली . 

' अझर म्हाका वळखलो ना ? 
' आं ... तूं ... तूं ? ' अझर उगडास करपाक लागलो . 
' तूं ... तूं कितें करता ? हांव नुसमा मरे ... ' 
' नुसमा ! कितलें व्हडले जालां गो तूं ? ' 

' आनी तूं जावना ? ' अशें म्हणून नुसमान अझराक पांयासावन तकले मेरेन 
नदरेनूच सासपिलो . नुसमा अझरावांगडा इस्कोलांत शिकतालें . तेन्ना ती दोगांय ल्हान 
आशिल्ली . नुसमा जाल्यार सामकीच बावली कशी आशिल्ली . इस्कोलाचेर हल्लो जाल्लो 
तेन्ना अझराभशेन नुसमानूय आपणालो जीव वाटायिल्लो . उपरांत तागेलेंय इस्कोल बंद 
जाल्ले . ताकाय शिकपाची खूब उमेद आशिल्ली , पूण बापायन ताका नाका म्हणिल्ले . 
तेन्नासावन ते घराच आसतालें . जायती वर्सी ताणे घरांतूच बसून काडली . घरांत बसून 
ताका सामकोच वाज येतालो . घडये घडये अझराभशेन ताकाय इस्कोलाचो उगडास 
येतालो . नुसमाचीय दुख्खांतिका अझराभशेनूच जाल्ली . उलयतां उलयतां दोगांयच्योय 
पयलींच्यो यादी उसवल्यो . खबरींनी ती सामकी गुल्ल जाल्ली . बस केन्ना सुटली तें लेगीत 
तांकां समजले ना . बशीचो कंडक्टर ' टिकेट टिकेट ' करीत लागसार आयलो आनी 
दोगांय खबरीच्या संवसारांतल्यान भायर आयली . नुसमा नाका ... नाका म्हणटा आसतना 
अझरानूच दोगांयचीय तिकेट फारीक केली . 

' आतां किदें करता तूं ? ' अझरान विचारलें . 

' हांव शिवण क्लासाक वतां . किदें करतलें ? घरांत बसून वाज येता ' . नुसमान 
आपणाली परवड सांगपाक सुरवात केली . खबरी चालू आसतनाच नुसमालों स्टॉप 

आयलो आनी तें देवपाक उठले . 

' बरें तर ' म्हणून तें बशींतल्यान सकयल देंवले . बस परती सुटली . अझर नुसमा 
दिसतासर फाटल्यान पळयत रावलो . 

नुसमा मेळ्ळे आनी कसलीतरी नवी जाणविकाय अझराच्या काळजांत किल्लली . 
रातदीस नुसमाची चिंतनां ताचे तकलेत घोळपाक लागली . अझर पयलीं - पयलीं बाजार 
करपाकूच बाजारांत वतालो . आतां तो बेश्टेंच कसलेय निमित्त्य करून बाजाराक वचपाक 
लागलो . नुसमाची आनी ताची भेट वयलेवयर जावपाक लागली . नुसमाय ताका सीट 
दवरपाक लागले . नुसमाकूय ताची वाट पळोवपाची संवय जाली . 

अझर नवे उमेदीन वावराक लागलो . शिक्षण नासतना जिणेक अर्थ ना अशें 
ताका पयलीं पयली दिसतालें . पूण नुसमा मेळ्ळं आनी जिणेक नवी आंकरी फुटिल्लेभशेन 
ताका दिसपाक लागले . तो नवीं नवीं सपना पळोवपाक लागलो . नुसमाच्या मोगान तो 
पेसो जाल्लो . ताच्या ओठार गितां घोळपाक लागली . आतां जिणेत फक्कत सुख ... सुखाबगर 
आनीक कांयच ना अशें तो येवजितालो..पूण ... 

पूण ताच्या सुखाक कोणाची तरी नदर लागली . त्या दिसा सदां भशेन तो 
मळ्यांत वचपाक भायर सरलो . रस्तो सोडून ताणें पायवाट मात धरल्या ... कोणेतरी 
ताका चपाटून धरलो . बोब मारूंक तोंड उक्तें करचे पयलींच ताच्या तोंडारूय कोणेतरी 
हात धरलो . आनीक दोग जाण धब ... धब करून धांवत आयले आनी अझराक तांणी 
अचळय उखल्लो . ताचे दोळे तांणी घट बांदले . अझरान तांच्या चपक्यांतल्यान सुटपाचो 
जायतो यत्न केलो . पूण ताचे बळ उणे पडलें . ताचे दोळे बांदिल्लयान ताका भोंवतणचे 
कांयच पळोवंक मेळना जालें . तांणी ताका उबारून रस्त्यार हाडलो आनी वाहनांत भितर 
उडयलो . वाहन सुटलें तो आवाज अझराच्या कानार पडलो आनी तो शितिदाभायर 
जालो . 

अझरान दोळे उक्ते केले तेन्ना तो एके अनवळखी सुवातेर आशिल्लो . तोंडाक 
कपडो बांदिल्ले जायते जाण ताचे भोंवतणी उबे आशिल्ले . ताका तांणी एके कांबळीचेर 
न्हिदयल्लो आनी एकलो ताच्या दोळ्यांचेर उदक मारतालो . अझर शितिदांत येतकूच 
ताका तांणी उठोवन बसयलो . 

' तुजें नांव कितें ? एकल्यान ताका विचारलें . 

' .... ' अझरान नांव सांगलेना . तो वग्गी रावलो . तेन्ना ते ताका समजावपाचो 
यत्न करपाक लागले . 

' त्या दळदिरांत रावून तुका कसलोच फायदो जावचो नाशिल्लो . हांगा आमच्या 
वांगडा रावल्यार तूं राजा जातलो . ' एकलो ताका समजावपाक लागलो . ते ताका 
तरेकवार रितीन समजायताले . पूण अझरान तोंड उक्ते केले ना . 

ताका खुब्ब भूक आनी तान लागिल्ली तरीय ताणें कांयच तोंडात घेतले ना . ते 
ताका खावपा - जेवपाचो आग्रो करताले . तरीय ताणे दोन दीस कांयच उश्टायलेंना . 
मागीर मात तो सामकोच बेशुद्ध पडलो . तो परतो शितिदांत आयलो तेन्ना ते ताका 
कसलोतरी पातळ पदार्थ भरयताले . 

दोन - चार दीस पासार जातकूच आपणाक हांगा कित्याक हाडला तें अझराक 
इल्ले - इल्ले कळपाक लागले . आकांतवादाचे प्रशिक्षण दिवपाचे ते शिबीर आशिल्ले . 
' काश्मीर आमकां मेळपाक जाय ... ती मुसलमानांची मिरास ... हिंदुस्थानाक ताचेर 
इल्लोय अधिकार ना ... ' असली व्याख्यानां थंय जाताली . अझराभशेन कितलेशेच तरणाटे 
थंय आशिल्ले . ते मन लावन सगलें आयकताले . अझराक त्या वातावरणांत एकरूप 
जावपाक जायतो तेंप लागलो . 

थंय सगलें खाण जेवण आनी हेर सगल्यो गजाली व्यवस्थित मेळटाल्यो . 
कांयच उणे नाशिल्लें . पूण अझराचें मन थंय लागनाशिल्लें . ताका घरचो उगडास येतालो ... 
भावंडांची याद जाताली ... नुसमाचे यादीन ताचे काळीज हुलपताले ... खिणा 

खिणा - खिणाक 
ताचे दोळे दुकांनी भरून येताले . जायते फावट ताणे थंयच्यान पळून वचपाचोय यत्न केलो . 
पूण सगलेच फावट तो निर्फळ थारलो . 

दिसां फाटल्यान दीस आनी वर्सा फाटल्यान वर्सी धांवपाक लागली . इतले 
मजगतीं , त्या वातावरणाची अझरान संवंय करून घेतली . पयलीं ज्यो गजाली ताका 
फटश्यो दिसताल्यो त्यो आतां खयो कश्यो दिसपाक लागल्यो . ज्यो गजाली पयलीं वायट 
दिसताल्यो त्यो बो दिसपाक लागल्यो . आकांतवादाचे प्रशिक्षण घेतना हेरां - वांगडा 
तोय गुल्ल जावपाक लागलो . थंय ताच्यो हेरां वांगडा वळखी वाडल्यो तसो ताका घरचो 
उगडास येवपाचो उणो जालो . 

धा वर्मा मजगतीं अझर थंय जायत्यो गजाली शिकलो . ताका मशीनगन 
चलोवंक येतालें . हेरांपरस ताचो नेम बरो आशिल्लो . बॉम कशे फोडप ... जिलेटीन कशे 
पेटोवप ... शस्त्रां निकामी जाल्यार हातांनी कशें झगडप ... हाचे पुराय प्रशिक्षण ताणे 
घेतिल्लें . आपणे घेतिल्लया प्रशिक्षणाचो उपेग करपाक ताचे हात हेरांभशेन शिवशिवताले . 
स्वतंत्रतायेखातीर झूज झुजपांत कांयच वायट ना अशें ताका दिसपाक लागिल्ले . शिबिराचो 

मुखेली अझराक खूब बरो वागयतालो . अझराचेर ताचो विस्वासूय आशिल्लो . देखून 
जायत्यो गुपीत गजाली लेगीत तो अझराक सांगतालो . 

देंगणावसल्यान पळयतना अझराक सगलो भुतकाळ उगडास जालो . मदली धा 
वर्सी कुपां जावन उडून गेल्लेभशेन ताका दिसपाक लागले . आवय ... बापूय ... भावंडां ... 
नुसमा सगली ताच्या दोळ्यांमुखार उबी रावली . तांच्या उगडासान अझराचे दोळे भरून 
आयले . आपूण आतां परतो हिंदुस्थानांत वतां ... पूण अझर म्हूण न्हय ... आकांतवादी 
जावन ... परतो उजो पेटोवंक ... शेंकड्यांनी संवसार उबंत वडोवक ... ना आपणाकडेन 
असली दुश्ट करणी जावचीना . ' म्हजी भावंडां म्हाका परती जाय ... म्हजो आवय बापूय 
म्हाका जाय ... म्हजे नुसमा कितें करता काय ? 

अझरांतलो ' आकांतवादी ' मरून ' मनीस ' अचकीत जागो जाल्लो . ताणे फाटल्यान 
वळून पळयलें . प्रशिक्षण घेवन खांपे जाल्ले सगले आकांतवादी सुस्त न्हिदिल्ले . दारू - गुळो , 
बॉम , मशीनगनांची रास तांचे मदीं आशिल्ली . झिळमिळे जावचे पयलीं ते जागे जावपाचे 
आशिल्ले . झिळमिळ्यार देंगण देवून हिंदुस्थानांत घुसपाचे आशिल्ले ... आनी ... आनी 
फुडलो विचारूच अझराक सोसना जालो . 

खीणभर ताणे विचार केलो . ताचे तकलेत लख्ख करून उजवाड पडिल्लेभशेन 
जालें . तो जाग्यारूच उठून उबो रावलो . ताणें जाकिटांत भितर सासपून पळयलें . 
जाकिटांत आशिल्लो ' रिमोट ' ज्युस्त ताच्या हाताक लागलो . ताणें तो अचळय भायर 
काडलो . पावलांचो आवाज करीनासतना तो देंगणावसल्यान गेलो . रिमोटाच्या तांबड्या 
रंगाच्या बटनावसल्यान ताणे एक फावट पळयलें आनी खिणाचोय कळाव लायनासतना 
तो अचकीत दांबलो . त्या बराबर आकांतवाद्यांचे राशीत मळब फोडून उडोवपी आवाज 
आनी मळबाक वेंगावपी उजो पेटलो ... अझराच्या तोंडांतल्यान ' जय हिंद ' असो अस्पश्ट 
आवाज भायर सरलो आनी देंगणांतल्या काळखांत तो नाच जालो . 

दोंगराचे आवंडे 


दनपारचो रखरख वाडटा तसो बुलडोझराचो आवाज इल्लो इल्लो वाडपाक 
लागलो . आबा आपणाल्या हातरूणार पडून जिविताचे निमाणे खीण मेजतालो . ताचो 
उस्वास जड जाल्लो . तरीय बुलडोझराची घरघर ताचे काळीज चिरताली . तो हांतरूणाचेर 
तळमळटालो . ताचे दोगूय पूत आनी व्हडली सून ताचे कुशीक बसून आसली . व्हडलो पूत 
ताचे तकले पोंदचे उशें परतें परतें सारखे करतालो . आबाचे तळमळे वाडले तशें व्हडल्या 
पुताच्या काळजांत धडधडपाक लागले . आबाचो निमाणो खीण आतां लागी पावला हे 
ताका कळिल्लें . तरीय निमाणोसो यत्न म्हूण तो आपले परीन आबाक उपाय करतालो . 
ताची इत्सा कितेंय उरल्या जाल्यार विचारतालो . 

' आबा किदेंय पिवपाक दीव ? ' 
' तांकांऽऽ आडायात रेऽऽ ' 
' घे निवळ पी इल्लो ... ' 

' आऽऽ डाऽऽ याऽऽ त ... ' जिणेचे निमाणे खीण मेजतना लेगीत आबान एकूच 
ध्यास धरिल्लो . दोंगोर वाटावपाचो ... 

आबाचे पिरायेन शंबरी केन्नाच हुपिल्ली . पूण इतलो तेंप ताची कालेत बरी 
आशिल्ल्यान ताचे जाण्टेपण लिपून राविल्लें . शंबरी हुपून लेगीत ताचे फाटीक बाग पडूंक 
नाशिल्ली . तो सडसडीत चलतालो आनी जाण्टेपण येवन लेगीत ताका धांप मारिनाशिल्ली . 
पूण एका म्हयन्या पयलींच दांड्या - दोंगोर सरकार कातरपाचें आसा अशें कळत सावन 
ताका व्हडलो धक्को बशिल्लो . त्या धक्क्यानूच ताणे जिवितांत पयलेच फावट हातरूण 
धरलें आनी ताचो जीव इल्लो इल्लो लागी आयलो . 

दांड्या - दोंगोर हो आबाच्या जिविताचोच एक वांटो आसलो . भुरगेपणांत सावन 
ह्या दोंगराकडेन ताचो दाट संबंद आसलो . आबाच्या भुरगेपणांत गांवांत खूब गोरवां 
आसली . दर घरा कणकणी गोरवांचो एक गोठो आसतालो . जांचे कडेन गोरवां नांत 

अशी मनशां गांवांत मेळपाक कठीण आसले . त्या तेंपार भुरग्यांक व्हडलेशें काय काम 
नासतालें . शिकपाक वतली जाल्यार शाळा लागी नाशिल्ली . देखून दर घरांतली बेकार 
भुरगी गोरवां राखपाक गोरवां फाटल्यान वताली . चेडवांची ल्हानपणांतूच लग्नां जाताली 
आनी चेडे गोरवांचे राखणे जावन उरताले . 

आबान जायती वर्सी गोरवां राखली . त्या तेंपार मुखेल राखण्यांमदी आबाचो 
आस्पाव चुकनासतना जातालो . गोरवांक चरपा खातीर दांड्या - दोंगोर ही एकूच सुवात 
आसली . दोंगराच्या मुळसांत शेकानशेक लांबचे लांब शेतवड आसली . राखण्यांचो दोळो 
चुकलो जाल्यार गोरवां अचळय शेतांत देवताली आनी शेताची नासाडी करताली . देखून 
राखण्यांक दोळ्यांत तेल घालून गोरवां राखची पडटाली . 

दोंगरार तरेकवार झाडां आसली . भुरगेपणांत सावन आबाची ह्या झाडांवांगडा 
वळख आसली . आबाचो बापूय गांवठी वखदां दितालो . देखून पयस पयसुल्लया गांवात 
सावन लोक वखदां व्हरपाक येताले . तेन्ना दोतोर सामके उणे . तांचेरूय लोकांचो 
विस्वास नाशिल्लो . दोतोरांच्या वखदांपरस लोक गांवठी वखदांक चड मानताले . देखून 
रात दीस आबाल्या घराकडेन वखदां व्हरपाक लोकांच्यो घिट्यो पडटाल्यो . उपरांत 
वखदां सोदून काडपाचे काम आबाक करचें पडटालें . मागीर तो वखदांच्या निमतान 
सगलो दोंगोर माडयतालो . 

एक दीस दोंगरार सावन वखद घेवन येता आसतना आबान वखदाच्या एका 
झाडाची व्हडली खांदीच मारून हाडली . ते पळोवन बापायन ताका खूब तापोवन काडलो ... 
' येदी व्हडली झाडाची खांदी कित्याक कापली रे तुंवेन ? ... अशो झाडांच्यो खांद्यो 
कापल्यार झाडां उरतली मरे दोंगरार ? पोरा ... ही झाडां आसात म्हूण दोंगोर आसा 
आनी दोंगोर आसा म्हूण गांव आसा ... ना जाल्यार ह्या गांवाचे केन्नाच तीन - तेरा जातले 
आशिल्ले ... ! ' 

भुरगेपणांतूच बापायचे उलोवणे आबान मनार घेतले . त्या दिसा सावन दोंगराकडेन 
पळोपाची ताची नदर बदल्ली . 

दोंगराच्या मुळसांत आशिल्लं शेत बरें पिकतालें . आख्खो गांव त्या शेताचेर 
पोसतालो . ह्या शेताक वर्साचे बाराय म्हयने जाय तितलें उदक मेळटालें . दोंगराच्या 
पोंदच्यान व्हडले व्हडले झरे फुट्टाले . उदक आडावन दवरपाक बांद लेगीत घालचो 
पडनाशिल्लो . शेतांत चिखल बरो आशिल्लयान भात बरें पिकतालें . देखून गांव खावन - 
पिवन सुखी आशिल्लो . कोणाकूच कसली पिरंगण नाशिल्ली . 

पिरायेच्या पंदराव्या वर्सा आबाचे लग्न जाल्ले . ताची घरकान्न गंगा ताच्या 
मामाले चेडू ल्हान आसतना ते आबा वांगडाच खेळटालें . ताचे परस तें एका 

वर्सान 

ल्हान 
आसलें . आबा दोंगरार गोरवां घेवन वतालो तेन्ना तेंय ताचे वांगडा वतालें . दोगांय 
एकठांय खेळटां - खेळटां व्हड जाल्ली . हेर राखणे तांकां घोव - बायल म्हूण 

चाळयताले . 
सुरवातेक तांणी मनार घेतले ना . पूण जेन्ना तांकां मात्शे कळपाक लागले तेन्ना गंगा 
लजपाक लागलें . इश्टागतीचे रुपांतर मोगांत जालें . त्या तेंपार चडशी लग्नां सोयरीगतीन 
जाताली . देखून मोग बी म्हण्टात ती कल्पनाच लोकांक खबर नाशिल्ली . देखून दोंगरानूच 
तांची सोयरीगत जुळोवन हाडली अशें जाण्टेल्यांक दिसलें आनी उपरांत रोकडेंच तांचे 
लग्न जाल्ले . 

आबाची पिराय वाडटा तशी ताका जायत्या गजालींची जाण येवपाक लागली . 
आवय - बापायचो एकलोच पूत जाल्लयान ताका सगल्याच गजालींनी लक्ष घालचे पडलें . 
एक दीस बापायन ताका लागी आफोवन व्हेलो ... 

' आबाऽऽ ... ' 
' किदें दादो ... ? ' 
' आमचे आतां इल्ले - इल्ले जाण्टेपण जाता ... ' 
' किद्याक म्हुण्टा तूं अशें ? ' 
' आतां तुयेन सगल्यो गजाली शिकपाक जाय ' 
' कसल्यो गजाली म्हण्टा दादो ' 

' हे पळय ... आख्ख्या गांवांत आमगेल्या घराण्याक आयज मेरेन पयलो मान 
मेळटा ... शिमग्याक गडे मांडार जमतात तेन्ना पयलो भोवमान आमकांच मेळटा ... 
धालांक बायलो उब्यो रावतात तेन्ना पयलो मान आमगेल्या घराण्याक मेळटा ... हो 
भोवमान किद्याक मेळटालो तो जाणां तूं ... ' 

' ना ... म्हाका खबर ना तें ' 

' तर आयक ... पयलींच्या तेंपार गांवाचेर कसलेय अरिश्ट येयलें जाल्यार 
आमगेले जाण्टेले पयलीं भायर सरताले . ते भियेवन केन्नाच भितर बसं नाशिल्ले ... हेर 
लोक मात जीव आसल्यार भीक मागून खायन म्हूण घरांत लिपून बसताले ... आमगेल्या 
जाण्टेल्यांनी पाखल्यां वांगडा सदांच दोन हात केले ... पाखल्यांच्या तुबकांक ते भियेले 
नांत . देखून पाखले लेगीत तांकां भियेवन दोन वांव पयस रावताले ... गांवांतली जायती 
कुळां बाबत आशिल्ली ... पाखल्यांनी बायलांचेर आगळीक केल्यार लेगीत ते हात पांगरून 

वगी बसताले ... पूण असल्यो वायट करण्यो पळोवन आमगेल्या जाण्टेल्यांचे रगत 
सळसळटालें ... अन्यायाचो तांणी सदांच बदलो घेतलो ... त्या खातीर गांवान आमकां 
सदांच पयलो मान दिला ... म्हजे फाटल्यान तुयेन तो सांबाळपाक जाय ... ' 

' हय दादो ... हांव तो सांबाळून दवरतलो ' आबान उतर दिले . 

' आनीक दुसरी गजाल ... ' तो मुखार सांगपाक लागलो . ' दुसऱ्यांची सेवा करप 
आनी अडचल्लयाक आदार करप इतली बरी दुसरी गजाल ना . आमगेले जाण्टेले गांवठी 
वखदां दिताले ... तांचे शिकून हांयेनूय लोकांक वखदां दिली . म्हजे फाटल्यान आतां हे 
तुयेंन चलोवपाक जाय ... दांड्या दोंगोर आसा मेरेन वखदां फाल्त आसचींना ... गांवठी 
वखदां ती गांवठी वखदा ... तांची सुवात दोतोराली वखदां केन्नाच घेवपाक पावचीनांत ... 
देखून हो दांड्या दोंगोर सांबाळपाक जायो ... तो आसासर आमकां कसलीच भिरांत 
ना ... ' 

आबान बापायन सांगिल्लयो सगल्यो गजाली मन लावन आयकून घेतल्यो . 
बापायचे उतरान उतर ताच्या मेंदवांत घट जाल्ले . बापूय मदीं मदीं वगत मेळटा तेन्ना ताका 
जायत्यो गजाली सांगतालो . आनी आबा त्यो गजाली मन लावन आयकतालो . 

आबाच्या पुरूशार्थाचो कस लागपाक चड तेंप गेलो ना . तेन्ना ताची पिराय 
तीस - पस्तीस वर्साची आशिल्ली . गोंयचे व्हडले - व्हडले दोंगर पावणेर वताले . मिनाचो 
उद्देग गोंयांत निक्तोच मूळ धरपाक लागिल्लो . हातार पडटात ते दुडू खरे अशें येवजून 
कितलेशेच भाटकार आपणाल्यो जमनी आनी दोंगर मिनेरांक विकताले . दोंगर आनी 
जमनी विकत्यो घेवपाखातीर मिनेरांमदीं सर्त लागिल्ली . फुडल्या पन्नास वर्साची तजवीज 
ते वांगडाच करपाक सोदताले . कचाकच दुडू मेजून ते दोंगर विकते घेताले . तेन्नाच काय 
मिनेरांची दिश्ट दांड्या - दोंगरार गेली . दांड्या - दोंगर मिनान भरला हाची तांकां खात्री 
जाल्ली . देखून तो विकतो घेवपाच्या हालचालींक नेट आयिल्लो . दांड्या - दोंगराची जमीन 
कोमुनीदादीची आशिल्लयान तिचे सगले हक्क पुर्तुगेज सरकाराकडेन आशिल्ले . 
सरकाराच्यान आपणाक जायतें करपाक जातालें . तेन्नाच आबान फुडाकार घेवन दांड्या 
दोंगर वाटावपाक जायते यत्न केले . पुराय गांवाक ताणे जागो केलो . गांवूय ताचे 
फाटल्यान खंबीरपणान उबो रावलो . सुरवातेक सरकार गांवच्या लोकांक बदलें ना . पूण 
आबान स्पश्ट सांगलें - ' दांड्या - दोंगर मिनाक गेलोच जाल्यार पयली आमची मडी 
पातळची पडटली ... त्या बगर कोणाकूच मीन काडपाक मेळचेना . असली निर्धाराची 
उतरां सरकारान अद्याप आयकूक नाशिल्ली . तांणी परिस्थितीचो नियाळ घेतलो आनी 

दांड्या - दोंगर मिनेरांक विकपाचो विचार कुशीक उडयलो . अशे तरेन गांवाचें जैत जालें 
आनी सरकाराक नमते घेवचे पडले . 

आपणाल्या फुडारीपणाक फळ मेळ्ळे देखून आबा मनांतल्यान खूब खुशाल 
जालो . ताचे मन सामकें उचांबळीत जाल्ले . त्याच नेटार ताणें एक व्हडली घुडी तयार 
केली आनी दोंगराच्या माथ्यार आशिल्लया घोडकाच्या रुखार व्हरून बांदली . त्या 
रुखाक मागीर लोक देवाचो रुख म्हणून वळखुपाक लागले आनी थंय घुडयांच्यो राशी 
पडल्यो . तेन्ना सावन कांय लोक दांड्या - दोंगराक वाठायचो दोंगर म्हूण वळखुपाक 
लागले . पूण ताचो खरो इतिहास नवे पिळगेच्या साप्प थोड्या लोकांक खबर आशिल्लो . 
पुराय इतिहासाक गवाय आशिल्लो तो एकलो आबा ! 

आपणाफाटल्यान घराण्याची घुडी आबा बेसबरी केळयतलो हाची ताच्या बापायक 
खात्री जाली . ताच्या माथ्यावयलें वजे अचकीत कोणेतरी सकयल दवरिल्लेवरी ताची गत 
जाली . ताका सामकें मेकळे मेकळे दिसपाक लागले . ताचे खोशेक अंत आनी पार उरलो 
ना . ताका आपणाल्या पुताचो गर्व दिसपाक लागलो . ताका जाल्ले खोशेनूच ताचो घात 
मारलो . पुराय जाण्टो जावचे पयलींच ताका काळजाचो आताक आयलो आनी तातुंतूच 
तो भायर पडलो . 

आबान बापायच्या मरणा उपरांत घराण्याचे दायज मुखार चलयलें . जय जय 
अन्याय घडटा थंय थंय ताणें सदांच आवाज उठयलो . पुराय गांव ताचे सांगणे आयकतालो . 
आबाक सांगलेबगर गांवांत खंयचीच गजाल जांय नाशिल्ली . गांव ताका मानतालो . खासा 
आपणापरस आबान गांवाचेर चड मोग केलो . गांवठी वखदांखातीर पयस पयसुल्लया 
वाठारांतल्यान लोक सदांच आबागेर गर्दी करताले . आबा वाजेनासतना सगल्या लोकांक 
वखदां दितालो . ताणे दिल्लया वखदांनी लोक बरे जाताले . बरे जाले उपरांत आबाचे 
उपकार मानपाक लोक परते तागेर येताले . तेन्ना आबाक धन्यताय भोगताली . 

तेंपापरमाणे माथ्याक कुरपणे म्हण्टात ते भशेन तेंप वता तशें समाजाचे रुप 
बदलपाक लागले . गांवांत शाळा सुरू जाल्यो . गांवची भुरगीं त्या शाळांनी शिकपाक 
लागली . आबाक गांवांत शाळा नाशिल्लयान भुरगेपणात शिकपाक मेळ्ळे ना . पूण तो 
शिक्षणाचे आड नाशिल्लो . शिक्षणाक लागून मनशाची उदरगत जाता हाची ताका जाणवीक 
आशिल्ली . त्याच खातीर ताणे आपणाल्या भुरग्यांक खूब शिकोवपाचे थारायलें . 

गांवांतली भुरगी शिकपाक लागिल्लयान गोरवां राखपाक राखणे ना जाले . 
शिकिल्ली भुरगी शारांनी वचून कामां करपाक लागली , गांवांतल्या जायत्या लोकांनी 

गोरवां विकून काबार केली . काम - धंदो आशिल्लया मनशांक गोरवां कोणे सांगल्यांत ती ! 
आबाचे दोगूय पूत शिकून शारांत कामाक लागले . पयशे जोडपाक लागले . देखून तांकां 
कश्टांची गोडी उरली ना . आबा मात आपणाच्यान जाता तितले कश्ट निमाणे मेरेन 
करतालो . फाविल्लया वेळार गोरवां घेवन दोंगरार वतालो . लोकांक वखदां दितालो . 
आतां ताचे जाण्टेपण जाल्लं पूण उमेद मरूंक नाशिल्ली . 

एक दीस वाऱ्या सारखी खबर आयली . सरकार दांड्या दोंगर कापून तेवटेन 
बायपास रस्तो व्हरपाक सोदी . आबाच्या कानार ही खबर पडली तेन्ना तो चाळवलो . 
आनीक एक आंदोलन करचे पडटलें अशें ताणें मनांत येवजीलें . फाटलो सगलो इतिहास 
ताका उगडास जालो . आपूण आसासर दांड्या - दोंगर कापूंक दिवचोना अशें ताणे 
थारायलें . पारतंत्र्यांत पाखल्यांक आनी त्यांच्या तुबकांक भिलों ना तो आतां ह्या सरकाराक 
भितां ? आबान त्याच दिसा पुराय गांवांक जागो करपाचे थारायलें . आंदोलनाचो विचार 
आबा मेळत ताच्या कानांत फुकीत गेलो . गांवाच्या फुडाराखातीर दोंगराचें म्हत्व आबाक 
एकट्याकूच खबर आशिल्ले . ताचे वांगडचे जाण्टेले केन्नाच सोपिल्ले . गांवांत आशिल्ले ते 
चडशे तरण्या रगताचे तरणाटे . सरकाराक ते आयकुचेनात हाची आबाक खात्री 
आसली . आबान तिन्हसांजचे मांडार सगळ्यांक जमपाक सांगलें आनी तो तांची वाट 
पळयत बसलो . पूण आबाच्या उल्याक जाप दिवन कोणूच तरणाटे मुखार सरले नांत . 
तेन्ना आबा नि ” लो पूण ताणे धीर सोडलो ना . 

दोंगर वाटावपाक ताणे एकट्यान जायते यत्न केले . खासा ताचे पूत लेगीत 
ताच्या आदाराक धांवले नांत . हाकालागून सरकाराचे आयतेंच फावले ... रस्तो करपाची 
सगली तयारी नेटान चलपाक लागली . तेन्ना मात आबा पुरायेन निशेलो . पयलेच फावट 
ताका आपणाल्या जाण्टेपणाची जाणवीक जाली आनी ताणें हांतरूण धरलें . 

बुलडोझराचो आवाज दोंगरार जावपाक लागलो आनी आबा सामकोच अस्वस्थ 
जालो . बुलडोझर दोंगर कातरता त्या आवाजान ताच्या जिवाक कितें भोगताले देवाक 
खबर . निमाणे खीण मेजताना लेगीत तो दोंगोर वाटयात ' म्हूण वथरेतालो . बुलडोझराचो 
आवाज मोठ्या - मोठ्यान जायत गांव पोखरता सो दिसपाक लागलो . मदींच ताचो 
व्हडलो आवाज जालो आनी आबान जीव सोडलो . 

आबा गेलो . पूण वाटायात ... दोंगोर वाटायात ' ही आबाली उतरां ताच्या दोगूय 
पुताच्या कानांत अद्याप घुमताली . 

धंद्याचो एक दीस 


आयज बुधवार . फोंडेंचो सप्तकांतलो बाजार . बबन सकाळची स वरां जावचे 
पयलींच जागो जालो . शी खातालें . तरीय आळशेपणां फापडून तो सडसडीत उठलो . 
हांतूण गुठलावन ताणे कोनशाक आशिल्ले तामरेतीचेर दवरलें . कळशांतलें उदक ताणे 
तांबयांत रकयलें आनी तो खोपट्यांफाटल्यान आशिल्ले खणीर वचून आयलो . उपरांत 
ताणे रस्त्याक फुडो करून सडसडीत तोंड धुलें आनी हातपाय धुवन तो परतो भितर 
सरलो . 

लक्ष्मीक जाग आयली तशी ती सडसडीत उठली . तोंड धुंवचे पयलींच तिणे 
रांदनींत उजो पेटयलो आनी बबनाखातीर चायेक दवरलें . बबन कपडे आंगार चडयत 
रांदनीकडेन आयलो . लक्ष्मीन रांदनींतली नदर वयर काडीनासताना बबनाक हटकिलो . 

" कित्याक उठयलेंना म्हाकां ? 
' न्हिदूंदी म्हळे सुशेगाद ' 
' आनी च्या कोण करता आशिल्लो ? ' 
आयज बाजार न्ही गो ? घेतलों आशिल्लों बाजारांत ' . 
' घरची च्या बरी लागनां तुमकां ' - लक्ष्मीन गाल फुगोवन म्हळे . 
' तशें न्ही गो . फकाणां केली हांवेन ' 
' किदें हाडटले म्हाका बाजारांतल्यान ? ' 
' काल सांगिल्ले तें ' . 

' बरी याद उल्ली मूं तुमकां ' - अशें म्हणून लक्ष्मीन फुटी च्या रकोवन बबनाक 
दिली . डब्यांत हात घालून तिणे दोन बिस्किटी काडल्यो आनी ताचे मुखार दवरल्यो . 

बबनाची च्या पिवन जाता म्हणसर दोगांय भुरगी उठून बबनासरी आयली . 
व्हडलो पांच वर्साचो चलो किशोर आनी साडेतीन वर्साची चली किशोरी . 

' बाबा ...... ' किशोरान तोंड उक्ते केलें . 

' कितें रे ? ' 
' म्हाकां स्वेटर जाय ' . 
' हाडटां आं . मस्ती करप ना ' . 
' आनी म्हाका ' 

बावलो जाय .... नाची करता तशलो ' ......... किशोराचे आयकून 
केशोरीनूय मागणी केली . 

' हाडंया आंऽऽ . शाणे तें ' सकाळी फुडें भुरग्यांचे तोंड वांकडे जावं नाका म्हूण 
बनान म्हणून सोडले . मात दोगांय भुरगी खूश जाली . हरशी नाजाल्यार सकाळी फुडें 
नागी जाली म्हण्टकीच तांची कितें ना कितेंतरी किरकीर आसता . बायल आनी भुरगी 
बूश आसली म्हण्टकीच बबनाच्या जिवाक बरे दिसता . 

च्या पियेवन जातकीच बबनान भितरलेवटेन दवरिल्लो चादरांचो गठ्ठो भायर 
काडलो . दोगांय भुरग्यांची पापी घेतली . बायलेक ' येता गो ' म्हणून पांयांक जोतें चडयलें . 
पादरांचो गट्ठो माथ्यार मारलो आनी सोमतोच रस्त्यार देवलो . फोंडे बाजाराचे दिकेन 
चपाक ताणे बेगबेगीन पावलां उबारली . 

फोंडेचो बाजार सक्काळी फुडें भरता . लागशिल्ल्या गावांतल्यान लोक भाजी , 
कळी , नाल्ल असो तरेकवार वेपार घेवन येतात . जितले सकाळी बेगीन लोक बाजारांत 
पावतात तितले बेगीन तांकां गिरायक मेळटा आनी परत बेगीन घरा वचपाक मेळटा . 
नायते लोक बाजार करून कामाचे कामाक वतात . सकाळची आठ वरां जाता म्हणसर 
शाजार चिक्कार भरता आनी इकरा वरां जावचे पयलींच पुराय उलगता . फेरीवाले आनी 
इर वेपाऱ्यांक लेगीत होच वगत सांबाळचो पडटा . ना जाल्यार पुराय दीस फुकट वता . 
दुसऱ्या वाठारांतल्यान येवपी वेपारी आनी दलाल लोक सकाळची आठ वरां जांवचे 
पयलींच पिकपींनी वेपार भरून नाच जातात . 

बबन चलत पिंपळा पेडाकडेन पावलो तसो तो देवाक पांयां पडपाक देवाचे 
घुमटेकडेन गेलो . चादरांचो गट्ठो ताणे उखलून पेडार दवरलो . पायांचे जोते 

काडून 
आनी दोळे धांपून ताणे देवाक नमस्कार केलो . ' देवा पाव , बरें गिरायक जाल्यार पुरो ' . 
ताणे मनांतल्या मनांत देवाकडेन मागले . देवाची बिबूत कपलाक लावपाक ताणें दोळे उक्ते 
केले आनी ताची नदर थंय दवरिल्ल्या केळ्याचेर पडली .... ताचे पयलींच कोणेतरी 
बाजाराक वतना देवाक केळे दवरिल्लें . बबनाक दिसलें देवानूच तो आपणाक प्रसाद दिला . 
ताणें तें केळे हातांत काडलें आनी भावार्थान थंयची बिबूत काडून कपलाक लायली . देवान 
साद दिला म्हण्टकीच गिरायक बरें जाले बगर राव , ना.बबनाक देवान हो पयलेच 

फावट प्रसाद दिवंक ना . हाचे पयलींय जायते फावट दिला आनी जेन्ना जेन्ना प्रसाद 
दिला तेन्ना ताका गिरायकूय बरें जालां . देवावयल्या भावार्थान ताचें मन भरून आयलें 
घुमटेवसल्यान ताणे परत एक फावट पळयलें आनी पांयांक जोतें चडयत चादरांचो गट्ठो 
माथ्यार घेतलो . 

पयरूच ताणें मुंबय वचून चादरांचो नवो स्टॉक हाडिल्लो . लोकांची रूच आतां 
पयलीं भशेन उरूंक ना . लोक नवे नवे डिजायन आनी तरेकवार रंगाचो म्हाल सोदतात . 
खंयच्या वगतार कसले गिरायक मेळत सांगपाक जायना . ते भायर वेपाऱ्यांमदीय 

खूब 

सर्त 
वाडल्या . पयलीं बबन आनी हेर दोग - तीग जाण चादर घेवन बसताले . आतां हो दोगां 

तिगांचो आंकडो धा पंदरांचेर पावला . सगलेच जाण एकामेकांचे गिरायक ओडून 
व्हरतात . हाका लागून कोणाक फायदो जाता तो जाता . जाल्यार केन्ना केन्नाय 
फायद्या भशेन लुकसानूय सोसचे पडटा . सप्तकभर जे जे सुवातेर बाजार भरता थंय 
थंय बबन चादरां घेवन वता . शेनवार - बुधवार फोंडे , सोमाराक म्हाड्डोळा , सुक्रारा 
बाणस्तारी , बिरेस्ताराक दिवचले जाल्यार मंगळाराक राय नाजाल्यार शिरोड्यां अशे 
तरेन ताचे सगले दीस वांटिल्ले आसतात . शेनवारा सांजवेळां तो मुंबय वता आनी 
आयतारा रातीकडेन चादरांचो नवो स्टॉक घेवन परतो येता . अशेतरेन पुराय सप्तकभर 
ताचे वेळापत्रक थरिल्ले आसता . 

बबन मुळचो लोंड्यावयलो . धा वर्सी पयलीं कोंकण रेल्वेचे काम सुरू जालें तेन्ना 
हेर लोकांवांगडा तोय एक कामगार म्हूण आयिल्लो . खणपाचें , फातर फोडपाचे बरें काम 
मेळिल्ल्यान बबनाची काय वर्सा मजेत गेली . मजगतीं ताणे फोंडे लागसार कुट्टी हांगा 
आशिल्ले झोपडपटेंत हेरांवांगडा आपणालीय एक झोपडी बांदली . काम करता आसतानाच 
लक्ष्मीवांगडा ताची वळख जाली . उपरांत तांचे लग्न जालें . ज्युस्त एका वर्सान किशोराचो 
जल्म जालो . सुरवातेचीं कांय वर्सी कशी गेली काय कळ्ळेच ना . पूण कोंकण रेल्वेचो 
वावर पूर्ण जालो आनी वयल्यान आयिल्ले सगले कामगार काम नाशिल्यान बेकार पडले . 
कांय जाणांनी आपणाली साटली - पोटली कवळ्ळी आनी काम सोदीत ते खंय पावले 
देवाक खबर . जे साडेसुडे आशिल्ले तांणी मेळत ती कामां करपाक सुरवात केली . 

कोंकण रेल्वेचे काम सोपलें आनी बबनाचे सामके हाल जाले . पयलीं तो एक 
जीव आसताना बरें आशिल्लें , पूण आतां ताचे वांगडा ताची बायल लक्ष्मी आनी चेडो 
किशोर आशिल्लो . ते भायर बायलेक परते दीस गेल्ले . जायती वर्सा गोंयांत काडिल्ल्यान 
गोंयचे जिणेची संवकळ जाल्ली . हांगासल्ल्या लोकांवांगडा वळख वाडिल्ली . स्वताची झोपडी 

आशिल्ल्यान जाग्याचे सुख आशिल्लं . एकटो जाल्यार खंयूय वचूं येतालें . पूण आतां ताचे 
वांगडा ताचो संवसार आशिल्लो . कांय दीस चिंतून चिंतून ताची तकली विरार जाल्ली . 

पूण बबनान धीर सोडलो ना . कांय दीस ताणें हमालीपण केलें . कोणालेय काम 
आसल्यार लोक ताका आपोवन व्हरताले . पूण तें काम एकाच दिसाचे आसताले . दुसऱ्या 
दिसा परतें कसले काम मेळटलें हाची वाट पळोवची पडटाली . सद्दां सकाळचो तो बेगीन 
उट्ठालो आनी भुती घेवन फोंडेच्या प्रासावेल्या सांकवार बसून कसलेय काम मेळटलें 
म्हूण आशेन रावतालो . पूण काम मेळ्ळ्यार मेळटालें . ना जाल्यार दिसां फाटल्यान दीस 
फुकट वताले . अशे तरेन ताची परिस्थिती सामकी वायट जाल्ली . कसलेय काम मेळ्ळे 
जाल्यार तो तिनसांजे येतनां घरांत ना तें सामान उगडासान हाडटालो आनी काम मेळ्ळे 
ना जाल्यार ताका हात हालयत परत येवचे पडटालें . तो कितेंयतरी हाडटलो म्हूण लक्ष्मी 
ताची वाट पळयत रावताली . देखून ज्या दिसा काम मेळना त्या दिसा लक्ष्मीचे नदरेक 
नदर दिवपाचो धीर ताका जाय नाशिल्लो . 

थंडेच्या दिसांनी झोपड्यांनी रावपी लोकांचे सामके हाल जाताले . थंडी सोसपाक 
जाय नाशिल्ली . बबन कशें तरी शी सोसतालो . पूण धाकटुलो किशोर आनी ताका वेगांत 
घेवन कडकडपी लक्ष्मीक पळोवन बबनाक वायट दिसतालें . देखून एक दीस काम 
सोपोवन घरा येता आसताना तो चादर घेवपाक गेलो . पूण चादरांचे दर ताका 
परवडपासारखे नाशिल्ले . निमाणे वांटपण करून करून देडशे रुपयांची एक चादर 
ताका पन्नास रुपयांक मेळ्ळी . 

त्या दिसासावन बबनाच्या मनांत वेगळोच विचार घोळपाक लागलो . आपणेय 
असो चादरांचो धंदो केलो जाल्यार ? आनी ताणे तशी तयारी करपाक सुरवात केली . 
मेळत तसलें काम करून ताणें काय पयशे गांठीक मारले . सुरवातेक ताणे एका 
एजंटाकडल्यान चादर घेतले . ह्या धंद्यात ताका वेगळोच अणभव आयलो . फायदो जालो 
जाल्यार बरोच फायदो जातालो . देखून हो धंदो ताका मानवलो . उपरांत तो मुंबयच्यान 
म्हाल हाडपाक लागलो आनी आपणाल्या पांयार उबो रावलो . 

फोंडे बाजारांत पावलो तशी बबनान एक सुवात सोदून काडली . चडशी सुवात 
फेरयेवाल्यांनी आदल्या दिसाच आडावन दवरिल्ली . बबनान चादरांचो धंदो सुरू केल्लो 
तेन्ना चड फेरयेवालेय नाशिल्ले आनी चादरूय घेवन कोण चड बसनाशिल्लो . पूण आतां 
ह्याय धंद्याचे बरे दीस फाटी पडल्यात . मेळत ते लोक होच धंदो करपाक लागल्यात . 
बबनान कुशीच्या फेरयेवाल्यांचेर एक नदर मारली आनी आपणालो चादरांचो गट्ठो 

सोडयलो . बेस बरे रितीन ताणे ती मांडून दवरली आनी गिरायकां येवपाची तो वाट 
पळयत बसलो . 

कुशीक बशिल्ले फेरयेवाले तोंडान बोब मारून गिरायकांक लागी आपयताले . 
म्हालाचो उण्यांत उणो दर सांगून वेपाराची जायरात करून गिरायकांक आकर्शीत 
करताले . बबनाक अशी तोंडान बोवाळ करपाची संवय नाशिल्ली . आपणाल्या नशिबांत 
आसा तें आपणाक मेळटलें म्हणून तो बसून रावतालो . आनी खऱ्यांनीच केन्ना - केन्नाय 
गिरायकां बोवाळ करून आपोवप्यांक फाट करून बबनावसल्यान चलून येताली . 

' कशी दिली रे जोडी ? ' - एके किरिस्तांव बायलेन चादरांक हातं लावन 
विचारलें . बबनान पळयलें . गिरायक बरें पेजाद आसा . 

' तिनशे रूपया बाय .... यो व्हर ... तुका म्हारग सांगना ' 
' आवयसऽऽ कितो म्हारग रे ? ' ' दोनशांक दिता ? ' 
' ना बाय दोनशांक परवडना ..... अडेचशें दी . ' 
' दोनशें पंचविसांक दिता ? ' 

' आनीक धा रूपया सुबेज दी ... ' बबनान वांटपण वाडयलें आनी ती बायल 
दुसरेकडेन गेली . बबनाक बेश्टेंच पिकासांव जालें . काय बरें गिरायक वगडायलें . बरी 
बोंडी जातली आशिल्ली . हरशी ती चादरांची जोडी दोनशी रूपयांक दिल्ली जाल्यार ताका 
शंबर रुपया फायदो जावपाचो . वेल्यान तिणे ती सव्वा दोनशांक मागिल्ली . बबनान 
आपणाकूच दोश दिलो . चड आशा जाली ताका . पूण ताणे व्हडलेशें मनार घेतले ना . 
बाजाराचो दीस आयज , जातले गिरायक म्हूण तो फुडल्या गिरायकांची वाट पळयत 
बसलो . काय जाणां येताली . चादरांक हात लावन पळयतालीं आनी दर विचारीनासतना 
मुखार 

वताली . कांय जाणां चादरांची लांबी - रुंदी विचारून घेतालीं , कांय जाणां चादर 
सोडोवन दाखोवंक लायताली . दर विचारताली आनी मुखार वताली . मागीर बबनाक ती 
चादर परती घडी करून दवरची पडटाली . बेश्टे फोल्गाक आयिल्ल्या लोकांची ताका 
तिडक मारताली . पूण गिरायकांचे आशेन नाका तोंड धांपून वगी रावचे पडटालें . ते 
भायर हे गजालीची ताका आतां सामकी संवय जाल्ली . बाजारांत बशिल्लेकडेन ताका 
तरेकवार लोक पळोवंक मेळटाले . 

' कशी रे जोडी ? ' आनीक एकलेन विचारलें . 
' तिनशे रुपया बाय . ' 
' आवयस ! तिनशे रूपया ? ' " देडशांक दिता ? ' 

' देडशांक परवडना बाय .... दोनशी दी ' - बबनान पयलींच्या अणभवाक धरून 
सांगलें . 
' देडशांक दिता जाल्यार दी ..... ना जाल्यार चल्लं हांव ' - अशें म्हणून 

खऱ्यांनीच 
ती चलपाक लागली . 
' पावणे दोनशीं दी यो व्हर ' - बबनान पयशे उणे करून सांगले . पूण 

ती परतना 
ते पळोवन बबनान दर आनीक उणे केलो . 

' यो व्हर ... देडशें जाल्यार देडशें ' . पूण बबनान ' देडशें ...... ' म्हळें तें आयकनासतना 
ती मुखार 

गेली.तोंडाकडेन आयिल्ले आनीक एक गिरायक बबनान वगडायलें . 

उपरांतची पांच - धा मिनटां अशीच गेली . इतले म्हणसर एक दादलो आयलो . 
ताचो उलोवपाचे झेत पळोवनूच बबनाक तो थंयच्यान बेगीन गेल्यार पुरो जालें . ताणे 
येतनाच विचारलें 

" कशी रे जोडी ? ' 
' दोनशी रूपया ' . 
' दोनशी रूपया ! कितें फोल्गाक येयला रे ? ' 
' कितले दिता सांग ? ' 
' मुंबय असल्या चादरांच्यो दोनशांक दोन जोडयो मेळटात . 

' तशें जाल्यार मुंबयच्यानूच कित्याक हाडिना ? ' - अशी जाप बबनाच्या तोंडार 
आयिल्ली . पूण तशें म्हणप आपणाक सोबचें ना अशें येवजून ताणे तोंडार आयिल्ली ती 
उतरां भितरले भितर गिळ्ळी . तो दादलो तोंडाक येता तें उलयत मुखार गेलो . बबनाकूय 
तो केन्ना एक फावट थंयच्यान गेल्यार पुरो जाल्लं . 

मागीरची सगळीच गिरायकां तशीच लटर - फटर . दर विचारून विचारून 
वताली घेवपाक कोणाकूच नाका आशिल्लें . परतो- परतो दर सांगून सांगून बबनाक 
सामको वीट आयलो . पूण ताणें आशा सोडूंक नाशिल्ली . गिरायक कोणाच्या रूपान येत 
म्हूण सांगपाक जायनाशिल्लं . देखून तो वाजेनासतना येतल्या वतल्याक हांसरें तोंड 
करून दर सांगतालो . 

दीस माथ्यार आयलो तसो पुराय बाजार उलगलो . बाजारांतले लोक इल्ले - इल्ले 
करून पातळ जाले . एक तरी गिरायक मेळ्ळ्यार पुरो आशिल्लें . बबनाक घराकडेन 
आशिल्ल्या बायल आनी भुरग्यांची याद आयली . बाबडी आपूण कितें - कितें हाडटलों म्हूण 
वाट पळयत रावतली . रित्या हातांनी घरा गेल्यार आपूण लक्ष्मीक आनी भुरग्यांक तोंड 

कशें दाखयतलों ? अशें येवजून ताची तकली विरार जावपाक लागली . 

कितलोसोच वगत तो तस्सो बसून रावलो . ताका तान आनी चुरचुरीत भुकूय 
लागिल्ली . 

पूण बायल आनी भुरग्यांची जाणवीक चड खर आशिल्ली . देखून तान आनी 
भुकेचे ताणें तितलेंशें मनार घेतले ना . आतां घरा कशें वचप होच एक मोटो प्रस्न ताचे 
मुखार आशिल्लो . सांज जायत आयली , पूण एकूय गिरायक आयलें ना . आनीक रावून 
कांयच फायदो नाशिल्लो . तो जाग्यावेलो उठलो आनी ताणे मांडून दवरिल्ली सगळी 
चादरां एकठांय केली . गट्ठो बांदलो आनी उबारून माथ्यार घेतलो . 

घरा वता आसतना बेश्टोच आनीक एक यत्न म्हूण तो मेळत ताका ‘ चादर 
जाय ' काय विचारीत वचपाक लागलो . तो सामकोच अकलेक आयिल्लो . कोणेय शंबर 
रूपयांक लेगीत जोडी घेतल्यार तो दिवपाक तयार आशिल्लो . सकाळची दोन बरी 
गिरायकां वगडायली आनी सगली वाट लागली . देखून तो आपले - आपणाकूच दोश 
दिवपाक लागलो . 

' कशी दिली रे जोडी ? ' - रस्त्याकुशीच्या एका पसरकारान उक्त्या पोटार हात 
भोंवडायत विचारलें . 
' देडशे रूपया ' 

- बबनान वगीच फट मारली . 
म्हाका म्हूण सवाय दिवचो ना ? ' - पसरकार वांटपण करपाक लागलो . 
' माग .... कितले दिता ते सांग . ' 

' सत्तर दितां ' - पसरकारान तोंड उक्तं करीनाफुडें बबनान गट्ठो सकयल 
दवरलो . सकाळचो अणभव परतो येवपाक नाका म्हूण ताणे तोंड उक्तं केले ना . चादरांची 
जोडी काडून 

ताणे पसरकाराले ताबीर दवरली . पसरकार पांचशांची नोट भायर काडट 
ते पळोवन ताणे मोडीचेच पयशे दिवपाक सांगले . पसरकारान मेजून सत्तर रूपया दिले 
तीस रूपयांचे हुननीत लुकसाण बबनाक सोसचे पडले . तरीय भुरग्यांक कितेंय व्हरपाक 
मेळटलें म्हूण तो खोशी जालो . आनीक गिरायकाची वाट पळयनासतना ताणें तडक 
घरची वाट धरली . 

फातरपटो 


किरींगऽऽ ... किरींग .. फोनाच्या आवाजान हांव सुस्त न्हिदेंतल्यान जागो जालों . 
उश्याकडलो टॉर्च काडून हांवें वण्टीवेले घडयाळीचेर उजवाड घातलो . आवयस् . रातची 
नाडे बारा जाल्ली . एदे व्हडले राती कोणालो फोन काय ? कितें तरी इमर्जन्सी आसतली . 
होळे चोळीत हांव फोनासरी आयलों आनी फोन उखल्लो ... ' हॅलो ? ' 

' गांवकार दी मात्सो ? ' 
' कोण गांवकार ? ' 
' गांवकार ! आनीक कोण ? ' कोण तरी अधिकारवाणीन उलयतालो . 

' ह्या घरांत सगलेच गांवकार . हांव गांवकार ... म्हजे भाव गांवकार ... बापूय 
गांवकार ... पूत गांवकार ... ' 

' तो रे कॉन्ट्रेक्टर आसा तो . ' 
' ह्या घरांत आमी दोग जाण कॉन्ट्रॅक्टर आसात . 
' कला भवनाचो कॉन्ट्रक्ट कोणाकडेन आसा ? ' 
' हां ! म्हजेकडेन ... हांवच तो . ' 
' चड सुबेज उलयता मरे तूं ... हांव कोण तो जाणा तूं ? ' 
' कोण उलयता ? ' 
' मिनिस्टर फॉर कल्चरल डॅव्हलपमेंट ... ' 

' सॉरी सर ! पयलीं वळखलों ना हांव ' ... मुखावेलें कॉन्ट्रक्ट मेळटलें जाल्यार 
त्र्यांमुखार आमकां अशें नमते घेवचे पडटा . 

' कला भवनाचे काम खंय पावलां ? ' 
' चलता सर ! ' 
' आनीक कितें उरलां ? ' 
' भितल्लं काम पुराय जाला . भायल्या कंपाउंडाचे काम जालें म्हणटकीच जालें ' . 

' तें काम फाल्यांच सोपय ... परां उक्त्तावण दवरला ' . 
' एकाच दिसान कशें जातले सर ? ' 
" परतें विचारता ? ' 
' सॉरी सर ... 
' आनी हे पळय ... ' 

... ' परतें परथो उलयलो अशें ताका दिसत म्हूण हांवें कितें काय म्हूण 
विचारले ना . पूण तोच मुखार उलयलो . 

' फातरपटो बीन तयार आसपाक जाय .. म्हजें नांव मोठ्या अक्षरांत आसुंदी . 

' बरें सर ! ... ' हांवें म्हळे आनी ताणें फोन घडायच करून सकयल आपटिलो ते 
म्हाका आवाजावेल्यान कळ्ळे . 

जालें ! रातच्या साडेबारांकूच म्हजे उरिल्ले न्हिदेचे खोबरें जालें . फाल्यांच्य 
दिसाभितर सगलें उरिल्ले काम पुराय जावपाक जाय . म्हणटकूच फुडली सगली कारस्थान 
आनी यंत्रणा आतांच सुरू जावपाक जाय . देखून फोनाची डिरेक्टरी सोदपाक हांवें मेजाचे 
गवेत उक्तं केलें ... 

पाड पडिल्ली सरकाराची कामांच अशी ! पंदरा दिसां फाटी सुरेंद्र नायकान 
असोच जीव खाल्लो . तेन्ना तो कला आनी संस्कृताय मंत्री आशिल्लो . सरकार पडपाचे 
आसा हाची सुलूस ताका दोन दीस आसात म्हळ्यार लागली . आनी पाड पडिल्लो एकाच 
दिसान काम सोंपय म्हूण फाटीक लागलो . 

' आजूच सगले काम प्राँत जावपाक जाय ' - ताणे ऑर्द सोडली . 
' पूण एकाच दिसान कशें आटापा हाई सगले ? ' 
' केल्यार कितेंय जाता . कितें कितें उरलां जावपाचे ? ' 
' भायल्यान आडो उरला काडपाचो . त्या भायर भितर झाडां रोवपाची उरल्यांत . 

' आडो मारलो झक ... तो केन्नाय बांदू येता ... झाडां रोयल्यांत अशें दाखोवपाव 
झाडांचे मोटे मोटे खांदे हाडून पूर ... ' खासा मंत्र्याच्या तोंडांतली भास आयकून म्हाक 
हांसचे काय रडचें तें कळना जालें . 

' आनी हे पळय ... 
' आंऽ ... ' 
' फातरपटो बरो जावंदी . ' 
' बरें सर ! ' आनी उपरांत हांवें जाता नजो करून , लाखाचे बारा लाख मोडू 

कशें तरी एका दिसान काम सोपयलें . नवो फातरपटो बसोवन जाल्लो . कला भवनाच्या 
उक्तावणाक जायतो लोकूय जमिल्लो . पूण उक्तावणाचो वगत जावन लेगीत मंत्री आयलोच 
ना . मंत्री सदांच वेळान येतात हे लोकांक खबर आसता . देखून दिल्लया वेळा भायर लोक 
आनीक दोन वरां बसून रावले . मंत्री येना ते पळोवन लोक वाजेवपाक लागले . इतले 
म्हणसर कोणे तरी खबर हाडली . दोन वरां पयलींच सरकार पडिल्लें . लोक पयलींच 
वचपाची तयारी करताले . ' सरकार पडले ' ही खबर वायभशेन सगल्याक पातळ्ळी . 
आनी बांद कोसळटकीच बांदांत उपाट भरिल्ले उदक जशें खिणांत नाच जाता ते भाशेन 
जमिल्ले सगळे लोक नाच जाले . म्हाका मात मुखार कितें करचें तें येवजना जालें . देखून 
खंती मनान कितलोसोच वगत हांव एकटोच थंय बसून रावलों . नवो फातरपटो बी बसोवन 
जाल्लो . ताचें आतां कितें करपाचे ते थारावंक नाशिल्लें . खर्च्य बरोच आयिल्लो . हो खर्च 
आतां खंय दाखोवपाचो तें हांवें थारावंक नाशिल्लं . कॉन्ट्रक्टर जावचे परस रस्त्यार बसून 
लोकांले बूट पॉलीश केल्ले बरे अशें वगीच दिसपाक लागले . मात त्या दिसासावन हांवें 
जतनायेन पावल घालपाचे थारायलें . पूण हे मिनिस्टर म्हळ्यार सामके ब्रूत लोक . तांकां 
आस - भास काय समजना हैं हांव अणभवान जाणा आसलों . 

आतां ह्या मिनिस्टर सायबाची अशीच कितेंय भानगड जाल्या आसतली . ना 
जाल्यार असो एकदम रातीकडेन म्हजे फाटीक लागचो नाशिल्लो . सरकार पडपाचें 
आसलें म्हणटकीच तांकां रोखडोच वास लागता . मागीर तांकां कितें करूं आनी कितें 
नाका कांयच समजना . उण्यांत उण्या वेळाभितर तांकां मागीर हाताक लागी मेळटा तें 
सुतलावचे पडटा . कित्याक तर आपूण परतो थंय पावत म्हणपाचो ताका भरवंसो नासता . 
आपलें नांव जाल्यार चडांत चड सुवातींनी जल्मभर कोरांथून उरचे अशें तांकां मनांतल्यांन 
दिसता . देखुनूच ते सरकार पडटा आसतनाच आपणालें सादोवन घेतात . थंय तांकां 
मागीर कसलेच सुवेर - सुतक लागना . 

मेजाच्या गवतांतल्यांन हांवें फोनाची डिरेक्टरी भायर काडली आनी गवेत 
धांपलें . कोणाकोणाक फोन लावचे तें कांयच थारावंक नाशिल्ले . कितें पयलीं करचें आनी 
कितें मागीर करचें तेंय थारावंक नाशिल्लं . देखून कांय खीण बेठीच डिरेक्टरी चाळीत 
रावलों . फातरपटो पयलीं तयार जावपाक जाय देखून म्हापशेंकाराक पयलीं फोन 
लायल्यार बरें अशें येवजून हांवें म्हापशेंकारालो नंबर लायलो . रींग जावपाक लागली . 
वण्टीवेले घडयाळीचेर हांवें नदर मारली . रातचे एक वर जावपाकडेन पाविल्लें . रातीकडेन 
लोकांक त्रास दिवपाक म्हज्या जिवार येतालें . पूण म्हजेकडेन कांयच उपाय नाशिल्लो . 

' हॅलोऽऽऽ ' - बायल मनशेचो वाजेल्लो आवाज आयकूक आयलो . 
' म्हापशेंकार आसा ? 
' न्हिदला तो . कितें सांगपाक जाय तें सांग . हांव सांगता ताका . ' 

' कोण उलयता काय विचार मुगो ' - म्हापशेकाराले प्रॉम्टींग फोनावेल्यान म्हज्या 
कानार पडले . म्हणटकीच म्हापशेंकार जागो आसा तर ! तिणे कोण उलयता काय 
विचारले पयलींच हांवें सांगून सोडलें 

' हांव गांवकार उलयतां . 
कॉन्ट्रॅक्टर ... ' 
' सकाळी करशात फोन ... ? ' 

' ना ... ना ... प्लीज आतांच ' - हांव अशें म्हणटा आसतनाच म्हपशेंकार फोनालागी 
आयलो तें म्हाका कळ्ळे . ताणे तिचेकडल्यान रिसीव्हर घेतलो . 

' हॉलोऽऽ ... ' 

' आं ... म्हापशेकार सायब ... हांव गांवकार उलयतां ' - नांवामुखार सायब 
जोडल्यार कामां मात्शी बेगीन जातात हे म्हाका अणभवान खबर आशिल्लें . 

' कितें रे ... एदे व्हडले रातचो फोन सो केलो ? ' 
' एक अर्जंट काम आसा ... फातरपटो जाय आशिल्लो एक ' . 
' केन्ना जावपाक जाय ? ' 
' फाल्यांच जावपाक जाय रेडी ... ' 
' फाल्यां ... ! ? कसोच जावचो ना . एका दिसान म्हूण फातरपटो जाता ? ' 
' प्लीज उपकार कर . कशेयभशेन फाल्यां जावपाक जाय ... ' 
' कित्याक रे ? इतली गडबड कित्याक ? सरकार बी पडपाचे ना मरे ? ' 
' तें चिंतपाक म्हाका वगत ना . म्हजे शेंपडेक सामको उजो लागला . ' 
' तशें जाल्यार म्हाका सगली कामां पँडींग दवरची पडटलीं मरे ? ' 
' पळय , मात्शे उपकार कर ... ' 
' खर्च दोबाद येतलो पळय ... ' 
' उपकारता ... सकाळी मॅटर हाडून पावयतां ... बरें तर ... गुड नायट ' . 

हांवें फोन सकयल दवरलो आनी आनीक कोणाक फोन लावपाचें तें चिंतपाक 
लागलो . बाबुशाचो उगडास जालो आनी हांवें परतो फोनाक हात घातलो . बाबुश लेबर 
कॉन्ट्रॅक्टर . हेर बारीक बारीक कामां ताचेकडल्यान करून घेतल्यार बरी अशें येवजून 

सांगतालो ... पूण 


हांवें बाबुशाचो नंबर लायलो . जिस्त चार फावट रीग जावन दुसरेवटेन फोन उखल्लो 
आनी बाबुशाच्या घरांतलें चित्र म्हज्या दोळ्यांसामकार उबें रावलें ... फोनाच्या आवाजान 
ताची धाकटी भुरगी जागी जावन रडटाली ... तांकां ओगी करीत ताची बायल एदे व्हडले 
रातचो फोन करतल्याक खेपताली ... बाबुश रिसीव्हर हातांत धरून तिका ओगी रावपाक 

ती फरफरत रावली ... मागीर बाबुश उलयलो 
' हालोऽऽ ? कोण ? ' 
' आरे हांव गांवकार उलयतां ... कॉन्ट्रॅक्टर ... ' 
' कितें जालें ? एदे व्हडले रातचो सो ? ' 

' आरे कितें सांगू तुका ? मिनिस्टर सायब सामकोच फाटीक लागला मरे ... 
कला भवनाचे काम फाल्यांच पुराय कर खंय ' . 

' मागीर हांव कितें करूं ? ' 
' थोडे मानाय पळय आनी कला भवना भोवतणची सगली सुवात लींप करून घे . ' 
' फाल्यांच जावपाक जाय ? ' 
' हय ... हय ... फाल्यां सगले प्रति जावपाक जाय ... आनी हे पळय ... ' 
' आनीक कितें ? ' 

' मात्शें पांचवें दिसपाक जाय ... फाल्यां रातीकडेन थोड्यो झाडांच्यो खांदयो 
हाडून पुरच्यो ... ' 

' बरें ... ' 
' फाल्यां मेळचे मागीर ... ' 

' बरें ... ' अशें म्हणून ताणें रिसिव्हर सकयल दवरलो . आनीक एक काम जालें 
म्हूण म्हज्या जिवाक बरे दिसले . आनीक खंयची कामां करपाची तांचो हांव उगडास 
करपाक लागलो . मागीर दिसलें उरिल्ली सगली कामां बरोवन काडिल्लीच बरी . विसरपाक 
आनी नाका . अशें चिंतून हांवें एक पेपर काडलो आनी एका फाटल्यान एक अशी सगली 
कामां बरोवन काडली . ताचेर एक - दोन फावटी परत नदर मारली . कितेंय चुकून 
उरला काय पळयलें . सगले सारके जाला अशें दिसतकूच एक आळस आयली . परती 
हांवें घडयाळीचेर नदर मारली . रातची अडेच वरां जाल्ली . 

आनीक एक चार वरां न्हीद मेळटली म्हूण परतो आड पडलो . जांबयो येताल्यो . 
दोळे जड जाल्ले . पूण न्हीद येना जाली . रातभर कुशी परतीत रावलों . दोळे जड जावन 
लेगीत सकाळचो उजवाड जायसर दोळ्याक दोळो लागलो ना . उजवाड जायना फुडें 

सडसडीत उठलों . हांवेंच आळशेपणा केल्यार कामां कशींच लागी येवची नात हाची 
म्हाका खबर आशिल्ली . हो म्हजो पयलोच अणभव नाशिल्लो . देखून सगली सकाळची 
कामां हांवें बेगोबेग आटापाक हाडली आनी भायर सरून स्कुटर घेवन नीट कला 
भवनाकडेन गेलों . 

जिस्त साडे आठ वरांचेर बाबुश मानाय घेवन आयलो . तांकां हांवें खंय खंय 
कितें करपाचें तें सांगले . सांजवेळ मेरेन सगली कामां सोंपूंक जाय हाची चत्राय दिली . 
बाबुशाक कुशीक व्हरून कानांत चार गजाली सांगल्यो , त्यो गजाली भायर फोडपाच्यो 
न्हय . मागीर स्कुटर घेवन नीट म्हापशेंकाराक मेळपाक गेलो . म्हापशेंकार कामाक 
लागिल्लो . आमचेच काम चालू आसा ते पळोवन जिवाक सूऽऽ जालें . हांव आयलां ते 
पळोवन ताणें म्हाका बसपाक कदेल दिलें . हांवें मॅटर काडून ताचेकडेन दिले आनी हांव 
बसलो . म्हपशेंकाराक म्हजी काकूट दिसताली . तें हांवें ताच्या दोळ्यांत पारखिलें . तरीय 
ताणे म्हजी फकाणां मारपाची संद वगडायली ना . ' गांवकारबाब ... हे फावटी तरी उपेग 
जातलो मरे ? ' 

' पळोवया कितें जाता तें . ' 
' अशें केल्यार कशें ... ? ' 
' कितें तें ... ? ' 
' मंत्र्याचे नांव पयलीं घालचें न्हय ... ' 
' मागीर कितें घालपाचे ... ? ' 

' फक्कत मिनिस्टर फॉर आर्ट अॅन्ड कल्चर म्हूण घालपाचें आनी उक्ताव 
जाय मेरेन मिनिस्टर उरलो जाल्यार वगतारूच ताचे नांव हाडून दसोवपाचें ! ' 

' आयडिया वायट ना . पूण आतां आमचेकडेन वगत खंय आसा ? ' ताच्याच 
उतरांनी ताका हांवें जाप दिली . सांजमेरेन फातरपटो बसोवन जावपाक जाय म्हूण ताक 
चत्राय दिली आनी फुडली कामां करपाक हांव थंयच्यान भायर सरलो . ' 
तान - भूक 

विसरून दीसभर लागून सगली कामां लागी हाडली . जिवाक पुर 
जाल्ले . दुसऱ्या दिसा सकाळी साडे णव वरांचेर उक्तावण जावपाचे आशिल्लं . देखून 
वळखीच्या आनी मेळटा त्या लोकांक आपोवणे दिलें . पत्रकारांक फोन करून कळयलें 
फोटोग्राफर सांगलो . कला भवनाचे फुडले वटेन झाडांचे खांदे हाडून पुरून घेतले . पर 
एक फावट सगल्याचेर नदर मारली आनी नीट घरा आयलो . घरा पावलों तेन्ना रात 
धा वरां जाल्ली . आतां तकलेचेर चड वजे नाशिल्लें . कार्यावळ बरे भशेन जाली म्हण्टकी 

सुटलों ! अशें येवजीत सडसडीत न्हालो . जेवलों आनी न्हिदपाक गेलो . रातीचें जागरण 
तश्शें आशिल्लें . देखून आड पडनाफुडें न्हीद लागली . 

कावळ्यांच्या आवाजान दुसऱ्या दिसा सकाळीफुडेंच जागो जालो . सात वरां 
जाल्ली . पेपरवाल्यान पेपर हाडून पयलींच उडयल्लो . म्हाका ताकतीक आशिल्ली म्हणटकीच 
पेपर वाचूंक बसनासतना उबो रावुनूच मुखेल खबरांचेर नदर मारूया म्हूण हांवें पेपर 
हातांत काडलो . आनी मुखेल खबर वाचून थंयचे थंय घट जालों . हांसचे काय रडचें तेंय 
कळना जालें . हांवें कपलार हात मारलो आनी थंयच बसकण मारली . म्हजो दुबाव खरो 
जाल्लो . सरकार पडिल्ले आनी रातीकडेनूच मुखेलमंत्र्यान आपणालो राजिनामो राज्यपालाक 


पाडून दिल्लो . 

फटकिरें तत्वगिन्यान 


रातभर दोळ्याक दोळो लागूक नाशिल्लो . सगली रात कुशी परतीत सारिल्ली . 
पूण फांतोडेर मात्सो दोळो लागलो आनी वर - दोन वरां न्हिदुनूच उल्लो . कसल्यातरी 
आवाजान म्हाका जाग आयली . हांवेन दोळे उक्ते केले . दीस बरोच वयर सरिल्लो . मीना 
कुशीक बुरखो मारून अजून न्हिदून आशिल्लें . पयलेच फावट . लग्न जाल्ल्याक इतलो 
वगत मेरेन तें केन्नाच न्हिदून रावू नाशिल्लं . चडांत चड सकाळची स मेरेन तें हांतुणार 
उरताले . मागीर उठून सगली सकाळची कामां पथून उडयतालें . हांव सुशेगाद उट्ठालों 
तेन्ना सगले तयार आसतालें . मीनाक लागुनूच हांव चड आळशी जाल्लो . म्हजी सगली 
कामां मीना करता तें पळोवन म्हाका वायट दिसतालें . पूण ताका मात खूब समाधान 
मेळटालें . 

चादराच्या बुरख्याभीतर ' सुंऽऽक ' आवाज जालो आनी हांवेन मीनावसल्यान 
पळयलें . हय ह्याच आवाजान हांव जागो जाल्लों . हांवेन ल्हवूच मीनाच्या तोंडावयलो चादर 
कुशीक काडलो . मीना रडटालें . हांवेन ताका उठोवन बसयलें . रडून - रडून ताचे दोळे 
सुजिल्ले . रातभर तेंय न्हिदूंक नाशिल्लें . हांवेन ताच्या माथ्यावेल्यान हात भोवंडायलो . तसो 
ताका एकदम हुंडको फुटलो . हांव ताका समजावपाक लागलो .... 

' मीना ... म्हजे आयकतलें ? 


' प्रकाश किदें आमकां सोडून गेला ? येतलोच न्हय तो परतो ? ' 

तुमकां समजूंचे ना तें . म्हाका म्हजे भुरगे दोळ्यां मुखार आसचे कशे दिसतात . . 
आवयचे काळीज म्हजे .... ' 

' मीना ... म्हाकां किदें नाका जाल्यात ते ? म्हाका म्हूण काळीज ना ? ' हांव 
मीनाक समजायतालों काय म्हाकाच हांव समजायतालों तें म्हाकां समजनां जालें . हांवेन 
म्हजें तोंड दुसरेवटेन घुवंडायलें आनी मीनाक कळूक दींनासताना चादराच्या पोंतान दोळे 

पुसले . 

परेशाभशेन प्रकाशूय काल अमेरीकेक गेलो . आमी ताका जायतो समजायलो . 
मीनान जाल्यार व्हडलो आकांतूच केल्लो . पूण ताणेच आमकां चड समजायलीं आनी 
निमाणेकडेन तोच जैतिवंत जालो . दोगूय पोरांचो हावेसूच मळबायेदो . आमगेल्या इल्लयाश्या 
घरांत तो मावचो नाशिल्लो . देखून उपाय नासून हांवेन ताका चड आडावपाचो यत्न केलो 
ना . मीना मात आपलें तें खरें करपाचो यत्न निमाणे मेरेन करतालें . 

ताच्या हट्टामुखार मीनाक नमते घेवचे पडले . मागीर मात ताणे आपणालें मन 
तयार केल्लें . प्रकाशाली वचपाची सगली तयारी ताणे एकट्यानूच केली . प्रकाश वचपाक 
पांच दीस आसात म्हळ्यार मीनाची चडशी तयारी पुराय जाल्ली . ताचे व्हरपाचे सगले 
कपडे मीनान व्यवस्थीत घडी करून बॅगांत भरिल्ले . सगलो वगत तें प्रकाशावांगडा 
सारतालें . ताका कितें जाय कितें नाका सगलें आपूण जावन लक्ष घालून पळयताले . गेल्या 
उपरांत कितें कितें करपाक जाय ... कशें कशें वागपाक जाय ... व गतार जेवपाक जाय ... 
वगतार न्हिदपाक जाय ... तकलेर चड ताण घेवपाक जायना ... हे सगलें मीना ताका परतें 

परतें सांगतालें . प्रकाश सगलें आयकून घेतालो आनी हांव सगले मोन्यांनी पळयतालों . 
परेशा फाटोफाट प्रकाशूय दोळ्यां मुखावेल्यान पयस वतलो हे येवजुनूच म्हाका कितेशेंच 
जातालें . तें उतरांनी सांगूक जावचे ना . 

भुरगेपण सोपून पोरगे कितले बेगीन व्हडले जाले कळ्ळेच ना . परेशाचो जल्म 
जाल्लो तेन्ना कितली खुशालकाय भोगिल्ली आमकां . कितें करचें आनी कितें नाका कांयच 
समजनाशिल्लें . दीसभर भोवून गांवभर पेडे वाटिल्ले त्या खीणाचो उगडास आजुनूय ताजो 
आसा . बारशाचो दबाजो जाल्यार अपेक्षे परस मात्सो व्हडलोच जाल्लो . मीनाचे आनी म्हजे 
खोशये अंतपार नाशिल्लो . तेन्ना आमचे बेतोड्या व्हडलें घर आसलें . घरांत सगली मेळून 
पंदरा - वीस मनशां आशिल्ली . परेशाच्या जल्माची खोशी आमचे भशेन घरच्या हेर 
मनशांकूय जाल्ली . म्हजी आई आनी दादा जाल्यार आजी आनी आजो जाली 

म्हूण चडूच 
खोशी जाल्ली . परेशाची भुरगेपणांत खुबूच अपुरबाय जाली . चड अपुरबायेक लागून तो 
चड पारपोळ जायत म्हूण म्हाका भिरांत दिसताली . पूण तशें जालें ना . 

जिस्त चार वर्सानी प्रकाशाचो जल्म जालो . चली जाल्यार पुरो म्हूण मीनान 
देवाक आंगवण केल्ली . पूण ताची आंगवण देवान आयकलीना . दुसरोय चलोच जालो . 

हे 
कावट मीनाक खूब त्रास जाल्ले . ऑपरेशन करचें पडिल्लं . देखून परेशापरस प्रकाशाचेर 
साचो चड जीव आशिल्लो . 

दोगांय भुरग्यांचे सगलें करता म्हणसर मीनाचे दीस अचळय उडून वताले . 
मीनाचे शिक्षण एम . ए . मेरेन जाल्ले . ताच्या शिक्षणाचो उपेग जावंचो अशें सगल्यांकूच 
दिसतालें . भुरग्यांक लागून ताची सुरवातीची पांच - स वर्सा फुकट गेल्लीच . आतां आनीक 
वचची न्हय अशें वगीच दिसतालें . देखून हांवेन एक दीस ताका म्हळे ... ' मीना ... ? ' 

' कितें ... ? ' 
अशें भुरग्यांचेंच कितलो तेंप करतलें ? ' 
' कित्याक म्हण्टा ... ? ' 
' खंयूय सिर्विस मेळ्ळ्यार करपाक कसली हरकत आशिल्ली ? ' 
' आनी भुरग्यांक कोण पळयतलो ? ' 
' दवरची कोणाकूय ... ' 

' नाका ... नाका ... हांवूच पळयतलें तांकां . म्हाका सिर्विस बीन कांय करपाचे 
नां . ' 

त्या दिसासावन हांवेन मीनाक सांगपाचेच सोडून दिल्लं . भुरग्यांवांगडा तें खुशाल 
आशिल्लें . तांकां कितें जाय कितें नाका ते सगले तेच पळयतालें . आनी खऱ्यांनींच मीनाक 
लागून म्हाका भुरग्यांचो हुस्को जायनाशिल्लो . ते दोगूय इस्कोलाक वचपाक लागले तेन्ना 
मीनाच तांकां हाडपाक व्हरपाक लागले . इस्कोल सुरू जालें तशी तांची कामां वाडली . 
घराकडेन मीना हेर कामां जाल्या उपरांत तांकां अभ्यास करपाक घेवन बसतालें . चड 
अपुर्बायेक लागून ते हाताभायर वचत म्हूण भिरांत आसली . पूण तशें जालें ना . वयल्यान 
बरें जालें . ते दोगूय शिकपाक हुशार आशिल्ले . परेश प्रकाशापरस चार वर्सानी व्हड 
आशिल्लयान तो शिकपाक चार वर्सी मुखार आशिल्लो . दोगूय बऱ्या मार्कानी पास जाताले . 
वर्गात पयल्या तीन नंबरांभीतर तांचो नंबर आसतालोच . 

धावेच्या परिक्षेत परेश गोवा बोर्डात दुसरो आयलो . ताणे आमचें नांव वयर 
काडलें . परेशापरस लोकांनी म्हाका आनी मीनाकूच चड परबी दिली . तेन्ना आमचे 
खोशयेक शीम - मेर उल्ली ना . ऑफिसांत जाल्यार सगल्यांनीच म्हाका उबारून माथ्यार 
घेतलो . सगल्यांक मागीर पार्टी दिवची पडिल्ली . त्या वगतार पयशांचो बीन हुस्को दिसना . 
ती एक वेगळीच खुशालकाय आसता . 

परेशाक कॉलेजीत प्रवेश मेळोवपाक कायच तकालस पडली ना . बोर्डात दुसरो 
नंबर मेळिल्लयान ताका जायती इनामां मेळिल्ली . त्या खातीर पयशाचेंय चड वजे पडले ना . 
हांवेन जाल्यार तांकां सांगुनूच दवरिल्ले - ' तुमी शिकपीच जायात ... हांव कितलेय पयशे 

खर्च करपाक तयार आसा . ' आनी खऱ्यांनीच तांचे खातीर कितलेय पयशे मोडपाक 
म्हाकां कांयच दिसं नाशिल्ले . 

बारावी जाल्या उपरांत परेशान दोतोरकेचे शिक्षण घेवचे अशें म्हाका मनांतल्यान 
दिसतालें . मीनाकूय तशेंच दिसताले आसुंये . पूण ताणे तशें उलोवन केन्नाच दाखयलें ना . 
बारावेचो निकाल लागल्या उपरांत मुखार कितें करपाचे थारायला अशें परेशाक हांवेन 
विचारलें मात . ताची जाप तयार आशिल्ली ' म्हाका दोतोर जावपाचे ना . हांव कॉम्प्यूटर 
इंजिनियरींग करपाक सोदता ' . 

' जशी तुजी इत्सा ' अशें म्हणून हांवेन मुखार उलोवपाची पिशेपणां केली नांत . 
आतांच्या भुरग्यांक सगलें पयलींच कळटा . कितें करपाक जाय तें तांकां कोणीच 
सांगपाची गरज ना . आमच्या तेंपार तशें नाशिल्लं . बापूय सांगता ते सगले आयकुचें 
पडटालें . हांव मॅट्रीक पास जाल्लों तेन्ना विज्ञान फांट्यात वचपाची म्हाका खूब उमेद 
आसली . पूण बापायन म्हाका नाका म्हळो . देखून मन मारून कॉमर्साक वचचे पडले . 
कितेंतरी शिकयलें आनी बापायचे काम जालें . ताचो परिणाम आतां हांव भोगतां . 
ऑफिसांत दीसभर फायलींनी तोंड घालून बसचे पडटा . दिसाचे काम सोपलेंना जाल्यार 
रातचोय मागीर बसचो पडटा . देखून हांवेन पयलींच थारायल्ले . भुरग्यांचे इत्से आड येवप 
ना . तांकां कितें आवडटा तें करूं . 
परेश कॉम्प्यूटर इंजिनियर जालो आनी म्हज्या जिवाक 

सूऽऽ 

जालें . कॉम्प्यूटर 
इंजिनियरांक वचत थंय खूब वाव आसा है हांव जाणां आशिल्लो . आनी जालेंय तशेंच . 
परेशाक वेगवेगळ्या कंपन्यांकडल्यान पत्रां येवपाक लागली . पूण परेशाक असल्या 
कंपन्यांनी रस नाशिल्लो . हे म्हाका उपरांत कळ्ळे . एक दीस अमेरीकेंतल्यान आयिल्ले एक 
पत्र ताणें म्हाका दाखोवंक हाडलें ... तो सामकोच उचांबळ जाल्लो . 

' पप्पा म्हाका अमेरीकेंतल्यान ऑफर आयल्या ' . 
' कसली रे ... ? ' 
' सिर्विशेची ! 
' कितें ? इतले पयस सिर्विस ? हांगा कितें सिर्विसो ना पडल्यात ? ' 
' तशें न्हय पप्पा . पगार कितो जाणा ? ' 
' कितलो ? ' 

' सुरवातेकूच म्हयन्याक देड लाख रुपया ! त्या भायर रावपाक सुवात , मोटार 
बी सगलें फ्री ... ' 

' तें आसूं रे . पूण इतले पयस वचप म्हळ्यार ... ' 
' नाका म्हणूं नाका पप्पा . थोडो तेप तरी हांव थंय वचून पळयतां ' . 

' मम्मीक विचार ... ' म्हजें सांगणे ताणें आयकलें ना तरीय मीनामुखार ताची 
शाणेपणां चलची नात हे हांव जाणां आसलों . मीनान ताचें आयकून सुरवातेक सामकेच 
कानार हात दवरले . पूण उपरांत हांवेनूच चिंतले तें . ताची तशी इत्सा आसल्यार वचूं 
ताका . अजून मेरेन ताची एकूय इत्सा हांवेन मारूक नाशिल्ली . मीनाकूय हांवेन तेन्ना 
जायतें समजायलें . परेश सदांच दोळ्यांमुखार दिसचो ना हे येवजुनूच ताका कितेशेंच 
भोगातालें . पूण हांवेन ताका जायतो धीर दिलो आनी निमाणेकडेन म्हाकाच ताका तयार 
करचे पडले . पूण मीनान मनांतल्यान हयकार दिलोच ना . दोगांय भुरग्यांक सोडून मीना 
एकूय दीस खंय भायर सरून वचूंक नाशिल्लं . परेश दोळ्यां मुखावेल्यान पयस वतलो ही 
कल्पनाच ताका सहन जाय नाशिल्ली . परेशाचें अमेरिकेक वचपाचे निश्चित जातकूच मात 
मीनान फुडली सगली तयारी केल्ली . पूण परेश जेन्ना भायर सरून गेलो तेन्ना मात 
मीनाक समजायताना म्हाका नाकापुरो जाल्लं . मीना कितल्या हळव्या मनाचें तें तेन्ना 
म्हाका कळिल्लं . शेगीत दोन दीस ते रड रड रडलें . ताचे कित्यांतूच लक्ष लाग नाशिल्ले . 
कितल्योशोच राती ताणें जागोवन काडल्यो . परेश म्हयन्यांतल्यान एक तरी चीट बरयतालो . 
मीना परेशाचे चिटयेची वाट पळयत रावतालें . 

दोन वर्सानी परेश परतो येवन वतां म्हण्टालो . पूण कामाचो व्याप वाडिल्लयान 
ताका येवपाक मेळनाशिल् . पंदरा मार्चाक परेशाचो वाडदीस येतालो . तो अमेरिकेक 
वचचे पयलीं ताचो एकान एक वाडदीस व्हडा दबाज्यान मनयल्लो . पूण आतां त्या दिसाक 
अधूच उरूंक नाशिल्लो . अर्थ आशिल्लो तो ताका फोन करून परबी दिवपा पुरतो . ताच्या 
वाट्याची सगली अर्थ - अपुर्वाय आतां प्रकाशाच्या वाट्याक येताली . मीना जाल्यार 
परेशाची उणीव प्रकाशाक दोळ्यांसामकार दवरून भरून काडपाचो यत्न करी . अशेतरेन 
पांच वर्सा कशीतरी उलगली . 

प्रकाश दोतोरकेची परिक्षा पास जालो आनी ताणे म्हजी इत्सा पुराय केली . 
एकटो तरी भुरगो दोतोर जाल्यार पुरो अशें हांव मनांतल्यान मागतालों . प्रकाश दोतोर 
जालो . पूण खरी खुशालकाय भोगली ती म्हाका . पूत दोतोर जाला ही कितले खोशयेची 
गजाल ! पूण मीनाक इल्लीय खोशी जावंक नाशिल्ली . एक दीस उलयतां - उलयतां ताणे 
म्हाका म्हणिल्लं - ' जांची भुरगी सारखी शिकनांत ते आवय बापूय कितले नशिबवान 
न्हय ? ' ताचें उलोवणे आयकून हांवेन ताका पिशार काडिल्लें . पूण ताच्या हिसपान ताच्या 

उलोवण्याक खूब अर्थ आशिल्लो . 

आपूण दोतोरकेची परिक्षा पास जालों ही गजाल प्रकाशानूच परेशाक कळयली 
परेशाकूय ती गजाल आयकून खूब खोशी जाली . पूण भारतांत दोतोरांक चड वाव ना 
वा तांच्या गिन्यानाचो फावो तसो उपेग जायना अशी परेशाची कागाळ आशिल्ली . देखून 
आपले भशेन प्रकाशाकूय ताणें अमेरिकेचे पिशें लायलें . ताणें ताका आपणावांगडा 
अमेरिकेक येवपाक सांगलें . आनी प्रकाशानूय पयलीं आमकां विचारिनासताना अमेरिकेक 
वचपाची तयारी दाखयली . 

प्रकाशान गोंयांतूच रावून पॅक्टीस करची अशें म्हजे मत आसले . त्या खातीर 
ताका हॉस्पिटल लेगीत बांदून दिवपाची म्हजी तयारी आसली . त्या निमतान कामा वांगडा 
समाज सेवाय जावपाची . पूण आतांचे पिळगेक कितें जाला देवाक खबर ! प्रकाशानूय 
परेशाभशेनूच केलें . तोय ताच्याच वळणार गेलो . अमेरिकेक वचपाचे पिशें घेवन बसलो 
आनी आमकां दोगांकूय सांडून गेलो . 

आतां जाता त्या उतरांनी मीनाक समजावपाभायर म्हजेकडेन कसलोच उपाय 
नाशिल्लो . एके वटेन मीनाची म्हाका काकूट दिसताली . जाल्यार दुसरेवटेन भुरग्यांचोय 
काय गुन्यांव दिसनाशिल्लो . आमींच दोगांय सुवार्थान वागतात अशें म्हाका दिसपाक 
लागले . 

आतां आपणाक आनीक उठपाचंच ना अशेतरेन मीना खाटीचेर दसून राविल्लं . 
म्हज्याय जिवाक जायतें भोगताले पूण मीना हुजीर तरी तें उक्तावंक जाय नाशिल्लें . देखून 
हांवेन ताच्या माथ्यावेल्यान हात भोवडायलो . ताका लागी ओडलें आनी समजावपाच्या 
सुरांत एक एक तत्वगिन्यान ताचे तकलेंत भरपाक लागलों ‘ दर्या कुशीक कार्यशाळांनी 
ज्यो बोटी बांदतात त्यो सोबेखातीर आसनात ... जाल्यार त्यो दाँत सोडपाखातीरूच 
आसतात . दर्याचो थाव घेयत त्यो मागीर आपणालें अस्तित्व सोदून काडपाचो यत्न 
करतात ... ' हांव सांगतालों आनी मीना शून्यांत नदर लावन आयकतालें . म्हाका मात 
म्हजेंच तत्वगिन्यान फटकिरें आनी अडेचे कशें दिसतालें ... तरीय मीनाच्या दोळ्यांत 
पळयत हांव म्हाकाच समजावपाचो यत्न करीत रावलों . 

निपुत्रीक 


' आपासारखो भांगर मनीस चुकुनूच जल्माक येता . ' 
' असलेच मनीस देवाक पयलीं जाय पडटात ' . 
' एकूच चुकयलें ताणें ' 
' कितें तें ? ' 
' निपुत्रीक तो ! 

भायल्यान आयिल्लो कोणाचो तरी आवाज निलाच्या कानांत सुयेवरी रोमलो 
आनी आवयक वेंग मारून रडपी निला सट्ट करून उठून बसले . भायर आंगणात शंबरेक 
लोक जमिल्ले . आयतार आशिल्लयान सगळ्यांक सुटी आशिल्ली . आपाच्या कुडीचे निमाणे 
दर्शन घेवंक ताच्या मरणाक लोकांनी गर्दी केल्ली . पूण सगळ्यांकूच एक व्हडलो प्रस्न 
पडिल्लो . आपाची किरी आनी मरण कोण करतलो ? जाण्टेले जाल्यार अख्खें मळब 
तकलेर घेवन बशिल्ले . कोंड्याची तिरडी बांदून तयार जाल्ली . आपाची कुडूय तिचेर 
दवरिल्ली . पूण पयलो खांद मारपाक कोणूच मुखार येनाशिल्लो . 

आपा जिवो आसताना आपा म्हळ्यार गांव आनी अख्खो गांव म्हळ्यार आपा 
अशें समिकरण जातालें . आपाचें खरें नांव थोड्याच जाणांक खबर आशिल्लें . 

पूण 

अख्खो 
गांव ल्हान भुरगी ते जाण्टे मेरेन ताका आपा म्हणून वळखताले आनी आपा म्हणून 
पाचारताले . आपा एक समाज कार्यकर्ता आशिल्लो . तो व्हडलोसो शिकूक नाशिल्लो . पूण 
ताचे विचार शिकिल्लया मनशांक लेगीत लजयताले . अडचल्ल्या मनशाखातीर तो रातीचो 
दीस करतालो . आपा भुरग्यांवांगडा भुरगो जातालो आनी जाण्ट्यांवांगडा जाण्टो 
जातालो . आपाक विचारल्या बगर गांवांत कसलीच गजाल जाय नाशिल्ली . आपा म्हळ्यार 
सगल्यांचोच व्हड आदार आशिल्लो . असो हो आपा ... सगल्या गांवाक सोडून पुराय 
जाण्टो जावचे पयलींच काळजाच्या आताकान भायर पडलो . ताच्या मरणान गांवाक एक 

धक्कोच दिल्लो . 

गांवात तेन्ना एकट्याची पांच तरी भुरगी आसताली . एक तरी भुरगो आसपाक 
जाय ना जाल्यार वंशाचो दिवो पेटत रावचो ना हाची भिरांत लोकांक भेश्टायताली . चली 
म्हळ्यार परक्याल्या घरचे धन . ते आयज आसा म्हळ्यार फाल्यां ना अशे समजुतीन लोक 
वागताले , पूण आपाचे विचार वेगळे आसले . चलो आनी चली हांचेमदीं आयज कांयच 
वेगळेपण उरूंक ना . हाची जाणविकाय ताका जाल्ली . हाकाच लागून निलाचो जल्म 
जातकीच ताका आनीक भुरगी नाका अशें दिसपाक लागले . ल्हान घराबो म्हळ्यार 
सुखाचो वझरो अशें तो मानतालो . आपलो विचार लोकांकूय पटोवन दिवपाचो तो यत्न 
करी . पूण ताचो तो विचार लोकांक अविचारूच दिसलो आसूये . हो एक विचार 
सोडल्यार आपाचे सगळे विचार लोकांक मानवताले . हाकाच लागून लोक ताका खूब 
मानताले . 

आपान आपणाल्या बऱ्या आनी उजू करण्यांनी गांवांत आपणालें नांव अजंवर 
करून दवरिल्लें . आपाचे भाट बेंस आशिल्ल्यान ताका घरची येणावळ बरी मेळटाली . 
ल्हान घराबो आशिल्ल्यान ताका चड खर्च येनाशिल्लो . पूण ताका पयसो गांठीक मारून 
दवरपाची संवय नाशिल्ली . ताचो सभाव दानी आशिल्लो . देखून ताणे गरजेवंतांक दान 
करताना केन्नाच फाटी - फुडें चिंतले ना . गांवांत कोणाचीय लग्ना कार्यां पयशांक लागून 
अडचली जाल्यार आपा तांच्या आदाराक धांवून पावतालो . 

लोकांनी शिकपाक जाय . शिक्षणाबगर मुक्ती ना . आनी मनशाक मुक्ती आसलेबगर 
विचार येनांत अशें आपा सांगतालो . गावांत शिक्षणाच्यो सगल्यो सुविधा उपलब्ध जांवच्यो 
म्हूण आपान खूब यत्न केल्ले . पयलीं गांवच्या भुरग्यांक गांवात शिकपाची व्यवस्था 
नाशिल्ली . पूण आपाच्या यत्नांनी गांवात इस्कोल जाले आनी जांकां गरीबतायेक लागून 
शिकप शक्य नाशिल्लें तांकां लेगीत शिकपाची संद मेळ्ळी . 

एका वर्सा भर पावसांत गांवाचेर व्हडले अरिश्ट आयलें . वादळ जावन जायती 
घरां मातयेभरवण जाली . मातयेच्यो वण्टी उदकांत पघळल्यो . लोक बेघर जाले . तेन्ना 
सगल्यांत पयलीं आपाच तांकां धांवून पावलो . ताणें फाटलो विचार करिनासताना 
लोकांक आपणाल्या घरांत , गोठ्यांत , लॉजांत खंय खंय लुगार मेळटा थंय रावपाक 
आसरो करून दिलो . इतलेंच न्हय जाल्यार लोकांच्या खाणाजेवणाची व्यवस्था ताकाच 
करची पडली . आपाचे व्हड मन पळोवन राजकारण्यांची कावळ्यांची नदर ताचेर 
पडपाक वगत लागलोना . राजकारणी ताका आपणाल्या पक्षांत ओडपाक तरेकवार 

मांडण्यो करपाक लागले तेन्ना आपान कानार हात दवरून तांकां जाप दिली . 

' हे पळयात . हांव एक समाजसेवक . लोकांची सेवा करप हे हांव म्हजे कर्तव्य 
समजता . तें करपाक म्हाका राजकारण खेळपाची गरज ना ' . 

' पूण आमकां तुमची गरज आसा . आतां तुमी फक्कत गांवाचीच सेवा करतात . 
पूण राजकारणांत आयले जाल्यार तुमकां देशाची सेवा करपाची संद मेळटली ' - राजकारणी 
अकलेक येवन ताका समजायताले . 

' कोण सांगता हांव देशाची सेवा करीना म्हूण ? गांवाची सेवा केल्यार लेगीत 
देशाचीच सेवा घडटा . तें म्हाकां कोणीच सांगपाची गरज ना ' अशें सांगून आपा 
राजकारण्यांक फापुडटालो . तो तांचेपसून सदांच वांवभर पयस रावतालो . 

आपा चड शिकूक नाशिल्लो पूण शिक्षणाखातीर ताका कसलीच केन्ना अडचण 
आयलिना . पूण गांवच्या सगळ्या भुरग्यांनी शिकचे अशें ताका दिसतालें . कोणालोय 
भुरगो शाळेत वचपाक तयार नासलो जाल्यार आपा आपूण जावन ताची खबर घेतालो . 

शाळा सोडली खंय रे तूंवेन ? 


' तोंड ना रे उलोवपाक ? ' 
' नाऽऽ आपा . शाळा सोडूक ना . ' 
' मागीर कित्याक गेलो ना तर शाळेत ? ' 

' आतां वतलो ... ' अशें म्हणून तो भुरगो आपा हुजीर शाळेंत वचपाक भायर 
सरतालो आनी तो शाळेत गेलो काय ना तें आपा आपूण मुजरत शाळेत वचून पळयतालो . 
अशे तरेन आपाक लागुनूच गांवचे जायते भुरगे शिकपाक पाविल्ले . 

' चलयांक कित्याक शिकोवपाक जाय ? ' अशें कोणीय म्हळे जाल्यार आपाचे 
पित्त चाळवतालें . चले आनी चलयांमदीं लोक आजुनूय वेगळोचार करतात ते पळोवन 
आपाक गांवच्या फुडाराचो हुस्को जातालो . 

' संवसार खंय पावला . पूण तुमची अडाणीपणां सोपनांत मरे ? ' - चलयांचो प्रस्न 
आयलो म्हणटकीत आपा तिडकतालो . 

निला ही आपाची अपुरबायेची एकलीच धुव . आस्पतिचो वारसदार म्हूण 
आपाक एक चलो भुरगो जांवचो अशें सगल्या गांवाक दिसतालें . पूण खासा आपाक मात 
तशें केन्नाच दिसले ना . निलामदीं तो पूत आनी धूव अशी दोनूय रूपां पळयतालो . कोणे 
जाण्टेल्यांनी चल्याभुरग्याचो विशय काडलोच जाल्यार आपा तांकां परती जाप दितालो 

' चलो भुरगो ना म्हूण म्हाका इल्लंय वायट दिसना . तुमी कित्याक म्हजो इतलो 
इस्को करतात ? ' 

' आपा , चलो तो चलो ! चली कितें घराच दवरूंक मेळटा ? लग्न जाली 
हण्टकीत चली आवय बापायक विसरता ' . 
' विसरना तेवटेन ? भुरग्यांनी जाण्टेपणांत आवय 

बापायक पळोवची अशी 
अपेक्षाच तुमी कशी करतात म्हाका समजना ' 

आपाचे विचार लोक आयकून घेताले . पूण तांकां ताचे विचार म्हळ्यार पिशेपणाचे 
कशे दिसताले.निमाण्या खिणाक तरी चलो जाय पडटा अशें लोकांक दिसतालें . मनांत 
हाडल्यार आपागेर चलो - भुरगो जांव येतालो . पूण आपान चल्या भुरग्याचो विचारूच 
सोडून दिल्लो . आपणाली देख हेरांनीय घेवची अशें ताका मनांतल्यान दिसतालें . पूण 
वेखाची परिक्षा घेवपाची लोकांची तयारी नाशिल्ली . 

निला खंयचेच वटेन फाटी उरचे न्हय म्हूण आपान जायती जतनाय घेतिल्ली . 
ताका सगळे तरेचे शिक्षण दिल्लं . पुस्तकी गिन्याना भायर शिवण -सूत , रांदप - वाडप हेय 
ताका बेस बरे कळटालें . निला खेळांत हुशार आसलें . ताका सगले तरेचे खेळ कळटालेच . 
ने भायर काराटे , जुडो हातुंतूय ताणे नांव जोडिल्लं . ते सायकल आनी स्कुटरूय 
घलयतालें . चली भुरगें स्कुटर चलयता तें पळोवन सुरवातेक गांवच्या लोकांक कितेशेंच 
देसतालें . पूण उपरांत लोकांक ते गजालीची संवय जाली . आपाक मात आपणाले 
पलयेचो अभिमान दिसतालो . चल्याभुरग्याचे उणेपण निला भरून काडटलें हाची ताका 
खात्री आसली आनी घडटालेय तशेंच . 

एक दीस गांवातलो एकटो जाण्टेलो अकस्मात भायर पडलो . ताका भुरगेंबाळ 
आशिल्ले पूण ताच्या उजू सभावाक लागून गांवचो लोक ताका खूब मानतालो . ताच्या 
परणाक खूब लोक जमिल्लो . पूण मरण करपाक कोणूच तयार नाशिल्लो . तेन्ना आपान 
नापूण मुखार सरून सगळे केलें . जाण्टेल्यांनी ताका जायतो समजायलो , पूण आपा तो ! 
णे आपलें तें खरें केलें . असली कामां करताना आपाक पुण्य केल्लयाचे समाधान 
ळटालें . आपणाकूय कोणूय असोच पावतलो अशें ताका दिशिल्लं काय ? 

पुराय गांवाक आपाचो व्हड आदार आशिल्लो . पूण तो आदार आयज सासणाचो 
| जाल्लो . आपाच्या मरणान निलाक आनी आपाचे बायलेक व्हड धक्को बशिल्लोच . तेच 

पुराय गांवाचेर लेगीत दुख्खाचें सांवट पातळ्ळे . जाण्टेल्यांचेर जाल्यार दोट्टी वजें 
डिल्लं . एके वाटेन आपाचें अचकित मरण आनी दुसरे वाटेन ताचे मरण कोणी करपाचे 
| हुस्को . कांय जाण जाल्यार जायफाय उलोवपाक लागिल्ले . 

' निपुत्रीक तो ' ही कोणेतरी म्हणिल्ली उतरां निलाच्या काळजाक रोमलीं . 
आपाचेच रगत ताच्या शिरंतरांनी खेळटालें . फाटलो - फुडलो कसलोच विचार करीनासतना 
तें एकाच दमान घरांतल्यान भायर सरून आंगणांत आयलें . ' हांव आसां ... कोण सांगता 
आपा निपुत्रीक म्हूण ? ' निलाची उतरां आयकून सगले तटास जाले . आंगणांत जमिल्ले 
सगले जाण्टे नेण्टे दादले उलोवपाचे थांबून निलाक पळयत रावले . 

निला भायर आयलें तशें तिरडे म्हऱ्यांत गेले . ते बराबर गांवातलो एकटो 
जाण्टेलो ताच्या लागसार गेलो . निला तिरडेक हात घालपाक बागवले . जाण्टेल्यान ताका 
आदार केलो . खिणाचोय कळाव लाय नासतना ताणें तिरडेंच्या कोंड्याक हात घातलो . 
निला तिरडी उखलता तें पळोवन चार - पांच जाण धांवून मुखार आयले आनी तांणी 
निलाक आदार दिलो . एकेवटेन निलान तिरडी उबारून कोंड्याचे पोंत आपणाल्या 
खांदार घेतले . निलान आपणालो पांय उखल्लो तशे सगळे जाण ताचेवांगडा चलपाक 
लागले . आपाली अंत्ययात्रा सुरू जाली . 

निला वांगडा सगळे जाण मसंडीची वाट चलताले . वाटेर वाटभर कोणेच जाप 
काडलीना . सगल्याक किण्ण पडिल्ले . जाण्टेल्यांक जाल्यार आपणाल्या दोळ्यांचेर विस्वास 
बसं नाशिल्लो . आपाच्या मरणाच्या दुख्खान घरांत आवयक वेंग मारून रडपी निलाचे 
डोळे पाशाणावरी सुके सडसडीत आशिल्ले . 

आपाची कूड जळपाक सारी दाळून पयलींच तयार आशिल्ली . तिचेर काय 
जाणांनी आपाची कूड उबारून दवरली . हेर विधी जाल्या उपरांत कोणेतरी उज्याचो 
कवदो पेटोवन मोन्यांनी निलाच्या हातांत दिलो . निलान शांतपणान उज्याचो कवदो 
पेटोवन सारयेच्या लाकडांक तेंकयलो . लाकडांनी पेट घेतलो . आपाची 

कूड 

उज्यांत 
लेगीत तुश्ट हांसता असो वगीच निलाक भास जालो . 

काय खीण निलान बापायच्या उज्यांत जळपी कुडीवसल्यान पळयलें आनी थंयच 
तें कुशीक वचून उबें रावलें . कांय वगत मोन्यानींच गेलो . तितले म्हणसर सारयेत 
आपाल्या मेंदवाचे कवठेचो ठाऽऽ करून आवाज जालो . मुखार कितें करपाचें तें निलाक 
खबर नाशिल्लें . व्हदळचो जाण्टेलो कुशीक बसून ताकाच पळयतालो . तो मुखार सरलो . 
ताणें ताच्या फाटीवेल्यान हात ओडलो . ‘ या .. न्हू गो पुते ? ' - जाण्टेल्याच्या उतरांनी इतलो 
वगत आडावन दवरिल्लो निलाच्या दुख्खाचो बांद फुटलो . पूण खीणभरयांत ताणे आपणाक 
सावरून धरलें आनी जाण्टेल्या वांगडा परतें घरा वचपाक पावल उबारलें . थंय जमिल्ले 
सगळे जाण अजापान ताका पळयत उल्ले . ' निपुत्रीक ' उतर चुकून लेगीत कोणाच्या 
तोंडार आयलेंना ... जायत्या जाणांक प्रस्न पडिल्लो - ' आपा खरोच निपुत्रीक ? ' 

भिरांकूळ ' मनीस ' 


निमाणी बस चुकत म्हूण कांचन धांवतूच बस स्टॉपार आयलें . तिनसांजची सात 
वरां जायत आयिल्ली . मावशेन ताका रावपाचो जायतो आग्रो केल्लो . पूण दुसऱ्या दिसा 
कामाक वगतार पावपाक जाय म्हूण तें रावले ना . 

' आगो तुका रात जातली घरा पावता म्हणसर ? ' मावशेक हुस्को जाल्लो . 
' ना गे जायना ... बशी आसात घे म्हूण ... आठ - णव मेरेन पावतलें हांव घरा ' . 
' मावशेगेर रावपाक जायना दिसता ? ' 

' तशें न्ही गे . आई हुस्को करतली . कशेय भाशेन घरा येतां सांगलां हांवें ' 
कांचनान फट मारली . 

' तशें जाल्यार चल तूं ... परतें येतना मात रावतलें म्हूण सांगुनूच यो ' 

' बरें येता तर हांव ' अशें म्हूण ज्युस्त साडे - संक तें थंयच्यान भायर सरले . 
थंयच्यान चलून मुखेल रस्त्यार पावता म्हणसर ताका वीस - पंचवीस मिनटां लागली . 
अनवळखी वाठारांतल्यान आनी पायवाटेन चलत येतना ताका बेश्टीच भिरांत दिसताली . 
रस्त्यार पावलें आनी ताची भिरांत उणी जाली . 

धडगियां वचपाक - येवपाक फक्कत दोन बशी घोळटाल्यो . कांचन अदीं- मदी 
मावशेगेर येतालें . देखून ताका बशीचो वगत खबर आशिल्लो . धडगिऱ्यांतल्यान मडगांवां 
येवपाक सात वरांचेर निमाणी बस आशिल्ली . ती चुकली जाल्यार आनीक बस नाशिल्ली . 
देखून सात वरां जावचे पयलीं ताणें आपलो जीव बस स्टॉपार घालून घेतलो . सातांची 
बस धरली म्हण्टकीच कशेय भशेन रातची णव मेरेन आपूण मडगांवां पावतलें हाची ताका 
खात्री आशिल्ली . 

जायतो वगत तें बशीची वाट पळयत उबें रावले . सात वरां जावन सव्वा सात 
वरां जायत आयली . तरीय बशीचो पत्तो ना . रस्त्यार चलून वचपी लोकूय कोण 
दिसनाशिल्लो . मदींच दोग जाण सायकल घेवन गेले . आपणा सांगाताक बशीन वचपी 

कोणय तरी येवचो अशें ताका वगीच दिसले . 

साडेसात वरां जाली आनी काळोख देवपाक लागलो तशें भिरांतेचे एक ल्हार 
ताच्या आंगावेल्यान गेले . आतां आनीक बस येवपाची ताची आशा पालवली . कितें करप 
ताका कांय समजना जालें . परतें मावशेगेर वतलें म्हळ्यार काळखांत पायवाटेन कशें 
वतलें ? ते भायर अर्दवराची वाट काळखांतल्यान चलप म्हळ्यार फकाणाची कामां 
नाशिल्ली . काय बरी मावशी रावपाचो आग्रो करताली . पूण कांचनानूच सुबेजपणां केली . 
आईन ताका घरांतल्यान भायर सरता आसतना परत परत सांगिल्ले . 

' वेळ जाल्यार येवं नाका आं ... मावशेगेरूच राव ... आमकां आनी हुस्को नाका 
फाटल्यान ! 

' वेळ जालो जाल्यार हांव रावलें अशें समजयात .. हुस्को करपाची गरज ना . ' 
कांचनान जाप दिल्ली . 

' रावूच तूं ... सकाळी फुडें मागीर पयले बशीर यो ... एक दीस कामाक पावपाक 
मात्सो कळाव जाल्यार कांय जायना . ' 

' बरें बरें ... वेळ जालो जाल्यार येयना हांव ' ! अशें सांगून ते घरांतल्यान भायर 
सरिल्लं . म्हळ्यार घराकडेनूय कोण हुस्को करपाचो नाशिल्लो . हे गजालीचो उगडास 
जालो तशें ताका गोळाक लागिल्ले भाशेन जालें . कसली आपणे पिशेपणा केली अशें 
येवजून ताका पश्चाताप जालो . 

इतले म्हणसर गाडयेचो आवाज येता म्हूण ताणें पयस मेरेन बागून पळयलें . 
गाडी पयस आसतना ताका ती बस कशीच दिसली . खीणभर ताच्या जिवाक 

सूऽऽ 

जालें . 
पूण दुसऱ्याच खिणाक रस्त्यान गडगड घालीत एक ट्रक येता तें पळोवन तें पुराय निशेलें . 
ट्रकाक हात दाखोवचो अशें खीणभर ताच्या मनात आयलें . पूण दुसऱ्याच खिणाक ताचें 
मन शिरशिरलें . ट्रकार वचप म्हळ्यार जाणा जावन जीव त्रासांत घालून घेवप . सगलेच 
ड्रायव्हर सभावान बरे आसतातूच अशें ना . असो विचार तकलेत येना फुडयां तें ट्रकाक 
फाट करून उबें रावलें . ट्रक लागी पावलो तसो ड्रायव्हरान ताका हॉर्न मारलो . पूण तें 
तश्शें उबें रावलें आनी ट्रक गडगड घालीत मुखार गेलो . ट्रक गेलो तसो आपणे पिशेपणां 
केली अशें ताका दिसपाक लागले . कितें जाता तें जावं आशिल्लें . आपणे ट्रकाक हात 
दाखोवपाचो अशें ताका वगीच दिसपाक लागले . बेश्टो आपणे चान्स वगडायलो 
ताणे आपणाकूच दोश दिलो . आतां मात कोणूय आयलो जाल्यार हात दाखोवपूच अशें 
येवजून रस्त्यावसल्यान फुडो करून तें उबें रावले . 

काळोख दाट जायत वता तशें ताच्या काळजांत भिरांतेन कलकलपाक लागले . 
आलतड ना आनी पलतडूय ना अशी ताची गत जाल्ली . कितें करचें ताका कांयच समजना 
अशें जाल्ले . इतले म्हणसर रस्त्यान एक मोटारसायकल आयली . बुडटल्याक काडयेचो 
आदार मेळचो अशें कांचनाक दिसले . फाटी फुडें पळयनासतना ताणे आपणालो हात 
दाखयलो . ताच्या मुखार येवन मोटारसायकल थांबली . 

' खंय वयता ? ' एक खणखणीत आवाज कांचनाच्या कानार पडलो . हॅल्मेटाक 
लागून ताचे मुखामळ दिश्टी पडनाशिल्ले . 

' मडगांवां ... ' 
' हांव वचना मडगांवां ... ' अशें म्हणून तो वचपाक सोदी . 

' खंय पावता थंय मेरेन व्हर ... बस चुकली म्हाका ' - अचकीत ताच्या तोंडांतल्यान 
उतरां भायर सरली . 

' यो तर बस ' ताणे बसपाक सांगिनाफुडें कांचन ताचे फाटल्यान बसलें आनी 
ताणे मोटारसायकल सोडली . 

' इतली रात कित्याक केली वचपाक ? ' 
' मावशेगेर गेल्ले हांव ... सातांची बस पयलींच गेली दिसता ? ' 
' ना . बंद पडल्या ती पेडाकडेन ... ' 

' आरे देवा ! ' म्हणून कांचनान हुस्कार सोडलो . धा - पंदरा मिनटांनी मोटारसायकल 
दोन रस्त्यार पावली आनी तो थांबलो . 

' हांव असो दाव्यान वतां ... उजव्यान गेला तो मडगांवचो रस्तो ' ताणे सांगले . 
' हांगासल्लयान वचपाक म्हाका किदेय मेळटलें न्हय ? ' 

' हांव किदें सांगू तुका ? पूण म्हाका दिसना ... ' ताणें अशें म्हणनां फुड्यां 
कांचनाक एकदम रडपाक आयलें . ताणे आपणाल्या तोंडाचेर ओडणी ओडली ... ' रडूं 
नाका ... तुज्यान एक करूं येता ... आयज तूं आमगेर राव आनी फाल्यां सकाळी चल ... 
सकाळी स वरांचेर बस आसा ' - ताणें अशें म्हणनाफुडें कांचनाच्या जिवाक मात्शें बरें 
दिसले . पूण ताचे तोंड उक्तें जालें ना . मोन्याभाशेन जावन ते थंयचे थंय घट जाल्ले . ताचो 
अवतार पळोवन तो समजलो आसुंये . तांणे कांचनाक परतें बसपाक कुरू केली . त्या 
बराबर फाटलो फुडलो विचार करिनासतना तें मोन्यांनी परतें बसले . 

मोटारसायकल गांवांत भितर सरली तशें कांचनाच्या पोटांत परतें कांपरें 
भरलें . खऱ्यांनीच देवमनीस हो . पूण घराकडेन तो कितें सांगतलो काय ? म्हाका खंयच्यान 

हाडलां म्हूण सांगतलो ? तांकां म्हजो दुबाव बी येवचो ना मूं ? ताची आवय आपणाक 
दुबावान 

पळोवची ना ? आनी ... आनी तो लग्न जाल्लो आसल्यार ताची बायल आपणाक 
घरांत घेतली मूं ? अशे विचार कांचनाच्या मनांत ध्रुवताले . इतले म्हणसर ताणें मोटारसायकल 
व्हरून एका धाकटुल्या घरामुखार उबी केली . ताणे कांचनाक देंवपाक सांगले आनी 
मोटारसायकल स्टैंडार काडली . भायलेवटेन आशिल्लया खांब्यावयले लायटीचो उजवाड 
घराचेर पडटालो . घराक भायल्यान कुलप आशिल्लें . बोल्सांत हात घालून ताणे चावी 
भायर काडली . कुलूप काडलें आनी दार उक्ते केलें . कांचनाक ताणे भितर येवपाक 
सांगले . घरांत भितर वचचे काय भायर रावचें तें कांचनाक येवजना जालें . 

' यो भितर यो ' - ताच्या आवाजा सरशीं तें गोंदळ्ळं आनी तशेंच भितर सरलें . 
ताणे भितरल्यान दाराक खिळी घाली आनी लायट पेटयली . कांचनाक खीणभर दिपवल्ले 
भशेन जालें . कितें घडटा ताका कांयच कळनाशिल्लें . ताणे आपणाली नदर घरांत घरभर 
भोंवडायली . सगलें सामान जळामळाक पडिल्ले . घराक दोनूच कुडी आशिल्लयो . भितरल्या 
कुडीक दार नाशिल्लें . ह्या घरांत बायलमनीस केन्नाच पावूक ना हाची गवाय मेळटाली . 

घरभर नदर भोंवडावन जातकीच कांचनान ताचेर नदर मारली . ताणे आपणाल्या 
हातांत आशिल्ली पोती खुंटयेक लायली आनी माथ्यावयलें हॅल्मेट काडले . ताचे तोंड आनी 
लांब रुंद कूड पळोवन कांचनाच्या दोळ्यांमुखार काळोख आयिल्ले भाशेन जालें . तो 
नावाडगो गुंड कामील आशिल्लो . कामिलाचो फोटू जायतेफावट ताणे पेपरार पळयल्लो . 
ताचें नांवूच आयकून सगली जाणा ताका थर्त भिवेताली . आतां जाल्यार कांचनाच्या तो 
सामकार उबो आशिल्लो . ताका पळोवन आपूण वागाचे घोलीत पाविल्ल्याचो कांचनाक 
भास जालो . ताच्या आंगाक शेळो घाम फुटलो . 

' बस मुगो ... उबें कित्याक ? ' कामिलान कुशीक आशिल्लं प्लास्टीकाचे कदेल 
ताचे वसल्यान धुकल्ले आनी तो भितर गेले . त्या बराबर दार काडून धांव मारची असो 
विचार खीणभर कांचनाच्या मनांत आयलो . पूण धांव मारून खंय वयतलें . कोण आसा 
वळखीचो ? वळख - पाळख नाशिल्लो गांव हो . गांवचे नांव लेगीत ताका खबर ना . मनीस 
वेंताक चुकल्यार वांवाक चुकता आनी वांवांक चुकल्यार गांवाक चुकता तशी गत 
कांचनाची जाल्ली . केन्ना चिंतूंक नाशिल्लें संकश्ट ताच्या सामकार उबे आशिल्ले . 

कांचनाचे पाय उबे राविल्लेकडेन बेश्टेच कडकडपाक लागले . अशेंच उबें रावले 
जाल्यार आपूण जमनीर पडटलें अशें ताका दिसले . देखून ते व्हडा कश्टांनी कदेलाचेर 
बसले . किदें करचें ताका कांयच सुचनाशिल्लं . ताची चिंतपाची शक्तूच निकामी जाल्ली . 

शुन्य नदरेन भितरले वटेन नदर लावन ते पळोवंक लागले . 

कामील हातपाय धुंवन कपडे बदलून भायर आयलो तेन्ना कांचनान वगीच 
हातपाय चोरून घेतले . ताणे आपणाली नदर जमनीचेर थीर केली . 

' नांव किदें म्हळे तुजे ? ' कामिलान विचारले . 

' कांचन ... ' व्हडा कश्टांनी भायर सरिल्लो घोगरो आवाज आयकून कामिलान 
कांचनाची गत वळखली . 

' हे पळय कांचन ... हांगा कसलोच भंय ना ... तुजें घर लागी आशिल्ले जाल्यार 
हांव तुका घराच व्हरून पावयता आशिल्लो ... पूण ताका उपाय ना ... बाथरूम भितर 
आसा ... हातपाय बी धुवपाचे आसल्यार चल ' कामिलान कांचनाक संवकळीचे जावचे 
म्हूण सांगलें . पूण कांचनाक ताच्या उलोवण्याचेर विस्वास बसलो ना . देखून ते तश्शें बसून 
रावलें . 

कामिलान खुंटयेक लायिल्ली पोती सकयल काडली . पोतयेंत हात घालून ताणे 
कागदाक गुठलायिल्ले पाव भायर काडले . एका डब्यात घालून ताणे भाजी हाडिल्ली . 

' एकलोच आशिल्ल्यान म्हाका रांदपाक वाज येता ... तुका भाजी पाव चलता 
मुगो ? ' 

' ना म्हाका भूक ना ... तूं खा ' - किदेंतरी उलोवंक जाय म्हूण कांचन उलयलें . 
“ वगीच सांगू नाका ... हांगा कसलेच परकीपण ना ... केन्ना किदें खाल्लं म्हूण देवाक खबर ' 

' खरेंच ... देवाच्यान तर म्हाका भूक लागूंना ' 
' मागीर उपाशींच न्हिदतलें ? ' 
' हय , इल्लं उदक मेळ्ळ्यार पुरो ... ' 
' उदक जाय जाल्यार भितर आसा ... तुका हांव फोर्स करीना ... ' अशें 

म्हणून 
कामिलान कांचना मुखारूच बसून खावपाक सुरवात केली . ताका खूब भूक लागिल्ली 
आसतली हे ताच्या खावपावेल्यान कळटालें . 

कामिलाचे खावन जालें तसो तो भितर वचून तोंड धुवन आयलो . पत्र्याच्या 
मेजार दवरिल्लयो दोन शेंदो ताणे ओडून काडल्यो . आपणाली शेंदरी थंयच भायरूच 
पातळायली . म्हेळे जाल् एक उशें काडून ते शेंदरेर शेवटिलें . दुसरी शेंदरी व्हरून ताणे 
भितर कांचना खातीर पातळायली . कांचनाक दिवपाखातीर ताचेकडेन दुसरें उशें 
नाशिल्ले . 

' चल तूं भितर वचून न्हीद ... हांव हांगा भायरूच न्हिदतां . ' कामिलान अशें 

म्हण्टकूच तें उठलें आनी भितर गेलें . वण्टीक तेंकोवन पातळायल्ले शेंदरेर तें वचून बसले . 

' लायट पालोवं ? ... काय तूं मागीर पालयता ? ' 

' आसूं ... लायट पालोवं नाका'- लायट पालोवं काय विचारतकूच ताका परतें 
कच्च जालें . 

' आनी हे पळय ... सुस्त न्हीद तूं ... हांगा कसलीच भिरांत ना ... गुड नायट ' अशें 
म्हणून कामील भायर गेलो . भायली लायट ताणे पालयली आंनी तो शेंदरेर आड पडलो . 
अशी तशी पांच मिनटां गेल्यांत आसतली . तो रोकडोच घोरेवपाक लागलो . 

कामील आड पडना फुड्यां घोरेता ते पळोवन कांचनाक अजाप दिसले . इतले 
बेगीन मनशाक कशी न्हीद पडु येता ? ताका कामिलाचो आनीक दुबाव मारलो . शेर्त हो 
नाटकां करता आसतलो . कामिलाची कितलीशींच कारस्थानां कांचनान आयकल्ली . ते 
भायर पेपरांनी वाचिल्ली . सगले लोक ताका भिरांकूळ गुंड म्हूण वळखताले . फाटल्या धा 
वर्सात जाल्लया कितल्याशाच मारामारीनी ताचो मुखेल हात आशिल्लो . कांचनाक ताची 
चड भिरांत दिसताली ती तो बायलांक पळोवन सामको पिसो जाता म्हूण . ताणे 
कितल्याश्याच बायलांचेर आनी चलयांचेर आगळीक केल्ली . आयज मेरेन कामिलाविशीं 
ते आयकुनूच जाणां आशिल्ले . ताचे फोटू पळयल्ले ते पेपरांनी . फोटवांत लेगीत तो 
भिरांकूळ दिसतालो . पूण आयज भिरांकूळ सपन पडचे आनी सपनांत कामील येवचो तेच 
भशेन ताच्या जिवितांत खरेपणान घडिल्लं . आपूण जावन तें ताच्या जाळांत पडिलें . कामील 
म्हळ्यार राकेस . तो आपणाक कसोच सोडचो ना हाची कांचनाक खबर आसली . 

खंयच्याय खिणांत कामील भितर सरूं येता आनी वागाभाशेन घुरी घालूं येता 
हे भिरांतेन तें दोळे उक्तेच दवरून बशिल्लं . सगली वायट वायट चिंतना ताचे मतींत 
येताली . कसली पाडी बुद्ध जाली आनी आपूण मावशेगेर रावले ना हाचो ताका पश्चाताप 
जालो . कामिलान ताका आपूण एकलोच रावतां अशें पयलींच सांगिल्ले जाल्यार तें ताचे 
वांगडा कशेंच येव , नाशिल्लें . पूण ' आयज आमगेर राव ' अशें सागून कामिलान आपणाक 
फटयले अशें ताका दिसपाक लागले . कांचनाक दिशिल्ले ताच्या घरांत जायती मनशां 
आसतली . पूण कामिलान आपणालें ज्युस्त सादोवन घेतलें अशें येवजून मनांतल्या मनांत 
तें कामिलाक खेपूंक लागले . 

सगली रात कांचनान थंयच एकेच सुवातेर बसून काडली . केन्ना एक फावट 
ताका दिसाचो उजवाड जाल्यार पुरो जालें . खंयच्या खिणाक कामील ताचेर घुरी 
घालीत तें सांगपाक जाय नाशिल्लें . ताचे दोळे न्हिदेन सामके जड जाल्ले . पूण भिरांतेन 

ताणे आपणाले दोळे उक्तेच दवरिल्ले . घडये कामील आपूण न्हिदपाची वाट पळयता 
आसतलो अशें येवजून ताचें आंग शिरशिरलें . 

रात मुयेचे गतीन उलगताली . कांचन परतें परतें घडयाळीचेर वरां पळयतालें . 
ज्युस्त साडे तीन वरांचेर शेजारचो एक कोंबो आडलो . त्या बराबर बाकीचेय कोंबे 
आड्डवपाक लागले . कोंब्याचे जागीन कांचनाक मात्सो धीर आयलो . कामील आजून 
घोरेतालो . आतां रोकडोच दीस जातलो अशें येवजून तें मात्शें आंग सोडून बसलें . ताच्या 
माथ्यावयले भिरांतेचे वजें इल्ले इल्ले सकयल देवतालें . अचकीत ताका केन्ना दोळो लागलो 
कांयच समजले ना . ताचो दोळो लागलो तशें तें सपनेलें ... कांचन शें बस स्टॉपार बशीक 
उबें रावलां ... इतले म्हणसर कामील सो रस्त्यान मोटारसायकलीन येता ... तें शें 
कामिलाक वळखता आनी रस्त्यावसल्यान फाट करून उबें रावता . कामील थंयच्यान एक 
फावट गेल्यार पुरो अशेंशें ताका जाता ... पूण तो मुखार वचनासतना मोटारसायकल 
हाडून ताच्या सामकार उबी करता ... कांचनाक सो ताका पळोवन थरथरो सुट्टा ... तें 
थंयच्यान पयस वचपाक सोदता ... ते पळोवन कामील मोटारसायकल स्टँडार काडटा ... 
कांचन शें धांवपाक लागता ... ताचे फाटल्यान कामील सो धांवता ... तें शें खर्शता ... 
धांवपाक ताची पावलांच उखलनांत ... इतले म्हणसर कामील सो ताच्या हाताक धरता ... 
आनी वोडीत मोटारसायकली वयल्यान घरा व्हरता ... कांचन शें आपणाक सोड म्हूण 
ताचे काकुळटेक येता ... पूण तो सो ताका सोडिना ... तें बोब मारपाक तोंड उक्ते 
करता ... पूण तो ताच्या तोंडार हात धरता ... कांचनाचे बळ कामिलामुखार सामकेंच उणे 
पडटा ... आनी फूल कशें तो ताका उबारून व्हरता ... मुखार कितें घडटलें तें येवजून शी 
ताका धुंवळ येता आनी तें शाबुदीभायर जाता . 

' कांचन उठ ... दीस जावपाचो जालो ' - कामिलाच्या आवाजान कांचन फडफडीत 
जागें जालें . तें सडसडीत उठून उबें रावलें . आपणाक पडिल्लं तें सपन आशिल्ले हे येवजून 
ताच्या जिवाक मेकळे मेकळे दिसले . 

न्हीद पडली मुगो ... ? ' - कामिलान ताच्या तोंडाक पळयत विचारलें , आपणाक 
न्हीद कशी पडली हे येवजून कांचनाक लज जाली . ताणे घडयाळीत पळयलें . साडे पांच 
वरां जाल्ली . 

' चल सडसडीत तोंड धूय ... आनी भायर सर ... हांव तुका दोन रस्त्यांर व्हरून 
पावयतां ' - कामिलान ताका ताकीद लायली आनी कांचनाच्या जिवाक साम 

ल्हव - ल्हव 
दिसपाक लागले . कामिलाविशींची भिरांत खंयचे खंय नाच जाली . 

ताणे नळ सोडलो आनी तोंड धुयलें . पर्सीतल्यान हारशी आनी फणी काडून 
केंस सारके केले . पांच - धा मिनटांभितर ते वचपाक तयार जालें . ' इतले बेगीन तुका 
उठोवचो नाशिल्लो ... पूण ... ' कामिलान दाराची खिळी काडटा आसतना म्हळे . ' पूण 
किदें ? ' कांचनान पयलेच फावट मेकळ्या आवाजान विचारले . ' म्हाका सगलो लोक 
वायट मनीस म्हूण वळखतात ... देखून लोक जागे जांवचे पयलींच तुका वाड्यावेल्यान 
भायर काडपाक जाय ... तूं म्हज्या वांगडा येवन रात , रातभर म्हज्या वांगडा रावलें तें 
पळोवन लोक वगीच दुबाव घेतले ... तुजेविशीं जायफाय उलयतले ... तातूंत तुजो कोणूय 
वळखीचो आसल्यार जालेंच मागीर . लोकांक खंय खबर हांव अडचल्लयांचे वाटेक वचना 


म्हूण ? ' 


कामिलाचे उलोवप आयकून कांचन सामकें अजाप जालें . हो खरोच कामील 
काय आनीक कोण ? असो खीणभर ताका दुबाव मारलो . पूण तो कामिलूच आशिल्लो . 

वाड्यावयले सगले लोक जागे जावचे पयलींच कामिलान कांचनाक 
मोटारसायकलीन व्हरून दोन रस्त्यार पावयलें . अजून सकाळची स वरं जावपाक धा 
मिनटां आशिल्ली . कामिलाचे उपकार कांचनाक कशे मानचे ते कळनां जालें . तें किदेंतरी 
म्हणपाक सोदी . पूण ताचे पयलींच मोटारसायकल परतून कामील रस्त्याक लागिल्लो . 
कांचनाक उपकार मानपाची संद लेगीत ताणे दिली ना . 

कामिलाभितर आशिल्ल्या मनशान कांचनाक अजापाचो धक्को दिल्लो . तो 
दिसतासर कांचन ताका फाटल्यान पळयत रावले . पळयत रावले ... 

पातकन्हाण 


राजून दनपार मेरेन सगली संवकळीची कामां सोपयली . आयज जेवण रांदपाचो 
वावर नाशिल्लो . आपणापुरतें ताणें रांदून दवरिल्लं . झाडपाची आनी पुसपाची कामां 
सोपिल्ली . देखून तो मेकळो जावन येवन हॉलांत बसलो . इतले बेगीन ताचे काम केन्नाच 
सोपनाशिल्लं . दनपारची कामां सोपली म्हण्टकीत ताची सांजची कामां सुरू जाताली . 

जिस्त वीस वर्सी जाली ही कामां तो नेमान करता . पूण केन्नाच वाजेंवना . तसो 
ताका वाजूय येना . फक्कत चार मनशांली कामां . ती करपाक आनी कसलो वाज ? 
उरफाटें ताका आपूण आपणाली घरचीच कामां करतां अशें दिसतालें . सुधाकर पात्रांव 
आनी निलिमाबायन लेगीत ताका परकी कसो मानलो ना . ती ताका घरचोच कसो 
लेखताली . राजून लेगीत सुरवातेक तांचो विस्वास जोडपाक जायती तकालस घेतिल्ली . 
सगली कामां तो वेवस्थित करतालो . खंयचेच काम राजूचेर सोपयलें आनी तें सारकें 
जालेंना अशें केन्नाच घडलेंना . ह्याच ताच्या गुणाक लागून ताणें दोगांयचीय काळजां 
थोड्याच दिसांभीतर जिखिल्ली . 

सुधाकर बँकेत कामाक आसता . निलिमाबाय इस्कोलांत शिकयता . चलो आनी 
चली दोगांय भुरगी इस्कोलांत शिकतात . हाका लागून चडसो वगत पुराय घर राजुच्याच 
ताब्यांत आसता . मागीर तो राजा कसो अख्ख्या घराचेर शेक गाजयता . पूण आयज 
बशिल्लेकडेनूच ताच्या जिवाक वेगळेच शें दिसपाक लागले . पुराय घर आपणाक खावपाक 
येता असो वगीच ताका भास जावपाक लागलो . 

सुधाकर पात्रांव आनी निलिमाबाय भुरग्यांक घेवन दिल्ली भोवंडेक गेल्यांत . आठ 
धा दीस तरी ती थंय उरतली . निलिमाबायक मदीं मदीं सुटी मेळटा . पूण पात्रांवांक 
केन्नाच सुटी मेळनां . आयताराक लेगीत तागेली कामां थारिल्ली आसतात . हाकालागून 
निलिमाबाय ताचेर वाजेता . तिका भोवपाक खूब आवडटा . पूण फाटल्या वीस वर्सात ती 
खंयच वचूंकनांत . खंयूय गेलींच जाल्यार दीस पडचे पयलीं घरा पावतात . देखून हे फावट 

पात्रावांन धा दिसांची रजा घेतल्या . भुरगीय आतां व्हडली जाल्यांत . तांकांय घरांत बसून 

बसून वाज येता . दिवाळेची सुटी आशिल्ल्यान निलिमाबायक रजा काडपाची गरज 
पडलीना . वचपाची सगली तयारी जातकीत निलिमाबायनूच राजूक विचारलें - ‘ वचूं मरे 
आमी ? घराकडेन पळयता मरे सगलें ? राजूक सुरवातेक बाय आपली फकणां करताशें 
दिसले . देखून तो हांसलो आनी ताणे फकणाचेर व्हेलें - ' कसली फकणां करता बाय ? ' 
' फकणां कसली रे ? खऱ्यानींच म्हण्टा हांव . ' 
' सगले म्हजेर पातयेवन वतली तुमी ? ' 
' हय तर ! तूं किदें परकी आसा आतां ? ' - बायचे उलोवणे आयकून राजूक आपूण 
सपनांत आशिल्लेवरी दिसले . जापसालकेच्या वोज्यान ताच्या पोटांत कलकल्ल्याभशेन 
जालेबगर रावले ना . इतलें व्हडले भरिल्लं घर आपणाकडेन सांबाळपाक जातलें ? असो 
दुबावूय ताच्या मनांत आयलो . 

आतां बशिल्लेकडेन ताका तो उगडास जालो आनी ताणें एक हुस्कार सोडलो . 
दनपारच्या जेवणाचो वगत जालो तसो तो जाग्यावेल्यान उठलो . किचनांत वचून ताणे 
आपणाक वाडून घेतले . पूण इतलोतेप ताका एकटो जेवपाची संवय नाशिल्ली . बायन आनी 
पात्रांवान ताका नोकर कसो केन्नाच वागयलो ना . जेवणाच्या वगतार लेगीत पात्रांव 
ताका एकाच जेवणाच्या मेजार जेवपाक आफयतालो . सगली वांगडाच जेवताली . खंय 
कितें घडले त्यो गजाली मागीर सगलीच सांगताली . हाका लागून गजालींनी आनी हासून 
हांसून जेवन केन्ना जाता तेच कळंनाशिल्लें . सदचेभशेन राजून वाडून घेतलें खरें . पूण 
ताका उंडीच वचनां जाली . तरीय सुटनां कामाक तो कसोतरी जेवलो . 

सांजवेळचें आतां कांयच काम उरूंक नाशिल्ले . दनपारचेच जेवण रातीकडेन 
जेवपाचे अशें येवजून तो परतो भायर आयलो . हरशी तो दिसूयभर किदें ना किदेंतरी 
करीत आसतालो . पूण आतां किदें करचें ताका कांयच येवजनां जालें . भायर हॉलांत 
येवन ताणे थंयचे थंय चार पासयो माल्ल्यो . एक न्हिद काडल्यार बरी दिसता अशें येवजून 
तो बद्द आपणाले कुडीत गेलो आनी आड पडलो . 

हिद पडटली म्हूण तो बरोच वगत पडून रावलो . ताका दनपारची न्हिदपाची 
संवय नाशिल्ली . हाकालागून ताका कशीच न्हिद येनां जाली . कांय वगत तो तसोच 

पडून 
कुशी परतीत रावलो . इतले म्हणसर ताका चावयांच्या घोंसाची याद जाली . निलिमाबायन 
ताचेकडेन दिल्लो चावयांचो घोंस ताणें भायरूच हॉलांत शोकेसीचेर दवरिल्लो.तो उठलो 
आनी बेगबेगीन भायर हॉलांत आयलो . धा - पंदरा चावयांचो घोस ताणे थंयचे - थंय वयर 

उडयलो आनी जिखून घेतलो.इतल्यो ह्यो चावयो खंयच्यो काय ? खंय - खंय लागतात 
यो लावन पळयल्यार बो दिसता अशें येवजून तो परतो भीतर गेलो . भितल्ले कुडीत 
न कपाटां लायनीन दवरिल्ली . राजून एक - एक चावी कपाटांक लावन पळोवपाक 
सुरवात 

केली.कपाटांच्यो सगल्यो चावयो त्या घोसाक आशिल्ल्यो . एका कपाटाक चावी 
बागली तशें ताणें तें उक्तं केलें . पात्रांवाचे सगले म्हत्वाचे पेपर आनी कागदां तातूंत 
शिल्ली . पळोवपासारखें भीतर कांय नाशिल्ले . ताणे ते वेवस्थीत धापलें आनी चावी केली . 
सरी चावी लावन दुसरें कपाट उक्तं केलें . ह्या कपाटाक भीतर आनीक खण आशिल्ले . 
तल्ल्या खणाक खंयची चावी लागता ती पळोवपाक ताणे एक एक चावी लावपाक 
पुरवात केली . एक चावी जिस्त लागली आनी खण उक्तो जालो . तातूंत किदें आसा तें 
ळोवपाक ताणे भीतर हात घातलो . पळय जाल्यार भीतर पयशांची बंडलां आशिल्ली . 
गल्यो शंबरांच्योच नोटो . ती नोटींची बंडलां पळोवन ताचें आंग वगीच शिरशिरले . ताणे 
० आशिल्ली तशी परती भीतर दवरली आनी चावी घुवंडायली . दुसऱ्या खणांत किदें 
सा तें पळोवपाक ताणे दुसरो खण उक्तो केलो . पळय जाल्यार बायल्यो सगल्यो 
गराच्यो वस्ती तातूंत भीतर आशिल्ल्यो . बायन वतनां फक्कत गरजेचेच भांगर आंगार 
तिल्लें . बाकिचे सगले कपाटांतूच भीतर दवरिल्ले . त्यो भांगराच्यो वस्ती राजून पळयल्ल्यो 
ानी तोय खण ताणें धांपलो आनी चावी घुवंडायली . कपाटाक चावी करून चावयांचो 
स घेवन तो परतो भायर हॉलांत आयलो . हातांतलो चावयांचो घोंस घट्ट धरून तो 
वन भायर बसलो . 

सुधाकर पात्रांव खूब पयशेकार हे राजू जाणां आशिल्लो . पूण तो घरांत पयशे 
वरता हे ताका खबर नाशिल्लं . बँकेत काम करता म्हळ्यार सगले पयशे बँकेतूच दवरता 
सतलो अशें ताका दिशिल्लें . राजूक दर म्हयन्याक कामाचे एक हजार रूपया मेळटाले . 
ताणे तश्शे जमोवन दवरिल्ले . ताका कसलोच खर्च नाशिल्लो . पयशे कोणाक 

धाडून 
देतलो म्हळ्यार ताची नात्यांतलीय कोण मनशां नाशिल्ली . ताचे पिरायेचो हिशोब 
आशिल्ल्यान आपणाली पिराय कितली जाल्या आसतली हे ताका सारकेंच खबर 
अदमासान चाळीस 

पंचेचाळीस तरी जाल्या आसतली अशें ताका 
सतालें . आपणाक हांगा आसरो मेळ्ळा तो व्हडलो अशें येवजून ताणे लग्नाचो लेगीत 
चार करूंक नाशिल्लो . मनांत जायतें दिसताले पूण कोणाक उलोवन दाखयतलो 
खून सगल्यो उमेदी ताका भितल्ले भीतर जिरोवच्यो पडटाल्यो . 

येवजीता आसताना परतोय ताच्या मनात विचार आयलो . आजून आपणाली 


शिल्लं . पूण 

पिराय चड जांवकना . चिंतल्यार आजून मेरेन आपणाच्यान लग्न जावन बरे भशे 
संवसार करूं येता . आनी जोगूल कसो एक विचित्र विचार ताचे तकलेंत भीत 
सल्लो.पात्रांव आनी निलिमाबाय आनीक आठ - धा दीस तरी परतीं येवपाची आस्त ना 
मजगतीं सगले हाताक मेळटा तें घेवन हांगासल्ल्यान पळून गेल्यार कशें ? कितलो तें 
काडपाचो नोकर म्हूण हांगाच ? जाण्टेपणांत मागीर आपणाक कोण पळयतलो 
हातपाय घोळटासर बरें . जायतो वगत बसून ताणें बरेंच चिंतलें . ताच्या चिंतनानी देवचा 
रिगलो . ताणें निश्चेव केलो . हय तशेंच केल्यार बरें . आयती बरी संद मेळ्ळ्या . असल 
संद परती मेळत सांगपाक जांयना . निश्चेव पक्को जालो तसो तो बशिल्लो थंयच्यान अळं 
उठलो . परत एकफावट ताणें चावयांच्या घोंसावसल्यान पळयलें आनी खिणाचोय वग 
लांय नासताना तो परतो भीतर सल्लो . 

ताणें मदल्या कपाटाच्यो चावयो काडल्यो आनी कपाटाचे भितल्ले खण उत्ते 
केले . सगली नोटांची बंडला आनी आशि - नाशिल्लं भांगर ताणें भायर काडलें . तागेल्य 
सामानाची एक म्हेळीशी पोती आशिल्ली . ते पोतयेंत ताणें तें भांगर आनी पयशांच् 
नोटांची बंडलां भीतर भल्ली . तागेले कामाचे जमिल्ले पयशे आशिल्ले तेय ताणे भीत 
उडयले . वयल्यान आपणाले गरजेचे आनी बरेशे कपडे भल्ले . ताणे घड्याळीवसल्या 
पळयलें . सांजवेळची चार वरां जावन गेल्ली . भरिल्ली पोती घेवन तो हॉलांत आयलो . आत 
ताका कितेंच चिंतपाक इल्लोय वगत नाशिल्लो . केन्ना एक फावट ह्या वाठारांतल्यांन भाय 
पावल्यार पुरो अशें जाल्लं . घराचे फुडलें दार उक्तं करून तो भायर सल्लो . दारांतूच उद 
रावन ताणें सभोंवतणी नदर माल्ली . आपणाक कोणूय पळयत म्हूण ताका वगीच भिरां 
दिसली . पूण कोणाचीच जाग नाशिल्ली . ताणें भायल्यान दार धांपलें आनी चावी केर्ल 
चावयांच्या घोंसाचे किदें करचें ताका खीणभर कांयच येवजलें ना . देखून ताणे व 
चावयांचो घोंस काडून पोतयेंत भीतर वडयलो . 

पोती सांबाळीत तो तसोच मुखेल रस्त्यार आयलो . थंय हरशी बस स्टॉ 
आशिल्लो . पूण वळखिचो कोणूय मेळत वा पळयत म्हूण तो तसोच चलत फुडल्या स्टॉपा 
गेलो . रस्त्यान जायत्यो मोटारी येताल्यो आनी वताल्यो.अकस्मात कोणीय वळखिर 
मेळत म्हूण ताका भिरांत दिसताली . हरशी म्हूण आपणे केल्ल्या कर्माक लागून ताच 
पोटांत कलकलतालें . 

बस स्टॉपार आनीक कोणूच नाशिल्लो . बसपाक सुवात आशिल्ली . पूण 
खांब्याचो आदार घेवन तसोच उबो रावलो . इतलो वगत ताणे पळून खंय वचपाचे 

विजूक नाशिल्लं . ताचे वळखिचोय कोण नाशिल्लो . आपणाक कोणूच वळखचोना अशी 
सुवात 

खंय मेळत काय ? बसीर चडल्या उपरांत कंडक्टर खंय वता काय विचारतलो . 
का सट्ट करून सांगपाक जाय . मुंबय गेल्यार कशें ? हय . बरी सुवात . मुंबय लाखांनी 
सोक रावतात खंय . थंय कोणाक कोण वळखना . राजून टी . वी . चेर मुंबय पळयल्ली . 
यचे लोक फुटपाथीचेर लेगीत रावतात . तांचे मदीं आपूण वचून रावलों जाल्यार 
कोणाकूच दुबाव येवचोना . अशें येवजून ताका खीणभर बरें दिसले . 

इतले म्हणसर एक बस आयली . राजूक पळोवन ड्रायवरान बसीचो ब्रेक 
लायलो . कंडक्टरान हात हालोवन ताका विचारलें - ' येवपाचो ? ' . ' ना . चला तुमी ' . 
राजूलें सारकें बरें थारूक नाशिल्लं . तो येना ते पळोवन कंडक्टरान ताका कसलीतरी 
II ळ घाली आनी बस गेली . बस गेली तशे राजूक चुरचुरे पडले . काय बरी बस सोडली . 
खरें म्हळ्यार जाता तितले बेगीन हांगासल्ल्यान पळपाक जाय आशिल्ले . कोणीय वळखीचो 
मेळ्ळ्यार जालेंच मागीर . आतां येता ती बस कशीच सोडप ना अशें येवजून तो फुडलें 
चेतपाक लागलो . 

येवजितानां ताका अचकीत प्रस्न पडलो . हे आपूण करतां तें सारखें मूं ? 
आपणाले किदेंय चुकनां मूं ? ताच्या मनात विचारांचे घेर्रर्र सुरू जालें . ताचें एक मन 
सांगताले - ' तू करता तें सारखें . हीच संद बरी आसा . ' जाल्यार दुसरे मन सांगताले 
तुजे चुकता . ' आनी दुसरें मन इल्ले इल्ले बळिश्ट जावपाक लागले . तें आड्डेवन ताका 
जाप विचारपाक लागले .... " कितलो सुवार्थी रे तूं ? कितल्या विस्वासान निलिमाबायन 
तुजेकडेन चावयांचो घोंस सोपयल्लो . त्या विस्वासाचो असो घात करतलो ? ' 
मागीर किदें करपाचे ? ' - पयले मन आपलें तें खरें म्हणपाक सोदी . 
किदें करपाचे म्हळ्यार ? आपूण विस्वासाक पात्र आसां अशें दाखोवन दिवपाचे . काय 
बरी तुकां संद आसा . आनी ताणी तुजें किदें वायट केला म्हूण तूं असो तांकां लुटपाक 
सोदता ? घडये तुजी परिक्षा पळोवपाक ती सगलें तुजेर सोपोवन गेल्या आसतली . इतलो 
तरी विचार केला तुवे ? ' 

राजूच्या मनांतलो संघर्ष चालू आसताना आनीक एक बस गेली . बस केन्ना 
लागी पावली आनी पयस गेली तें ताका कळ्ळेच ना . खरेंच पात्रांवान आनी निलिमाबायन 
राजूचे कांयच वायट करूंकना . उरफाट सगलें बरेंच केला . राजूच्या दोळ्यांमुखार 
आपलो इतिहास उबो रावलो . तो एका हॉटेलांत काम करतालो . खूब भुरगेपणांत सावन 
तो त्या हॉटेलांत कामाक आशिल्लो . थंय तो केन्ना आनी कसो पावलो तें लेगीत ताका 


६ ९ 


उगडास नाशिल्लें . हॉटेलांत ताका मरसर काम करचें पडटालें . बसन दिसलें म्हूण 
बसपाक मेळंनाशिल्लं . वा रातचे दोळे जड जाले म्हूण न्हिदपाक मेळंनाशिल्लं . त्या भायर 
उरिल्ले आनी बेळशेल्ले जेवण खावन दीस काडचे पडटाले . तोंड उक्तं करून कांयच परतें 
विचारपाची माणसुकी नाशिल्ली . पात्रांव सामकोच राकेस कसो आगार धावून येतालो . 
पगार मेळपाचें जाल्यार नावूच नाशिल्लें . राजूक जाल्यार सदांच तो थोमणे मारतालो - 
' तुकां हांवेन विकतो घेतला तो उबो रावून पळोवपाक न्हय.काम करपाक . समजलो ? ' 

पात्रांवाच्या ह्या उलोवण्याचो राजूक बोध जांय नाशिल्लो . पूण उपरांत ताका इल्ले 
इल्लं समजुपाक लागले . आपणाक पयशांखातीर कोणेतरी विकला आसतलो हाची 
ताका खात्री जाली . आपूण आसां ती बंदखण अशें ताका दिसपाक लागले . थंयच्यान 
कसोतरी भायर सरपाक जाय अशें तो सदांच येवजितालो . एकदीस ताच्या हातांतल्या 
ट्रेंत आशिल्ली दोन च्याची कपां निसरून सकयल पडली . तेन्ना पात्रांव रागान सामको 
तांबडो जालो आनी राजूच्या भेंडार ताणें ' चलूंक लाग ' म्हूण एक खोट घातली.राजून तेच 
निमीत धल्ले आनी तो थंयच्यान भायर सल्लो . पाय व्हरतात तसो तो चलत रावलो . चलता 

चलतां तो खूब पयस पावलो . पूण मुखार खंय वचपाचें तें ताका सुचनां जालें . अख्खें 
मळब आपणाक गिळपाक पळयता असो खीणभर ताका भास जालो . तेन्नाच देवमनीस 
कसो सुधाकर पात्रांव ताका मेळ्ळो . ताणें ताची वासपूस केली . ताणें ताका आपणागेर 
कामाक दवरपाची तयारी दाखयली . तेन्ना राजूक तेय अवस्थेत खूब खुशालकाय जाल्ली . 
इतलो तेंप तो मोनजातीचीच जीण जगिल्लो . मनशाचे जिवीत म्हळ्यार किदें तें ताणे 
सगल्यांत पयलीं हांगाच पळयलें . 

सुधाकर पात्रांव आनी निलिमाबाय दोगांय भांगर मनशां , असल्या मनशांचो 
विस्वासघात म्हळ्यार व्हडलें पातक . ह्याच्याकूय व्हडलें पातक आसुंकूच शकना . निलिमाबायन 
कितल्या विस्वासान ताचेकडेन चावयो सोपयल्ल्यो ताचो ताका उगडास जालो . ती ताका 
घरचोच कशी मानताली . आनी आपूण असो खाल्ल्या पानार हळशीक करपाक कसो 
मुखार सल्लों तें येवजून ताका स्वताचीच लज दिसली . ना अशें जावपाक फावोना . ताणे 
आपणाकूच समजायलो . इतले म्हणसर रस्त्यान एक जीप येता ती ताणे पळयली . शेर्त 
पुलीसांली जीप . हय पुलीसांलीच ती . ताणें उबो राविल्लेकडेन आपणालें आंग जाता तितलें 
चोरून घेतले . पुलीसांल्या जीपीवसल्यान उक्त्या मनान पळोवप ताका शक्य जालेंना . जीप 
स्टॉप फाटी वुडोवन मुखार गेली तशें ताणें जीपीवसल्यान पळयलें . पुलीसांनी कोणाकतरी 
चपाटून धरून हाडिल्लो . तें पळोवन ताच्या आंगार शिरर्र करून कांटो उबो रावलो . 

म्हजीय अशी विपश्टा जाली जाल्यार ? ना ... अशें जावपाक फावोना . ताचे विचार परते 
धुंवले ... आपणालें कितेंतरी चुकता हाची ताका जाणवीक जाली . आनीक एक बस येवन 
केन्ना थांबली तें ताका कळ्ळेच ना . ' येवपाचो रे ? ' कंडक्टरान ताचेवसल्यान बोट 
दाखोवन विचारलें . ' ना ' राजून रोकडीच परती जाप दिली . बस जाग्यावयली हाल्ली तशें 
राजून चिंतलें . आतां आनी हांगा रावप ना . ताणे हातांतली पोती सासपून पळयली आनी 
आयिल्ले वाटेन तो परतो चलपाक लागलो . येता आसताना तो भिरांतेन सो आयिल्लो . पूण 
आतां ताच्या मनांत भिरांत नाशिल्ली . 

नेटान पावलां उडयत तो परतो घराकडेन आयलो . ताणें भायल्यान एकफावट 
जाग घेतली . पोतयेंत वडयल्ल्यो चावयो सासपून भायर काडल्यो . फुडल्या दाराच्या 
कुलपाची चावी काडून दार उक्तं केलें . भीतर सल्लो आनी ताणे दाराक भितल्ल्यान खिळी 
घातली . भीतर वचपाक ध्रुवता आसताना ताची नदर वण्टीवेल्या फोटवाचेर पडली . 
सुधाकर पात्रावांच्या बापायचो फोटो सामको जिव्या मनशाभशेन दिसतालो . ताणे आपणाक 
पळयलो अशें राजूक वगीच दिसपाक लागले . पूण थंय चड लक्ष दींनासताना तो नेटान 
भीतर सल्लो . कपाटाची चावी काडून ताणे पयशांची बंडलां आनी सगल्यो भांगराच्यो वस्ती 
आशिल्ल्यो तश्श्यो परत्यो जाग्यार दवरल्यो . कपाटाक वेवस्थित चावी करून तो आपणाल्या 
रूमांत आयलो . तिनसांजची सात वरां जाल्ली . सगलें सामान चोरून घेवन वता आसताना 
ताका व्हडलीशी भिरांत दिसूंक नाशिल्ली . पूण आतां आपूण पातकांतल्यांन सुटलों अशें 
दिसून लेगीत ताचें काळीज भितल्ल्यान थरथरतालें . घामान ताचे सगलें आंग चिकचिकीत 
जाल्लं . केन्ना एक फावट आपूण आंगार उदक रकयतां अशें ताका जाल्ले . 

साबाण आनी तुवालो घेवन ताकतिकेन तो बाथरूमांत गेलो . थंड उदकाचो 
शावर चालू करून ताणें तें उदक आपल्या आंगार घेतले . ते बराबर ताच्या जिवाक बरें 
दिसले . आपणाक दशिल्लं पातक इल्ले - इल्ल व्हावून वता अशें ताका दिसपाक लागले . 
आनी कुडी वांगडा मन लेगीत पुरायेन नितळ जायसर तो न्हायत रावलो . 

नशिबाचो खेळ 


' तुगेल्यो कितेंय अपेक्षा आसल्यार सांग ' . सुदेशान मिनाक जायते प्रस्न विचारल्या 
उपरांत सांगलें . तेन्ना मिनाक ताका सट्ट करून सांगचे अशें दिशिल्लें . पूण इतले बेगीन 
सांगल्यार आपणाली हुतहुतेपणां जातली अशें ताका दिसलें आनी तकली सकयल घालून 
तें तशेंच बसून रावलें . 

' बरें तर ... येतात आमी ' मिना कांयच उलयना ते पळोवन सुदेशान म्हळे . तेन्ना 
मिनान तकली वयर काडून सुदेशावसल्यान पळयलें . ताका ‘ बरें ' म्हणपाचे आसलें , पूण 
लजेन ताका उतर फुटले ना . सुदेश तें ज्युस्त वळखलो . ताणे परत एक फावट मिनाक 
' बरें येतां ' म्हळे आनी तो जाण्टेली बशिल्ली थंय परतो हॉलांत आयलो . 

सुदेशाक मिना मानवल्लं . तें दिसपाकूय बरें आशिल्लें . अपेक्षेप्रमाण ताका शिक्षणूय 
आशिल्लें . गरजेपुरत्यो हेर सगल्यो गजालीय ताका कळटाल्यो . देखून ताणे आपणाली 
पसंती कळोवपाक वगत लायलो ना . 

दुसरे वटेन मिनाच्या जिवाक चिटमिटे पडिल्ले . काय बरी सुदेशान ताका अपेक्षा 
विचारपाची संद दिल्ली . पूण तें वगीच रावलें . आपणे काय बरी संद वगडायली अशें ताका 
दिसले . ताच्यो अपेक्षा व्हडल्यो कांयच नाशिल्लयो . फक्कत सुदेशाक ताका एक अट 
घालपाची आशिल्ली . ती अट म्हळ्यार लग्न जाले उपरांत सुदेशान मोटार चलोवपाक 
जायना . पूण तेन्ना लजेन ताचे तोंडूच उक्तें जालें ना . 

मिना मोटारीक थर्त भियतालें . जंय चड मोटारी आसात थंय तें वचनाशिल्ले . 
मोटारी ह्यो मनशांक मारून उडोवपाखातीर आसतात अशी भुरगेपणांतूच ताची समजूत 
जाल्ली . हे गजालीक तशेंच कारण आशिल्लें . भुरगेपणांत शिकता आसतना ताणें एक 
विचित्र अपघात पळयल्लो . तांची शाळा मुखेल रस्त्याक तेंकुनूच आशिल्ली . हाका लागून 
रस्त्यावेल्यान येवपी वचपी गाडयो भुरग्यांक शाळेत बशिल्लया जाग्यार सावन दिश्टी 
पडटाल्यो . एक दीस अकस्मात व्हडलो आवाज जालो . एक ट्रक आनी धाकली मोटार 

हांचे मदी अपघात जावन तीन मनशां जाग्यारूच सोपिल्ली . अपघात पळोवपाक मास्तरावांगडा 
भुरगीय धावून रस्त्याकडेन गेल्ली . तांचेमदीं धाकटुलें मिनाय आशिल्लें . रक्तान भरिल्लयो 
मेल्लया मनशांच्यो कुडी तें पयलेच फावट पळयतालें . ताका तो देखाव पळोवन थंयच धुंवळ 
आयली . मुखार कितें जालें तें ताका कांयच कळ्ळे ना . तें जेन्ना शितिदांत आयलें तेन्ना 
ते घराकडेन आशिल्ले . घरांतली सगली मनशां आनी शेजारी ताचे भोंवतणी जमिल्ली . त्या 
दिसा सावन मिनान मोटारींचो सामकोच कांच घेतिल्लो . मोटार ताका दोळ्यांमुखार 
नाका आशिल्ली . मोटारीत बसपाक तें भितालें . सोयांगेर वता आसतना सुटना कामाक 
ताका बशीर वच्चें पडटालें . मागीर थरिल्ले सुवातेर पावतासर दोळे धांपून तें आवयक घट्ट 
धरून रावतालें . 

मिना व्हड जालें तरीय मोटारीविशींची ताची भिरांत गेली ना . इस्कोलाक वता 
आसतना तांकां एक रस्तो हुपून पलतडीन वचचे पडटालें . ताका लागून मिनाक भोंगू ते 
इस्कोल अशें जातालें . ताचे आठवी मेरेन शिकून जायसर ताची आवय ताका रस्तो हुपून 
इस्कोलांत पावयताली . उपरांत तें हेर भुरग्यांचो हात धरून रस्तो हुपतालें . पूण रस्तो 
हुपून जायसर ताच्या काळजांत कलकलतालें . मुखार तें कॉलेजीत पावलें , पूण ताचो 
सभाव इल्लोय बदल्लो ना . 

आतां तें लग्नाचे जाल्ले . सुदेशाची सोयरीक ताका आयिल्ली . सुदेश एके बँकेत 
काम करतालो . मिनाच्या घरच्यांनी सुदेशाची पुराय खबर काडिल्ली . सुदेश मिनाक 
मानवल्लो . पूण एकूच गजाल ताच्या मनासारकी नाशिल्ली . ती म्हळ्यार सुदेश बँकेत 
कामाक वतना आपणाले मोटारीन वतालो आनी मोटारीन येतालो . हे मोटारीचे एक 
व्यसन सोडलें जाल्यार सुदेशाक आनीक कसलेच व्यसन नाशिल्लें . जेन्ना . सुदेशान ताका 
नाच्यो अपेक्षा विचारिल्लयो तेन्ना ताका सट्ट करून म्हणचे अशें दिशिल्ले - ' म्हजी एकूच 
अट आसा . लग्न जाले उपरांत तुवें मोटारीन भोवप ना . ' पूण ताचे तोंडूच उक्तें जालें ना . 
आनी अट घालपाची तशीच उरली . पूण ताणें मनांतल्या मनांत गांठ मारली लग्न जालें 
हणटकीच पयलीं सुदेशाक अट घालप . मागीर ताका मोटारीन भोवपाक दिवप ना . 

लग्न जालें म्हणटकीच नव्यो व्हंकलो नवीं नवीं सपनां पळयतात . पूण मिनाचे 
लग्न जालें तरीय दिसपाक जाय तितली खुशालकाय ताच्या मुखामळार दीसं नाशिल्ली . 
सुदेशाक खंय तरी पयसुल्ले सुवातेर हनीमुनाक वचपाचे आशिल्लें . पूण मिनाक ताचो 
वेचार आवडूंक नाशिल्लो . तरीय सुदेशाक वायट दिसत वा ताचो विरूस जायत देखून 
गाणे कांयच म्हळे ना . पूण जेन्ना सुदेशान मोटारीन या म्हळे तेन्ना मात ताणें सामकेच 

कानार हात धरले . 

' ना ... ना ... मोटार व्हरपाक जायना ' - ताणें हट्टाक पेटून सांगलें . 
' आगो मोटार म्हज्या सामकी हातार बसल्या ' . 
' ना ... ना . आमी ट्रेनीन वचुंया . ' 

' बरें तर . तुजी इत्सा'- अशें म्हणून सुदेश ट्रेनीन वचपाक तयार जालो . तें 
पळोवन मिनाक मात्शे बरे दिसले . ताका संद पळोवन सुदेशाक अट घालपाची आशिल्ली . 
देखून ती संद येवपाची तें वाट पळयतालें . 

हनीमुनाक गेल्लेकडेन तांणी जायत्यो गजाली केल्यो . फुडाराची जायती सपनां 
रंगयली . आपणाक संद मेळटा अशें दिसतकूच मिनान ल्हवूच सुदेशाचो हात हातांत 
घेतलो . तें आपणाक कितें तरी सांगपाक सोदता हे कळपाक सुदेशाक वगत लागलो ना . 

' तूं कितें सांगपाक सोदता ? ' सुदेशान ताका विचारलें . 
' सुदेश म्हजी एक अट आसा ' . 
' कसली ती ? 
' तूं आयकतलो ? रागार जावचो ना ? ' 
' हांव रागार कित्याक जातलों ? ' 
' सुदेश म्हाका मोटारीची खूब भिरांत दिसता . ' 
' आगो पिशा , मोटारीक कित्याक भिवपाक जाय ? ' 
' हांव नकळो . पूण म्हाका भिरांत दिसता . ' 
' मागीर हांव कितें करूं ? ' 
' तूं मोटार चलोवं नाका ' . 
' आगो .. पूण ? ' 
' प्लीज , म्हजेखातीर ... ' 

' तूं अपघात जायत म्हूण भिता मुगो ? आगो हांव फाटली पंदरा वर्सी जाली 
मोटार चलयतां . पूण अजून हांवें मोटार खंय तेंकोवं लेगीत ना . अपघात जावपाचो 
सोडूच ... 

' तेन्नाची गजाल वेगळी ... ' 
' आनी आतां अशें कितें जालां तर ? ' 
आतां मोटारी खूब वाडल्यात ... दर दिसा एक तरी वायट खबर आसता ! ' 
' मागीर हांवें कामाक कशें वचपाचे ... ? ' 

' बशीन चल ... ' 
' बशीन ... ? ' 
' म्हजेखातीर ... प्लीज ' . 

' बरें आसा ' - हनीमुनाचो मुड इबाडचो न्हय म्हूण सुदेशान मिनाचे सांगणे मान्य 
केलें . सुदेशान आपणालें आयकून घेतलें देखून मिनाय मनांतल्यान खोशी जालें . 

लग्नाच्या निमतान सुदेशान एका म्हयन्याची सुटी घेतिल्ली . सगल्या बोवाळांत 
एक म्हयनो कसो उलगलो कांयच समजले ना . सोयरिकेन जुळोवन हाडिल्लं लग्न जावन 
लेगीत मिनान ताचें काळीज जिखून घेतिल्लं . तशें मिनाचेंय काळीज ताणें चोरिल्ले . तांची 
वळख जावन फक्कत म्हयनो देड म्हयनो जाल्लो खरो , पूण दोगांकूय तशें दिसनाशिल्लं . 
उरफाटें दोगांकूय आपणाली वळख खूब पोरणी आसा अशें दिसतालें . म्हयनोभर ती खूब 
भोवली . लागींच्या सोयऱ्यांगेर वचूंन आयली . दोगांकूय नव्यो नव्यो वळखी जाल्यो . इतले 
मजगतीं , ती दोगांय एकामेकांत पुराय भरसून गेली . 

सुटी सोपिल्लयाची खबर सुदेशान मिनाक सांगली तेन्ना ती आयकून मिनान 
तोंड वांकडे केले . सुटी केन्ना सोपचीच न्हय अशें ताका दिसतालें , तरीय पिशांभशेन तें 
उलयलेंच 

' आनीक थोडे दीस रावपाक मेळचे ना ? ' 

' आनीक थोडे दीस ? म्हयनोभर रावलों मुगो ! ' - सुदेशान मिनाक समजावपाक 
म्हूण म्हळे . खरे म्हळ्यार ताकाय कामाक वचपाक भायर सरचे म्हळ्यार जिवार येतालें . 
पूण चुकोवंक कशें मेळटले ? देखून सगली तयारी आदल्या दिसाच ताणे करून दवरली . 

दुसऱ्या दिसा सकाळी फुडेंच सुदेश कामाक वचपाक भायर सरून गेलो . तो 
मोटार घेवन गेला हे मिनाक उपरांत कळ्ळे . आपणाले अटीचो ताका परत उगडास 
करून दिवपाक तें विसरिल्लें . सुदेशाकूय तो उगडास आशिल्लो काय नाशिल्लो देवाक 
खबर . हरशी म्हूण गाडयेची ताका सामकी संवय जाल्ली . सांगाताक मोटार नासली 
म्हणटकीच ताच्या जिवाक चिटमिटे पडटाले . कितें तरी चुकिल्लेवरी ताका दिसतालें . जशें 
कितें मोटार हो ताचे जिणेचो एक वांटोच जाल्लो . पूण मिनाक मात ताची मोटार म्हळ्यार 
सवत कशी दिसताली . सुदेश मोटार घेवन कामाक गेलो आनी ताचे कित्याचेरूच मन 
लागना जालें . दनपार जावचे पयलींच तें सुदेश परतो येवपाची वाट पळोवंक लागले . ताचे 
मांयच्या ही गजाल लक्षात येवपाक कळाव लागलो ना . दनपारच्या जेवणाचो वगत जाल्लो . 
मांयन ताका ल्हवूच थोमणो मारलो ... 

' जेवपाक यो तूं आतां ... तो येतलो सांजचो . ' आपणाल्या मनांतले भाव मायक 
कळ्ळे ते पळोवन मिनाक लज जाली . मोन्यांनी ते जनेलाकडल्यान फाटीं सरलें आनी 
डायनींग रूमांत भितर सरलें . 

ज्युस्त सांजच्या स वरांचेर सुदेश घरांत भितर सरलो . मिना पयलींच फुगून 
बशिल् . ताका पळोवन तें आनीक मात्शे फुगले . ही गजाल सुदेशाच्या लक्षांत आयली तशें 
ताणे मिनाक विचारलें 

' मिना , कितें जालें ? ' 
' सुदेश तुवें म्हाका उतर दिल्लं ! 
' कसलें तें ? ' 
' कामाक वतना मोटार व्हरचो ना म्हूण ? ' 
' आगो कसली भुरगेपणां करता ... ? कितली वर्सी जाली हांव मोटार चलयतां ! ' 
' इतलीं वर्सी चलयली ती पुरो जाली . आतां आनीक नाका . ' 
' लोक कितें म्हण्टलो ? ' 

' लोक कितेंय म्हणुंदी ... म्हाका खरेंच भिरांत दिसता रे ... ' अशें म्हणटनाच 
मिनाक रडपाक आयलें . ताका थातारता म्हणसर सुदेशाक नाका पुरो जालें . पूण ते 
कशेंच थारना ते पळोवन सुदेशान ताका परतें उतर दिलें- ‘ फाल्यांच्यान व्हरना हांव 
मोटार ' . ताणें अशें म्हणनाफुडें मिना रडपाचे थांबलें . इतलो वगत कांयच जावंक नाशिल्ले 
भशेन वातावरण एकदम बदल्लं आनी काळशी कुपां वचून चक्क वोत पडचे तशें जालें . 
खिणांत मिना सगले विसरून गेले . 

दुसऱ्या दिसा मिना आपलो दोळो सुदेशाचेर दवरून रावलें . ताची संवय एक 
फावट मोडपाक जाय . संवय एक फावट मोडली म्हण्टकीच मागीर भिरांत ना . सुदेश 
न्हेसलो आनी भायर सरता आसतना ताणें संवयेप्रमाण मोटारीचे चावयेक हात घालो 
तेन्ना मिनान ताका ज्युस्त धरलो . 

' सुदेश तुवे म्हाका काल कितें सांगिल्लं ? ' 
' म्हणटकीच तूं तुजो हट्ट सोडचें ना तर ? ' 
' म्हजो सोपूत आसा तुका ... परती मोटार व्हेली जाल्यार ... ' 

मिनान सोपूत घालो आनी सुदेशान चावी परती मेजार वडयली . तो तसोच 
भायर सरून गेलो . बस धरपाक चार - पांच मिनटां चलून वचचे पडटालें . बेगीन मेळटा 
ती बस धरून वचपाक जाय आशिल्ले मोटारीची संवय जाल्ल्यान ताची बशीची संवय 

मोडिल्ली . ते भायर बशी मदीं थारत थारत वतात आनी कामाक वगतार पावनात हाचोय 
अणभव ताणें पयलीं घेतिल्लो . 

सुदेश चलतूच बस स्टॉपालागसार पावलो . एक बस पयलींच येवन थारिल्ली . 
स्टॉपावयले लोक बशीत चडिल्ले . कंडक्टरान शिटीय मारिल्ली . बस वचपाक हाल्ली तसो 
सुदेशान हात वयर काडून कंडक्टराक राव म्हूण कुरू केली . धांवतूच तो बशी लागसार 
गेलो . वयर चडपाक ताणें पांय वयर दवरलो . तो हात धरपाक सोदी . इतले म्हणसर 
ड्रायव्हरान एकदम स्पीड घेतली . सुदेशाचो तोल गेलो आनी कितें घडटा ते कळचे 
पयलींच ताची तकली रस्त्याक आपटली . 

लागसार आशिल्लया लोकांनी ताका इल्लोय कळाव लायनासतना हॉस्पिटलांत 
पावयलो . पूण ते पयलींच ताचो जीव गेल्लो . हेवटेन सुदेशान मोटार व्हरूंक ना म्हूण मिना 
खूश आशिल्लें . जायत्या दिसांनी तें हुस्क्यां मेकळे जावन टी . वी . मुकार टी . वी . पळोवक 
बशिल्लं . दाराची बेल वाजली म्हूण तें बेगी - बेगीन धांवून दाराकडेन गेलें . ताणें दार उक्ते 
केलें . चार जाण पुलीस सुदेशाचे मडे घेवन घराकडेन आयिल्ले . तें पळयतानांच मिनाच्या 
दोळ्यांमुखार काळोख आयलो आनी तें भूय पडले . 

आनी यत्न करून लेगीत मिनाकडेन नशिबाचो खेळ आडावंक जालें ना . 

दळडीर 


' कमलेश वेळीप .... ! ' 

कमलेशाच्या नांवाचो इंडिया इंटरनेशनल सेंटरांत गजर जालो आनी कमलेश 
आपणाल्या आसनावेलो उठून उबो रावलो . तोय ह्याच खिणाची वाट पळयतालो . केन्ना 
एक फावट ‘ कला रत्न पुरस्कार ' घेवन घरा परतो वतां अशें ताका जाल्लें . हाचे पयलीं 
इतलो शिश्टाचार ताणे खंयच पळोवंक नाशिल्लो . मेकळेपणान जगपाची संवय आशिल्ल्यान 
इंटरनेशनल सेंटरांत ताचो जीव फुगार जाल्ल्याभाशेन जाल्लो . आतां आपूण हे बंदखणीतल्यांन 
सुट्टलों अशें येवजून कमलेशाच्या जीवाक सूऽऽ जालें . 

मेजून पावलां उडयत तो प्रधानमंत्र्याच्या मुखार वचून उबो रावलो . प्रधानमंत्र्याक 
ताणे नमस्कार केलो . प्रधानमंत्र्यान उपरांत ताच्या खांदावेल्यान शाल घालून ताचो भौमान 
केलो . ताका यादस्तीक आनी पांच लाखांचो चेक भेटयलो तेन्ना ताळयांचो गडगड जालो . 
हाचे पयलीं इतल्यो ताळयो ताका केन्नाच पडूक नाशिल्ल्यो . पुरस्कार घेवन आपणाले 
सुवाते वसल्यान परत येतना ताचें हड्डें गर्वान फुलून आयिल्लें . पुराय सेंटर लोकांनी गच्च 
भरिल्ले . सगल्यांच्यो नदरो ताचेर थीर जाल्ल्यो . सगळे जाण आपणाली नदर हालय 
नासताना ताका एकसारखो पळयताले . तोय लोकांचेर नदर भोंवडायत परतो आपणाल्या 
आसनाकडेन आयलो . आपणाले जिणेचें आनी कलेचे सार्थक जालें अशें कमलेशाक 
दिसपाक लागले . कार्यावळ सोंपली आनी लोकांचे झुंडे वांगडा तो थंयच्यान भायर 
सरलो . 

ताच्या हातांत यादस्तीक आनी खांदार शाल तशीच आशिल्ली . इंडिया इंटरनेशनल 
सेंटरा भायर लेगीत सगळे लोक तोखणायेन ताचेवसल्यान पळयताले , तो थंयच्यान भायर 
सरलो खरो पूण आतां आपणांक खंयच्यान वचपाक जाय तें खीणभर ताका येवजना 
जालें . इतले म्हणसर एक गोंयकार धांवतूच ताचे लागसार आयलो . कमलेश ताका वळखं 
नाशिल्लो पूण तो कमलेशाक नांवान वळखतालो . फाटले दोन दीस आपूण आतव्याच 

संवसारांत वावुरतां असो ताका भास जाल्लो . वोठावयली तांबडी हिंदी उलोवन ताचो 
ताळो सुकून आयिल्लो . पूण कोंकणी उतरां कानार पडली आनी रेंवट प्रदेशांत भोंवतना 
थंड उदकाचो झरो मेळचो तशी ताची गत जाली . तो धांवत कमलेशा लागसार आयलो 
आनी ताणें ताका परबी दिली . 
' परबी तुका 

कमलेशबाब ... ' 
' देव बरें करूं .... ' 

' गोयकारांचे नांव वयर काडलें तुवें ... ' ताणें अशें म्हणटकीच कमलेशाच्या 
जीवाक बरे दिसले . गर्वान ताचें हड्डे परत एक फावट फुलून आयलें . पूण ताणें तें 
भायल्यान दाखोवन दिले ना . 

' आतां खंय वचपाचो तूं ? गोवा सदनांत ? ' 
' ना . आतां हांव बद्द गोंयांत वचपाचों . ' 
' ट्रेनीन काय विमानान ? ' 
' ट्रेनीचीच रिटर्न टिकेट आसा म्हजेकडेन ' . 
' हांव पायतां तुकां स्टेशनार .... मोटारीन ' . 
' तुका कित्याक बेश्टे त्रास .... ? ' 
' च्ये ! त्रास कसले ...... ? हांव तेवटेन वचपाचोच आसा . ' 

' बरें तर ' - अशें म्हणून कमलेश ताच्या फाटल्यान गेलो . लागसारूच ताणे 
आपणाली मोटार पार्क केल्ली . ताणें दार उक्तें केलें आनी कमलेशाक बसपाक सांगले 
आनी तो वचून आपणाल्या सिटार बसलो . ' नांव कितें म्हळे तुजें ? ' - कितें तरी उलोवपाक 
जाय म्हूण कमलेश उलयलो . ' रमेश . हांव मूळ दिवचलचो . सद्याक हांगाच आसतां ' 
रमेशान आपणाली पुराय वळख करून दिली . 

हेवटेन - तेवटेनच्यो गजाली करता म्हणसर मोटार स्टेशनार पावली . तो मोटार 
सोमतीच भितर घेवपाक सोदतालो . पूण कमलेशानूच ताका आसूं म्हळें आनी ताकतिकेन 
तो सकयल देवलो . कमलेशाक रमेशाचे उपकार कशे मानचे ते कळना जालें . दुसरे वटेन 
रमेशाक आपणे व्हडलें काम केलें अशें दिसतालें.कमलेशान ताका हात दिलो आनी ' देव 
बरें करूं ' म्हळे . ' वळख आसूंदी ' अशें म्हणून रमेशान मोटार परती सुरू केली आनी तो 
गेलो . कमलेश मात मोटार दोळ्यांआड जायसर फाटल्यान पळयत रावलो . रमेश ताका 
देवाभशेन पाविल्लो . ना जाल्यार कमलेशाचे बरेच हाल जावपाचे . हातांत चार पांच 
किलांचें यादस्तीक आशिल्लें . ते घेवन चलत स्टेशनाचेर येवचे पडिल्लं जाल्यार कितें 


- 


- 

जावपाचें ? कमलेशाक चिंतुनूच कितेंशें जालें . बोल्सांत पांच लाखांचो चेक आशिल्लो . पूण 
रोकड्या - रोकडे मोडपाक शंबरेक रूपयां वयर दुडून नाशिल्ले . देखून इंटरनेशनल 
सेंटरांत लेगीत बोल्सांत आशिल्ली ट्रेनीची तिकेट तो परत - परत सासपून पळयतालो . 
दिल्लीत तो पयलेच फावट आयिल्लो . तोय बी पूरस्कार घेवपाच्या निमतान . ना जाल्यार 
दिल्ली ताच्या सपनांत लेगीत नाशिल्ली . इतले पयस कोणूय वळखीचो मेळपाची निखालूस 
शक्यताय नाशिल्ली देखून तान - भूक मारून ताणें आशिल्ले पयशे तश्शे सांबाळून दवरिल्ले . 

रमेशाच्या उपकारांचे वजे घेवनूच तो स्टेशनांत भितर सल्लो . प्लॅटफॉर्मार 
लोकांची गर्दी आशिल्ली . हातांत आशिल्ले यादस्तीक पळोवन साद्या लोकांक लेगीत ताची 
व्हडवीक कळपाक वगत लागलो ना . हांगासल्ले लोक लेगीत तोखणायेन ताचेवसल्यान 
पळयताले . ताणे स्टेशन मास्तराकडेन ट्रेनीविशी वासपूस केली . ट्रेन येवपाक अजून पंदरा 

वीस मिनटां उरिल्ली . हातांतलें यादस्तीक मांडयेर धल्ले आनी थंय आशिल्ल्या सिमिटाच्या 
बांकड्यार ताणे बसकण माल्ली . बोल्सांत आशिल्लो पांच लाखांचो चेक वगीच सांसपून 
पळयलो . ट्रेनीची रिटर्न तिकेट परत एक फावट बोल्सांतल्यान भायर काडून पळयली 
आनी परती भितर दवरली . 

स्टेशनावयल्यो हालचाली पळयतानां ताचें मन परतें चिंतनांनी शेणलें . कमलेशाचो 
जल्म एका गरीब घराण्यांत जाल्लो . ताचे पुराय जिवीत गरिबतायेंत गेल्लें . ताचो बापूय 
कोणागेरूय दिसवड्याचे काम करून दोन वेळो कश्यो तरी चलयतालो . तीन भावंडांमदीं 
कमलेश सगल्यांपरस व्हडलो . धाकट्यो दोन भयणी . गरिबतायेचो मार हेरांपरस 
कमलेशाकूच चड बसलो . ताका शिकपाची खूब इत्सा आसली . पूण ताचे घरचे परिस्थितीन 
ताका आडावन दवरलो . तो धावी पास जाल्लो . भुरग्यांक शिकोवपाची ताच्या बापायक 
जबर इत्सा आशिल्ली . पूण दिसवड्याच्या कामाक गेल्लेकडेन सोरपान ताका घांस मारलो 
आनी पिराय सोपचे आदींच संवसाराचे वजे कमलेशाचेर दवरून ताणें संवसार सोडलो . 

कमलेशाक शिकपाची इत्सा आसून लेगीन ताका मुखार शिकपाक मेळ्ळे ना . 
बापायच्या मरणाचे बारा दीस जावंचे पयलींच ताका काम सोदपाक घरांतल्यांन भायर 
सरचे पडलें . तो कसलेय काम करपाक तयार आशिल्लो . काम सोदपाक तो जायतो 
भोंवलो . पूण काम खंय मेळटा ? निमाणेकडेन काम सोदून ताकाय दिसवड्याचेच काम 
करचें पडले . 

कमलेशान एकट्यान वावर करून बापाय उपरांत घरांतली चूल पेटत दवरली . 
बापायच्या मरणाचे दुख्ख आवयक पचोवपाक बरेंच जड गेल्लें . सुरवातीचे दोन - तीन 

म्हयने तिणे आपणालें तोंड कोणाकूच दाखयलें ना , जगपाची तिची इत्साच मरून गेल्ली . 
कमलेशा फाटल्यो दोगीय भयणी पिरायेन ल्हान आसल्यो . तांचेर कसलोच पेंच नाशिल्लो 
आपणाक आपणाले शिक्षण अर्दकुटं सोडचे पडलें हाचें कमलेशाक खूब वायट दिसतालें . 
आपणाली उमेद ताणें दोगीय भयणीक बरे तरेन शिकोवन भागोवपाची थारायल्ली . 

दीसभर काम केलें म्हणटकीच तिनसांजां ताच्या हातार दिसवड्याचे पंचवीस 
रूपया पडटाले . त्या पयशांनी जाता तश्यो सगल्यो गरजो तो भागयतालो . अशे तरेन 
दिसां फाटल्यान दीस कशे तरी वचपाक लागले . वर्साय उलगपाक लागली . 

कमलेशाक भुरगेपणांत चित्रां काडपाक खूब आवडटालें . शाळेत शिकता आसतना 
मास्तर सगल्या भुरग्यांक ' तूं शिकून कोण जातलो ? ' असो प्रस्न विचारतालो . सगल्या 
भुरग्याल्यो जापो आसताल्यो . कोण दोतोर , कोण इजनेर , कोण आदवोगाद जातलो 
अश्यो जापो आयकूक मेळटाल्यो . कमलेशाची जाप मात हेरांपरस वेगळी आसताली . ' तूं 
शिकून कोण जातलो ? ' अशें मास्तरान विचारलें म्हणटकीच ' हांव चित्रकार जातलों ' 
अशें तो सांगतालो . ही दळडिराची लक्षणां अशें समजून मास्तरासयत सगली भुरगी 
ताका हांसताली . पूण ताणे आपणालें सांगणे बदल्लं ना . 

धावी पास जातकीच ‘ फायन् आर्टस् ' शिकपाची ताची उमेद आसली . पूण 
नियतीन नाका त्या मोडणार ताची वाट बदलून उडयली . ताच्या फुडाराची सपनां 
काळखांत बुडयली . कमलेशाच्या जिवितांत बऱ्या परस वायटूच प्रसंग चड आयले . पूण 
ताणे आपणाली आवड सोडून दिली ना . मेकळो वगत मेळटा तेन्ना तो एकांतांत बसतालो 
आनी चित्रां काडटालो . जिवितांतले बरे - वायट प्रसंग चित्रांत बंदिस्त करतालो . ताची 
चत्रां ताच्या एकट्याच खातीर आसताली . काडिल्ली चित्रां तो मागीर पळयत बसतालो . 
आवयक आनी भयणींक ताच्या चित्रांचो अधूच कळनाशिल्लो . तो कितें तरी बेश्टेंच 
चेत्रायता अशें तांकां दिसतालें . कमलेशान आपणे काडिल्लीं कांय चित्रां घरांत वण्टीचेर 
लायिल्ली . ताच्या घरच्यांभशेन सोयरी - धायरी , शेजारी - पाजारी सगळी अरसिकूच 
आशिल्ली . कमलेशाच्या चित्रांची दखल कोणीच घेतली ना . 

वेंचणुकेच्या वगतार जायते नवे नवे लोक कमलेशाच्या वाड्यार घिट्यो 
वालपाक लागले . विधानसभेची वेचणूक लागी पावल्ली . एकाच मतदारसंघांत पांच 
उमेदवार वेचणुकेक उबे राविल्ले . पूण लोक पयलींच्याच उमेदवाराक वेंचून काडपाची 
भास उलयताले . सरकारान जाहीर प्रचाराचेर बंदी घाल्ली . हाका लागून घराघरांत भोवून 
उमेदवार प्रचार करताले . एक दीस कमलेश घरा आसतना अकस्मात कांय लोकां सयत 

आमदार कुट्टीकार तकली बागोवन तांच्या घरांत भितर सरलो . कमलेश ताका 
वळखतालो . एक बरो आमदार म्हूण ताची नामना आशिल्ली . गांवची जायती कामां ताणे 
केल्ली . वाड्यावाड्यार रस्ते पावयल्ले . एकदम आमदार आपणाल्या इल्लयाश्या घरांत 
भितर सरला तें पळोवन कमलेशाचेर आकांत आयलो . खीणभर कितें करचें ताका कांय 
येवजना जालें . बसात म्हण्टलो जाल्यार बसपाक कांयच नाशिल्लं . तरीय ताणे कोनश्याक 
आशिल्ली शेंदरी काडून जमनीर पातळायली आनी तांकां बसपाक सांगले . खिणाचोय 
कळाव लायनासतना आयिल्ले सागले जाण ते शेंदरेर बसले . आमदार कुट्टीकारान 
आपणाली नदर घरांत घरभर भोवंडायली . ताची नदर अचकीत वण्टीर लायिल्लया 
चित्रांचेर पडली आनी तो ती पळोवपाक उठून उबो रावलो . इतली सोबीत चित्रां ताणे 
हाचे पयलीं केन्नाच पळोवंक नाशिल्ली . चित्रांवयली नदर हालयनासतना ताणे कमलेशाक 
विचारले 

' खंयच्यान हाडली ही चित्रां ? ' 
' हांवेंनूच काडल्यांत ती ' - कमलेशान ल्हव आवाजांत सांगलें . 
' आरे ! तूं चित्रकार ? आमकां खबरूच ना मरे . ' 
' म्हाका पयलीं सावन चित्रां काडपाची आवड आसा . ' 
' प्रदर्शनाक बीन धाडीना ? ' 

' प्रदर्शन म्हळ्यार ........... ? ' - हाचे पयलीं प्रदर्शन हे उतर कमलेशान आयकूक 
नाशिल्लं . ताच्या उलोवपांतल्यान कमलेशाचे भोळेपण कुट्टीकाराक कळपाक वगत लागलो 
ना . ताणे ताका आनीक गोंदळांत उडयलो ना . 

' कितलींशी चित्रां काडल्यांत तुवें ? ' 
' जातली देडशें- दोनशी . ' 

' तशें जाल्यार प्रदर्शन घडोवन हाडपाक हरकत ना . सगळो खर्च हांव करता . ' 
अशें म्हणून कूट्टीकारान कमलेशाक हात दिलो . 

आमदार कुट्टीकारान फुडल्यो सगल्यो गजाली बेस बो जुळोवन हाडल्यो . 
कमलेशान फक्कत आपणाली चित्रां जमोवन दिली . कला अकादमीत कमलेशाच्या 
चित्रांचे प्रदर्शन भरलें . सगल्या खबरांपत्रांचेर प्रदर्शनाविशींच्यो खबरो छापून आयल्यो . 
प्रदर्शन पळोवपाक लोकांच्यो घिट्यो पडल्यो . कितलेशेच लोक येताले आनी चित्रां 
पळोवन धादोस जावन कमलेशाक हात दिवन वताले . कितल्याशाच लोकांनी ताचेकडल्यान 
निशाण्यो घेतल्यो . जायत्या जाणानी चित्रांचे फोटोय काडूय व्हेले . हेर लोकांभरशी जायते 

विडेकार लेगीत येताले . चित्रांची आनी कमलेशाची तोखणाय करताले . कमलेश एका 
नशाक बसून हे सगळे व्हडा अजापान पळयतालो . आपणे काडिल्ली चित्रां लोकांक 
तली मानवतली अशें ताणें सपनांत लेगीत केन्ना चितूंक नाशिल्लें . 

चित्रांचे प्रदर्शन शेगीत चार दीस चल्ले.शेंकड्यांनी लोक येवन प्रदर्शनाक भेट 
देवन गेले . कमलेशावांगडा वळख करून घेवन गेले . प्रदर्शन सोपतकीच आमदार 
ट्टीकारान कमलेशाक ताच्या चित्रांसयत घरा पावयलो . फाटले चार दीस तो 
पिनांतूच वावुरतालो . पूण घरा पावलो आनी अचकीत तो सपनांतल्यान जागो जालो . 
स्तव आनी सपनामदीं कितलो फरक आसता ताची ताका जाणविकाय जाली . फाटले 
पर दीस ताका दिसवडो चुकिल्लो . घरांतले सगले सोपिल्लं . आवय आनी भयणी हांचे 
दरेंत नाका प्रस्नचिन्नांच्यो राशी दिश्टी पडल्यो आनी इल्लोय कळाव लायनासतना तो 
सवडो सोदपाक घरांतल्यान भायर सरून गेलो . 

वर्सी फाटल्यान वर्सी धावताली . कमलेशाची बरो चित्रकार म्हूण सागल्याक 
मना जाल्ली . ताच्या चित्रांची तुस्त तोखणाय करपी जायते लेख खबरांपत्रांनी छापून 
ताले . चित्रकार म्हूण सगल्याक नामना जावन लेगीत ताका कसलोच अर्थीक लाव 
वंक नाशिल्लो . कमलेशान ताची केन्ना अपेक्षाय करूंक नाशिल्ली . ताच्यो दोगीय भयणी 
ग्नाच्यो आशिल्ल्यो . तांचे लग्नाचे वय जावन गेल्लें . सोयरिको जायत्यो येताल्यो पूण 
| गणे , देणे - घेणे हाका लागून तोंडा कडेन आयिल्ली सोयरीक वगडावची पडटाली . 
मलेशाची पिराय जाल्यार केन्नाच चाळीसांचेर पाविल्ली . आपणाल्या लग्नाचो विचारूच 
का सोंसनासलो . भयणींची लग्नां जाली म्हणटकीच आपूण सुटलो एकदांचो अशें 
का दिसतालें . 

एक दीस वाऱ्या भशेन ती खबर गोंयांत गोंयभर पातळ्ळी . कमलेशाक बरो 
त्रकार म्हूण कलारत्न पुरस्कार फावो जाल्लो . पांच लाखांचे इनाम ताका मेळपाचें 
शिल्लं . पांच लाख म्हळ्यार कितले काय ? पोतीभर .... ? ' साकभर .... ? अदमास 
नाशिल्लो . पूण हे पांच लाख आपणालें दळडीर सासणाचें ना करतलें हाची कमलेशाक 
त्री आशिल्ली . थोडे दीस तो सपनांत वावुरल्या भशेन वावुरतालो . कमलेशाक किंकोत 
खपी लोक लेगीत आतां ताका मानपाक लागिल्ले . ताका केन्ना एक फावट आपूण दिल्ली 
चून तो पुरस्कार घेतां अशें जाल्ले . दिल्ली वचपाची तयारीय ताणे केल्ली . कोणे तरी ताका 
ल्ली कशें वचप ते सांगले . 

गडगड घालीत लांबचे लांब ट्रेन स्टेशनांत भितर सल्ली आनी कमलेशाची 

चिंतनां अचकीत थांबली . यादस्तीक सांबाळीत तो बशिल्लो थंयच्यान उठलो आनी ट्रेनी 
लागसार गेलो . कोणाक तरी आपणाली तिकेट दाखोवन ताणे आपणालो डबो विचारून 
घेतलो . सगल्याच डब्यांच्या दारांकडेन गर्दी जाल्ली . यादस्तीक सांबाळीत ताणेय आपणाक 
गर्दैत धुकलून दिलो . तो डब्यांत भितर सल्लो पूण बसपाक सुवात नाशिल्ली . ताच्या हातांत 
आशिल्ले यादस्तीक पळोवन कोणे तरी ताका बसपाक सुवात करून दिली . 

फाटले दोन - तीन दीस ताका सारकी न्हिदूच पडूक नाशिल्ली . ट्रेन सुटली 
आनी ताचो दोळो लागलो . कितलो वगत तो न्हिदून उरिल्लो ताकाच कळ्ळे ना . पूण 
जागो जालो तेन्ना ताका कडकडीत भूक लागिल्ली . खंयच्या तरी एका स्टेशनाचेर गाडी 
थारिल्ली . लोक च्या पिताले आनी तरेकवार खाणां खाताले . ताणे आपणाले बोल्स 
सासपिलें . मोडिचे थोडे पयशे बोल्सांत आशिल्ले . ताणे आपणाक एक च्या आनी च्यायेंत 
बुडोवन खावपाक एक पाव घेतलो . च्या पितकीच ताच्या जिवाक मात्शें बरें दिसले . पांच 
धा मिनटांनी गाडी परती सुटली . 

गाडी मडगांवां स्टेशनार पावली तेन्ना तो हातांतलें यादस्तीक जतनायेन घेवन 
गाडयेंतल्यान सकयल देवलो . बोल्सांतलो पांच लाखांचो चेक ताणे परत एक फावट 
सासपून 

पळयलो . ताका घराकडेन बेगीन पावपाची उमळशीक लागली . मडगांवच्यान बस 
धरून तो थेट घरा येवपाक आयलो . तिस्कार बस थांबली तसो तो बसींतल्यान सकयल 
देवलो . तिस्कार ताका सगले लोक वळखताले . कलारत्न पुरस्कार घेवन परत आयिल्ल्या 
कमलेशाक सगल्यांनीच वयले वयर नाचयलो . जायते जाण खुशालकायेन ताका वेंग 
मारताले जाल्यार काय जाण दुस्वासान जळटाले . पूण भायल्यान दाखोवन दिनाशिल्ले . 

घराकडेन वचपाक ताणे वाटेर पावल दवरलें आनी घरचो उगडास जावन 
ताका कच्च जालें . फाटले आठ दीस ताका दिसवडो चुकिल्लो . दिल्ली वचपाच्या बोवाळांत 
ताणे आशि - नाशिल्ले सगले पयशे सोपोवन काबार केल्ले . बोल्सांत पांच लाखांचो चेक 
आशिल्लो . पूण ते पयशे हातार पडटात तेन्ना ! दिल्ली वचपाक खर्चाक ताचेकडेन पयशे 
नाशिल्ले . देखून तिस्कावयल्या भटाकडल्यान ताका दोन हजार रूपया उसणे घेवचे 
पडिल्ले . कमलेशाक पांच लाखांचो पुरस्कार मेळपाचो आसा ही गजाल भटाच्याय कानार 
पाविल्ली . देखून भटान ताका पयशे दिवपाक वगत लावंक नाशिल्लो . 

भटाचो उगडास जालो तशी कमलेशाची पावलां घरची वाट सोडून भटाल्या 
घराची वाट चलपाक लागली . भट भायर चवकेरूच बसून आशिल्लो . कमलेशाक पळोवन 
तो उठून 

उबो रावलो . ताका दिसलें कमलेश आपणाले पयशे परत दिवपाक आयला 

आसतलो . पूण कमलेशाचे तोंड पळोवन ताका मात्सो हुस्को जालो . 

' कितें रे ? हाडलो पुरस्कार ? ' 
' हय ' . 
' मागीर असो वगी कित्याक तर ? ' 
' मात्शी अडचण आशिल्ली . ' 
' आतां आनीक कसली अडचण ? ' 
' एक पांचशी रूपयांची गरज आशिल्ली . ' 
' आरे , पूण तुका येदो व्हडलो पुरस्कार मेळ्ळा न्हय रे ? ' 
' हय . पूण तांणी चेकूच दिला . ते पयशे हातार पडले म्हणटकीच सगळे वांगडाच 


देतां हाडून . ' 


' आतां हांव बेश्टे पयशे दिवपाचो ना . ' 
' बेश्टे म्हळ्यार ? ' 
' कितेंय दवरचें पडटलें ' . 
' ही घे म्हजी घड्याळ दवर . 

' शी ! घड्याळ ? तिचे कोणूय शंबर तरी दियत मरे ? ' अशें म्हणून भट 
चित्रीपणान हांसलो . भटान तशें म्हणनाफुडे कमलेशाची नदर यादस्तीकाचेर गेली . 
देल्ली सावन हांगा पावतासर ताणें तें जिवाभशेन सांबाळून हाडिल्ले . यादस्तीकाविशीं 
टाक विचारपाक ताका खूब तकालस जाताली . पूण तो गरजेक आयिल्लो . ताच्या तोंडार 
इतरां येवपाक कळाव लागलो ना . 

' हे दवरता ? ' - ताणे विचारलेंच 

' तें कित्याक ? देवाचे गर्भकुडीत दवरूंक ? भटाच्या उतरांनी कमलेश खूब 
खावलो . सट्ट करून ताका बोल्सांत आशिल्ल्या पांच लाखांच्या चेकाचो उगडास 
तालो . ताणें तो बोल्सांतल्यान भायर काडलो , भट ल्हेवटो जावन पळयतालो . ' हो चेक 
री दवरता ? ' कमलेशान निमाणो यत्न म्हूण विचारलें . तशें म्हणनाफुडें भटान तो चेक 
होमून घेतिल्ल्या भशेन कमलेशाकडल्यान घेतलो . वाल्याच्या किरवंटेक गुठलायल्ल्या 
यशांची कंवळी ताणें भायर काडली . सगल्यो पांचशांच्योच नोटी आशिल्लयो . तातूंतली 
क नोट ताणें कमलेशाच्या हातार दवरली . 

... आनी दळडीर पयस करपाक पयस गेल्लो कमलेश दळडीर घेवनूच परतो 
रांत भितर सल्लो . 


८५ 


दोळे उक्ते जाले 


तकलेर चिंतनांचें वजे घेवन येसो घरांत भितर सरलो . तेगेली तकली जड 
जावन उसळपाक लागलेली . आपणे पळयल्लं तेचेर येशाचो अजून विस्वास बस नाशिल्लो . 
आपूण सपनांत आसां अशें तेका खीणभर दिसलेलें . पूण तें सपन नाशिल्लें . 

सदांभशेन घरा येतना तो काटूले गादयेर भितर सरलो . सांजवेळचे घरा येतना 
इल्ले कुट्ट केलें म्हणटकीच तेगेल्या जिवाक मात्शी थाकाय मेळटाली . हरशी म्हूण फॅक्ट्रीत 
दीसभर मिशिनाचेर बसून तेगेले दोळे तांबडे जाताले ... मिशिनाच्या आवाजान कान 
बसताले ... पूण घरा परततना इल्लं घेतलें म्हणटकीच सगलो शीण खंयचेखंय ना जावन 
वयतालो . हालीसरा तेका तेची संवय जाल्ली . सदांच पिवप बरें न्हूं हैं तो जाणा आशिल्लो . 
आयज पिलां तें निमाणचें . फाल्यांच्यान पिवपाचें बंद असो निच्शेव तो करतालो . घरा 
येतना पियोवन येता म्हुणोन शेवतूय तेचेर हालीसरा वाजेतालें . सोरो पियेवप जिवाक बरें 
हूं अशें तें म्हुण्टालें . अपुरबायेचो एकलोच पूत सुरेशूय तेका सोरो पियोंव नाकां म्हुणोन 
सांगपाक लागलेलो . हेका लागोन नाकांच तें पियेवप अशें तो येवजितालो पूण कामांतल्यान 
घरा येता आसताना काटूले गादयेकडेन पावलो म्हणटकीच ताचो निच्शेव झेलाभशेन 
पगळटालो आनी तेगेली पावलां तेका गादयेवसल्यान ओडून व्हरताली . 

आयजूय तशेंच जाल्ले . कामाच्यान घरा येता आसतना आयज पिवचे न्हूं अशें 
तेका दिसतालें . पूण काटूल्या गादयेकडेन पावतकीच तेगेली पावलां उखलनां जाली . 
मागीर सुटनां कामाक तो गादयेर भितर सरलो . भितर बसपाक म्हूण तो रितो बांक 
सोदतालो . इतले म्हणसर तेगेली नदर सुरेशाचेर पडली . सुरेश ग्लास घेवन बसलेलो . 
चेड्याक सोयाचे गादयेर पळोवन तेगेली पांयांची तिडक मस्तकाक मारली . तेजेर थंयच 
दोन सोणकुटेर फुलोवची अशें तेका खीणभर दिसलें . पूण तेणी तो विचार बदल्लो . ' घरा 
कडेन येवंदी तेका ... सामको सोलून काडटां ... ' अशें मनांतल्या मनांत म्हणून तो भायर 
सरपाक धुंवलो . तेन्ना काटून तेका ज्युस्त हटकिलो ... 

' हांगा बस मरे ... सुवात आसा . 
' नाका ... चल्लों हांव . ' 
' आयज कांय घेयना ? ' 

.... ' काटूल्या प्रस्नाक जाप दिवचे पयलींच तो गादयेवयल्यान भायर सरलो . 
तेगेल्या पायांत नवे बळ येयलेलें . तसोच फोफेत तो घराकडेन पावलो . येशाली बायल 
शेवतें सुपांत तांदूळ घेवन पडवेर बसलेलें . येसो बेगीन घरा पावलो म्हुणोन तेका अजाप 


जालें . 


an 


' आयज बेगीन सो पावलो मूं ... ' शेवतून तेका हटकिलो . 
' नाक कातरलें चेड्यान आमगेले ... ' 
' किदें केलें तर तेणी ? ' शेवतूचेर आकांत येयलो . 

' घराच येवंदी तेका ... कसो सोलून काडटां पळय ' येसो रागान सामको 
तांबडो जाल्लो . 

' किदें जालें तें सांग तरी ... ' शेवतून परतें आकांतून विचारलें . 
' राणग्याचो गादयेर बसला सोरो पिवपाक ... ' 

' किदें सोरो पिवपाक बसला ? तुयेन पळयलो तेका ? आनी थंयच सांडून 
यला ? ' शेवतून सगले प्रस्न वांगडाच विचारले . 

' मागीर किदें पालखेंत बसोवन हाडचेलो ? ' 
' हातीक धरून भरभरीत हाडपाचो न्हूं ओडून ? ' 

' थंय लोकां हुजीर नाटकां नाकां म्हणोन वगी रावलों ... आतां घरांतूच पायों 
देवंदी तेका ... सोमतोच घालतां मोडून ... ' येशान सगलें घरूच माथ्यार घेतलेलें . तो 
गान थय थय करून घरांत घरभर नाचतालो . 

पुताची खबर आयकोन शेवतूक रडूंक येयलें . अपुर्बायेचो एकटोच पोर हाताभायर 
यचो न्हू म्हुणोन तें तेजी जाता तितली जतनाय घेतालें . पोर एकटो गादयेर कसोच 
यचो ना हेची शेवतूक खात्री आशिल्ली . कोणेतरी तेका थंय व्हेला आसतलो हेविशी तेका 
बाव उरलो ना . वासपूस करपाक म्हुणोन शेवतून परतें घोवाक विचारलें ... 

' आनी कोण आशिल्लो तेज्यावांगडा ? ' 
' हांव खंय लागी गेला कोण मसणो आशिल्लो तो पळोवंक ? ' 
' तरीय हांव सांगताले मूं तुका ? ' 
किदें ते ... ? ' 
' घराकडेन येतना पियेवन येवं नाका म्हुणोन ... ' 

' म्हाजो जीव सामको थकला दीसभर वावर करून ... म्हुणोन इल् घेतालों 
हांव ... हेका राणग्याच्याक किदें जाता ? ... आयतें मेळटा गिळपाक ... ' 

' तुंयेन म्हुणोन इल्लो इचार करपाचोच ... ' 

' तूं परतें परतें म्हाजेरूच पावता मुगो ... असल्यांनी घराक चुट्टी पेटयतलो तो ... 
पयलीं सावन आडांगी तो ... तेन्नाच तेका जाग्यार हाडपाचो ... पूण भुरगो आसा ... भुरगो 
आसा ... मागीर निवळटलो म्हुणोन वगी रावलों तें चुकलें म्हागेलें . 

अपुरबायेचो एकटोच पोर म्हुणोन शेवतू तेका मात पातयेनाशिल्लं . तेजो जल्म 
जातना शेवतूक तरास जाल्ले . ओपेरासांव करचे पडलेलें . तेन्नाच दोतोरान सांगतेलें 
' आनीक भुरगें जावपाक फावोना . चुकोन लेगीत जाल्यार खंयची तरी एक पार्त वगडावची 
पडटली . ' देखून येसो आनी शेवतून दोगांनीय आनीक भुरगें जावंचे न्हू म्हुणोन जायती 
जतनाय घेतलेली . जावं एकटो भुरगो जाल्यार . तेका खूब शिकोवन व्हडलो मनीस 
करपाचें दोगांचेंय सपन आशिल्लें . 

सुरेश एकटोच जाल्ल्यान दोगांनीय तेजे हिसपाभायर लाड केले . तेका कांयच 
उणें पडपाक दिलेंना . तेका ती दोगांय मातूय पातये नाशिल्ली . ल्हान आसतना तो उज्या 
लागी वसत ... उदका लागी वसत म्हुणोन शेवतू तेका हाण्डीर मारूनूच सगली कामां 
करतालें . तेका संवयूच जाल्ली ती . शेजारच्यो बायलो पोर पारपोळ जातलो म्हुणोन 
शेवतूक शिटकायताल्यो . 

पूण ती 

म्हुण्टात अशें शेवतूक दिसतालें . देखून 
लोकांनी किदेंय म्हुटल्यार तें कानार केस काडटालें . 

सुरेशाक पांच वर्सा कितले बेगीन सोपलीं तें येसो आनी शेवतूक दोगांकूय 
कळ्ळेना . तेका आतां शाळेत घालपाक जायो ह्या विचारान तेंची तकली जड जाली . 

पूण 
तेका खूब 

शिकोवपाक जायो तेंगेलें सपन आशिल्लें . हेकाच लागोन येश्यान तेजें नांव 
शाळेत घालपाक कळाव केलो ना . शाळा गांवांतूच आशिल्ली . शेवतू तेका हाण्डीर मारून 
शाळेंत व्हरून पावयताले आनी शाळा सुट्टकीच परतें हाण्डीर मारून घरा हाडटालें . एक 
वर्सभर तेणी तेजे अशे भशेन तरास काडले . मागीर मात सुरेशाक शाळेची संवंय आनी 
गोडी लागली . तो हेर भुरग्यांवांगडा चलत शाळेत वसपाक लागलो . तरीय तो घरा 
पावतासर शेवतू दोळ्यांत तेल घालून तेजी घरा येवपाची वाट पळयतालें . तो घरा पावलो 
म्हण्टकीच तेजो जीव सुशेग जातालो . 

सुरेश शिकपाक हुशार आशिल्लो . चारूच वर्सानी तेणी चवथी काडली . आतां 
तेका इस्कोलाक खंय घालपाचो असो येश्याक आनी शेवतूक प्रस्न पडलो . गांवांत इस्कोल 
आशिल्लें . पूण थंय भुरग्यांक सारकें शिकयनांत अशी सगलो लोक कागाळ करतालो . 


दुस्वासान तशें 

सुरेशाक शिकोवन व्हड मनीस करपाक जाय . तेका लागोन तेका बऱ्याच इस्कोलांत 
धाडपाक जायो अशें येशान थरयलें . किदें जाता तें जावं अशें म्हुणोन येशान तेजें नांव 
तिस्कावयल्या इस्कोलांत घातले . 

थोडो तेंप येशान तेका कामाक वयता आसतनाच इस्कोलाक व्हरोन पायलो . 
शेवतू तेका दनपारचे हाडूंक वयतालें . दोगांय तेजी अपुरबाय करताली . तेका जाय तें 
सगले 

हाडून दिताली . खाणा - जेवणाक जाल्यार तेका तिणीं कांयच उणें केलें ना . हेका 
लागोन तो रोकड्या - रोकडो भिल्लमाड कसो वाडलो . 

शेजारी - पाजारी म्हुण्टात तसो तो हाती भायर वसत म्हणोन शेवतूक पयलीं 
पयलीं भिरांत दिसताली . पूण तसो तो हातीभायर गेलो ना . तो इस्कोलांतल्यान वगतार 
घरा येतालो . घरा येयलो म्हुण्टकीच तो शिकपाक लागतालो . अदूं तो धावेक आसा . 
आपणाक बरो शिकोन व्हडलो मनीस जावपाक जायो म्हुण्टा . अकस्मात अशें किदें जालें . 
काय पोराक ? सुरेशाचे येवजून शेवतुचीय तकली भेरेले भशेन जाली . तें बडबडपाक 
लागलें . 

' पाड पडलेल्याचे फुटले दोळे ... ' 
' कोणाक खेपता तूं ? ' येश्यान मदींच तोंड घातलें . 

' आनीक कोणाक ? पाड पडलेली सदांच म्हुण्टाली हातीभायर वयतलो पोर 
म्हुणोन ... तेकां तशेंच जाल्लं जायें आशिल्लें . 

' हेज्या तोंडाक चुट्टी लागल्यार लोकांक दुशणां दिवन कसलो फायदो आसा ? ' 

' बेश्टेंच उलोवं नाकां किद्याय किदें . पोराचे जालां तरी किदें तें पळोवं जायें 
म्हाका . हांवूच वसोन घेवन येतां तेका ' ... अशें म्हुणोन शेवतून पायांक व्हाणो चडयल्यो . 
शेवतू तेका हाडपाक भायर सरता ते पळोवन येसो परतो चाळवलो .. 

' तुंयेन तेका माथ्यार बसयला अशें करून .... तुंयेन वयची गरज ना ... ' येश्यान 


हुकूम सोडलो . 


D 


' तुकां तेजें कांयच पडोन वसोना ... म्हाज्या जिवाक किदें भोगता तें हांव जाणां ' 
अशें म्हुणोन तेणी भायर वसपाक पाय उखल्लो . तेन्ना येसो परतो तापलो- ' पायोंच भायर 
चालून पळय तूं .... तुकाच घालतां पयलीं मोडून ... ' पूण तेगेलें आयकनासतना शेवतू 
आंगणांत देवलें . तेन्ना मात येसो सामकोच चाळवलो आनी तेज्या फाटल्यान धांवलो . 
तेणी शेवतुच्या हाताक धरलें आनी तशेंच ओडीत ताका परतें पडवेर हाडले . तेंची 
लटाफट पळोवन सुरेश घरांतल्यांन भायर सरलो . 

तो फाटल्या दारांतल्यांन घरांत भितर सरोन सगले आयकतालो ... तो भायर 

सरलो तोच तेणी बापायक आव्हान दिले ... 

' दादो तिका सोड ... आनी म्हाका घाल मोडून ' 

' आं ? तूं येयलो ? तुका शिकयतां आता ... ' अशें म्हुणोन येसो चेड्याच्या आंगार 
धांवोन गेलो . 

' मार म्हाका ... पूण पयलीं हांव पिलां जाल्यार पळय ' ... 
' म्हुणचे तूं सोरो पियोना ? " 

' ना ... ' चेड्यान आपूण पियेवनां अशें सांगतकीच खरेपण पळोवंक येश्यान 
लागीं वसोन तेज्या तोंडाचो वास घेतलो . चेडो पियोना हेची खात्री तेका पटली . पूण 

तेजो 
राग निवळों नाशिल्लो . 

' मागीर गादयेर गेल्लो किद्याक ? माती खावंक ? ' येशान पुताक तापोवन विचारलें . 
' तूं किद्याक वयता ? ' सुरेशान बापायक परतें विचारलें . 
' परतें विचारता ? सुबेज जाला चड ? ' येसो परतो तापलो . 
' खरे सांगल्यार आयकोन घेतलो ? ' सुरेशान बापायक विचारलें . 
' किदें तें ? ' येसो मात्सो मोव पडलो . 

' तूं सोरो पिता म्हुणोन इस्कोलांतल्या सगल्या भुरग्यांक कळ्ळां . ते सगले 
म्हाकां चाळयतात . म्हाका सामकी लज जाता . फाटले चार दीस हांव इस्कोलाक 
वोसोना ... ' 

' किदें ? इस्कोलाक वोसोना ? 

' हय . तूं सोरो सोडटलो तेन्नाच हांव इस्कोलाक वयतलों . म्हाका खूब शिकपाचे 
आसा . तूं कामाक साकून येता आसतना गादयेर वयता तें म्हाका खबर आशिल्लें . भुरगे 
चाळयतात देकून हायेन तुका दोन - चार फावट सोरो सोडपाक सांगलेले .. पूण तुयेंन 
म्हागेलें आयकोन घेतले ना ... आतां निमाणो उपाय म्हुणोन हांव तूं येवचे पयलींच गादयेर 
वसोन बसलो ... ग्लासांत हांयेंन सोडा घातलेलो ... तूं भितर सरला आनी भायर सरला 
तें म्हाका खबर आसलेलें ... तूं भायर सरोन रागान घरा येयलो तेन्ना तुजे फाटोफाट 
हावूय येयलों आनी फाटल्या दारांच्यान भितर सरलो ... हायेन सोरो पिवपाक जायना 
अशें तुका दिसता ... ते पळोवन म्हाका बरे दिसले . तेजेवयल्यान तुजो म्हाजेर आशिल्लो 
जीव म्हाका दिसता . ते खातीर दादो एकूच कर ... ' 

' आं ... पुता . हेज्या मुखार हांव केन्नाच पिवचोंना . म्हागेलेंच चुकलें तें ... तुयेंन 
म्हाजे दोळे उक्ते केले ... ' अशें म्हुणोन येश्यान सुरेशाक घट्ट वेंगेंत धल्लो . 

शेवतू अजाप जावन दोगांकूय पळयतूच उरलें . 

धुमकेतू 


आकांताचो एक धुमकेतू धर्तरेवसल्यान येता हाचो सोद विक्रमाक लागलो आनी 
ताची न्हीद उडली . तो धुमकेतू धर्तरेक आपटल्यार खंयच्याय खिणाक तिचो पिठो जावं 
येता हाची जाणवीकाय ताका एकल्याकूच आशिल्ली . अंत्राळशास्त्र संशोधन केंद्रांत 
फाटली धा वर्सी तो विज्ञानीक म्हूण वावुरतालो . पूण एदो व्हडलो धक्को दिवपी सोद 
ताका लागूक नाशिल्लो . ह्या घातमाऱ्या धुमकेतूक धर्तरेकडलो कसो तरी कुशीक 
काडपाक जाय ह्या एकाच विचारान ताची चिंतना ध्रुवपाक लागली . रात - दीस , जागेपणी 
आनी सपनांत लेगीत ह्या गियान ताची फाट सोडलींना . तो तान - भूक विसरलो ... 

जेवणा - खाणावयली ताची वान्सा उडली ... 

विक्रमाची पिराय चाळीसांक तेंकिल्ली . दोन तीन फावटी आवयन ताच्या 
लग्नाचो विशय काडिल्लो , पूण दर फावटी ताणे तो फाफडून उडयिल्लो . हालीसरा विक्रम 
पिशांभशेन वागता असो ताचे आवयक दुबाव मारलो . ताची लग्नाची पिराय जावन गेल्या 
देखून तो तसो करता आसतलो अशें तिका दिसले . देखून ह्या वर्सा कशेयभशेन ताचें 
लग्न करपाक जाय अशें तिणे येवजिलें . एक दीस आंगणांत बसून दुर्बीण पुसता आसतना 
आवयन ताका उतरान बांदून घातलो ... 

- " विक्रम , अंदूंचे दिवाळेक कशेय भशेन लग्न जा बाबा ... 

' कित्याक गे इतली ताकतीक ? म्हजें एक संशोधन पूर्ण जावपाचे उरला ... तें 
जालें म्हण्टकीच पळोवया . ' 

' ना ... ना . तुजें संशोधन पूर्ण जावचंच ना . अंदू हांव कशीच आयकुंचीना ... 
सुमन आनी विमल दोगांय तुजेपरस धा वर्सानी ल्हान जावन लेगीत ती भुरगेबाळां घेवन 
.बसली ... ' 

' ती चेडवां न्हूं गे ... तांचे वगतारूच जावपाक जाय ' - विक्रमान फकाणांचेर 
उडयलें . 

- ' आनी तूं कितें वज्र खावन आयला ? ' 
तशें न्हूं गे ... तुका समजुचें ना तें ... ' 

' म्हाका कितें समजतले ... तुमी शिकल्यात न्हू चड ... ' अशें म्हणून तिणे 
दोळ्यांक पदर लायलो . ती रडटा ते पळोवन विक्रमाचेर आकांत आयलो . तिका 
समजावपाक म्हूण ताणे म्हळे ... 

' आगे रडूं नाकां अशी ... जाता हांव लग्न , 

विक्रम लग्नाक तयार जाला ते पळोवन ती एकदम खुशाल जाली . किदें करूं 
आनी किदें नाका अशें तिका जालें . दुसऱ्याच दिसासावन ती विक्रमाक व्हंकल पळोवपाच्या 
कामाक लागली . सगल्या सोयऱ्यांक तिणे रकाद धाडलो . आपणाल्या धुबांकूय तिणे 
लयो पळोवपाक सांगलें . विक्रम विज्ञानीक , म्हळ्यार ताका फावो सारकी व्हंकल 
मेळपाक जाय . चडांत चड शिकिल्ली ... बरी दिसता तसली ... बऱ्या गुणांची . हीच नदर 
दवरून सगली जाणां ताका व्हंकल पळोवपाक लागली . 

हेवटेन विक्रम आपणाल्या संशोधनांत गुल्ल आशिल्लो . आपणाले सोयरीकेची 
तयारी इतल्या नेटान चल्लया हाची ताका खबरूच नाशिल्ली . दिसाचो दिसभर तो संशोधन 
केंद्रांत कंम्प्यूटराच्या आनी हेर यंत्रणाच्या आदारान अंत्राळाचो सोद घेतलो . घरा येवन 
रातीचो काळोख जालो म्हण्टकीच दुर्बीण घेवन तो आंगणांत बसतालो आनी व्हडली रात 
मेरेन धुमकेतूक नियाळटालो . धर्तरेचो पिठो करूंक सोदपी तो धुमकेतू ताची फाट 
सोडीनाशिल्लो . तसो विक्रम्य त्या धुमकेतूच्या मागार आशिल्लो . 

एक दीस एक पयसुल्लो सोयरो सोयरीकेची खबर घेवन विक्रमागेर आयलो . तो 
दिसाचो आयिल्लयान विक्रम ताका घरा मेळ्ळो ना . ताची आवय एकलीच घरा आशिल्ली . 
ताणे सोयरीकेची खबर तिच्या कानार घातली आनी केन्ना न्हय तितली ती खुशाल 
जाली . ताणें वांगडा हाडिल्लो फोटो तिणें बारीकसाणेन पळयलो . हालींच्या चलयांचे सगले 
गूण तिचेभितर भरिल्ले . मोडवे केंस ... नवे मोदीचो भेस ... अडेचो मेकअप ... 

' किदें शिकल्या ही ... ? ' किदेंतरी उलोवंक जाय म्हूण तिणे विचारलें . 
' एम् एसी ... फर्स्ट क्लास ... ते भायर सिर्वीस करता ' 
' तशें जाल्यार बरें आसा . आनी पिराय ? 

' अठ्ठावीस वर्सी ' ताणे पिराय सांगली आनी तिका कच्च जालें . अठ्ठावीस 
म्हळ्यार विक्रमापरस धा - इकरा वर्सानी ल्हान . पिरायेमदीं इतलें अंतर आसूंक फावोना . 
पूण आसूं . तांची तयारी आसल्यार आमी कित्याक आडखळ हाडंया ? एक फावट लग्न 

जावन पडल्यार पुरो अशें तिका जाल्ले . तिणे विक्रमाक दाखोवपाक फोटो दवरून घेतलो . 
च्या पियेल्या उपरांत तो वचपाक उठलो तेन्ना तिणे ताचेकडेनूच सांगून धाडलें . 

' विक्रमाक केन्ना फावता ते पळयतां आनी रकाद धाडटां ' . 
' बरें आसा ' अशें म्हणून तो गेलो . 

तिनसानां विक्रम घरा आयलो तेन्ना आवयन ती खबर ताच्या कानार घातली . 
इतले बेगीन आवय सगली तयारी करतली अशें ताणे धरूंक नाशिल्ले , आतां फाटीं सरूंक 
कोताक येना . आपणे आवयक उतर दिला हे गजालीचो ताका उगडास जालो . कितें तरी 
उलोवंक जाय म्हूण आवयक ताणे सांगलें - 

' बरे आसा ' 
' मागीर केन्ना वचपाचें चलयेक पळोवपाक ? ' 

' तुमी वचून पळोवन येयात . तुमकां पसंद ती म्हाका पसंद ' 
- " तशें कशें जातलें ? तुवें येवचंच पडटलें . ' 

बरें आसा तर . फुडल्या आयताराक या . ' 

आपणाल्या मनासारखें सगले घडटा ते पळोवन आवय खोशी जाली . केन्ना 
एकफावट आयतार येता आंनी आपूण सगळे थारायतां अशें तिका जाल्ले . एकेवटेन 
विक्रमाच्या लग्नाची तयारी चलताली जाल्यार दुसरे वटेन विक्रम गिरे नियाळपांत गुल्ल 
आशिल्लो . ताचो हुस्को ताची फाट सोडी नाशिल्लो . धर्तरेवसल्यान येवपी धुमकेतूची वाट 
कशीतरी आडावपाक जाय . पूण हे आपणाक शक्य आसा ? हो प्रस्न ताका सतायतालो . 
एकदीस अकस्मात ताचे तकलेंत लायट पेटिल्लेभशेन जालें . धुमकेतूक आळाबंदा हाडपाचो 
रिमोट तयार केलो जाल्यार ? हय तशेंच करप . असो विचार तकलेंत येनाफुडें ताणे 
सामान घेतले आनी तो रिमोटाचो डिजायन तयार करपाक लागलो . इतलें म्हणसर 
आवय येवन ताच्या रूमाच्या दारांत उबी रावली ... 

- ' आयज आयतार म्हूण उगडास आसा मरे ? ' 
' कित्याक तो ? ' 
' आयज चलयेक पळोवंक वचपाक जाय ... ' 
' तूं वचून पळोवन यो ... म्हाका मात्शें काम आसा ... ' 

' तुजें काम केन्नाच सोपचेंना ... चल पळोवया भायर सर एकदांचो ' 
फाटीक लागल्या ते पळोवन तो उठलो . 
आपणाल्या कामाक अपशकून जाल्लेभशेन ताका दिसले . ताणे सगले सामान 

आवय 


- 


काडून मेजार दवरलें आनी थंयचे थंय ताणें आंगार कपडे चडयले . 

चलयेकारागेर सगळी तयारी जाल्ली . चली पळयतनाच विक्रमान तिका पसंद 
केली . रोकड्या रोकडो तो च्या बी पियोवन मेकळो जालो . ताका इल्लोय वगत वगडावपाचो 
नाशिल्लो . ताचे सगलें ध्यान मन रिमोटाच्या डिजायनाचेर आशिल्लें . रिमोट तयार 
करपाक कसलें आनी खंयचे सामान लागतलें ताची वळेरी ताचे तकलेत तयार जाताली . 

चलयेलो बापूय चलयेक घेवन विक्रमामुखार बशिल्लो . आपणाले धुवेचे गूण तो 
तोंड 

फुटसर गायतालो . विक्रम वग्गी आशिल्लो . ताणे आपणाले धुवेक किदेंतरी विचारचे 
अशें चलयेच्या बापायक दिसतालें . देखून ताणे म्हळे 

' आमगेल्या रूपालीक किदेय विचारपाचें जाल्यार विचारात . ' 

' तूं म्हाका रिमोट तयार करपाक आदार करतलें ? - अशें ताका विचारचे अशें 
विक्रमाक खिणभर दिसले . पूण ताणे तशें विचारलें ना . तरीय कितेंतरी उलोवंक जाय 


म्हूण तो उलयलो 


' चली म्हाका पसंद आसा ... आनीक कितें विचारतलों हांव ? ' 
' मागीर केन्ना थारावया ? ' 

' म्हजो रिमोट मात्सो तयार जावंदी'- अशें म्हणपाचे विक्रमाच्या तोंडार आयिल्ले . 
पूण आवयन मदीं तोंड घातले . 

' फुडल्या म्हयन्याचे पांच तारखेक बरो म्हूर्त आसा . ' 
' तशें जाल्यार आमची कांयच आडखळ ना ' चलयेचो बापूय तयार जालो . 

' म्हाका मात्शी अडचण आसा ' अशें विक्रम म्हणपाक सोदी . पूण ताचे पयलींच 
आवय सगले थारावन मेकळी जाली . 

लग्नाक दोन दीस आसात म्हळ्यार विक्रमाच्या रिमोटाचो डिजायन तयार 
जालो . आतां रिमोट तयार करपाच्या कामाक लागपाक जाय अशें येवजिता थंय आसा . 
आवय येवन ताचे कुडीच्या दारार उबी रावली - 

' फाल्यांच्यान सुटी घेता मरे ? ' 
' सुटी किद्याक ती ? 
' लग्न म्हण्टकीच पंदरा दीस तरी तुका सुटी घेवची पडली ना ? ' 
' पंदरा दीस सुटी ? पिशी जाल्या काय किदें गे ? ' 
' मागीर कितले दीस काडटा तर ? ' 
' कितले दीस लागतात लग्नाक ? ' 

' सगली शास्त्रां जातासर पांच दीस तरी जायच ' - आवयन तोंड हालोवन 


सांगलें . 


पांच दीस म्हळ्यार एक उजवाड वर्स तरी तो धुमकेतू धर्तरेच्या लागसार 
येतलो . इतले दीस लग्नाक लागून फुकट वगडावप विक्रमाच्या मनाक पटनाशिल्लें . तरीय 
आवयचे तोंड वाकडे जांवचे न्हय म्हूण पांच दीस सुटी घेवपाक तो तयार जालो . 

लग्ना दिसा भट आनी जाण्टेली किदें किदें सांगतात ते सगले ताणे ताकतिकेन 
करून उडयलें . तांदळांचेर व्हंकलेच्या पायाचो आंगटो भटान ओडपाक सांगलो तेन्ना 
ताणे तो कांयच न्हय जाल्ले भशेन अचळय ओडलो . त्या धुमकेतूक धर्तरेकडलो इतल्या 
सोपेपणान ओडून कुशीक काडपाक जाल्लो जाल्यार तो कांयच न्हय करून काडपाचो . 
पूण तो धुमकेतू धर्तरेक काबार करूंकूच तयार जाल्लेभाशेन एका एका उजवाड वर्सान 
मुखार येतालो . भटान गर्भदानाचो होम घातलो आनी व्हंकलेच्या सांगातान विक्रमाक 
होमाची प्रदक्षणां काडपाक लायली . तेन्ना तो मुखार आनी व्हंकल फाटल्यान चलपाक 
लागली . तो होम म्हळ्यार विक्रमाक सूर्य कसो आनी ताचे भोंवतणी प्रदक्षणां घालपी 
व्हंकल आनी न्हवरो म्हळ्यार अंत्राळांतले ल्हान - व्हड गिरे कशे वगीच दिसले . अचकीत 
आपूण म्हळ्यार धर्तरी आनी आपणा फाटल्यान येवपी व्हंकल म्हळ्यार तो धुमकेतू असोय 
विचार खिणभर ताचे तकलेंत जोगलावलो . ह्या धुमकेतूक सोडून पयस पळचे अर्शय 
खिणभर ताच्या मनांत आयलें . पूण ताणे आडवलाची गांठ पळयली आनी तो विचार 
भितरले भितर गिळ्ळो . 

लग्न जावन विक्रम व्हंकलेक घेवन घरा आयलो . लग्नाच्या निमतान सगली 
सोयरी धायरी जमिल्ली . घरांत रिगपाक लेगीत सुवात मेळची न्हय इतली चिरंगट 
जाल्ली . विक्रमाक ही गर्दी केन्ना एक फावट उणी जातली अशें जाल्ले . नवें जोडपें घरांत 
आयले उपरांत घराकडली शास्त्रां सुरू जाली . सगली शास्त्रां उलगता म्हणसर तिनसांज 
जाली . उपरांत ल्हवू- ल्हवू करून सोयऱ्यांची गर्दी उणी जावपाक लागली . विक्रमाची 
आवय सोयऱ्यांक रावपाचो आग्रो करताली . पूण विक्रमान कोणाकूच आग्रो केलो ना . 
कोण ' येतां ' म्हणटा तांकां तो ' बरें ' म्हूण निरोप दितालो . केन्ना एक फावट रिमोटाचें 
काम हातांत घेतां अशें ताका जाल्ले . 

दुसरे वटेन रूपालीन आपणाल्या नव्या संवसाराची जायती सपनां रंगयल्ली . 
आपणालो रूम कसो शिरंगारला तें पळोवपाची ताची उमळशीक तेंगशेर पाविल्ली . पूण 
जेन्ना ते विक्रमाच्या रुमांत भितर सरलें तेन्ना तें पुराय निहूलें . रुमांतले सगले सामान 

जळामळाक पडिल्ले . ते भायर विक्रमान तरेकवार सामान जमोवन त्या रुमाची सामकीच 
दशा काडिल्ली . तें निशेलें खरें , पूण ताणे विक्रमाक तशें दाखोवन दिलें ना . विक्रमान 
ताका आपणाल्या सामानाची वळख करून दिली . धुमकेतूची वाट बदलपाक तयार 
करपाच्या रिमोटाचो डिजायन दाखयलो . विक्रम हो एक व्हड विज्ञानीक रूपालीक 
खबर आशिल्ली . तेच खातीर सोपेपणान तें ताचेकडेन लग्न जावपाक तयार जाल्लं . 

' म्हज्या कामांत म्हाका मजत करतलें मुगो ? - विक्रमान ताका विचारलें . 
' हय ... ' रुपालीन लजत जाप दिली . 
' तशें जाल्यार म्हजें काम पूर्ण जावपाक वगत लागचो ना ' 
' कसले काम तर तें ? ' 

धर्तरेचेर व्हडलें संकश्ट येवपाचें आसा . एक धुमकेतू नेटान धर्तरे वसल्यान 
येता ... ताची दिशा जाता तितले बेगीन बदलपाक जाय ... ते खातीर हांवें एक रिमोट 
करपाचो थारायला ... ' विक्रम उलयता तें आयकून रुपाली भियेल्ले भाशेन जालें . असले 
उलोवप ताणें केन्नाच आयकूक नाशिल्लें . विक्रम पिसो बी न्हय मूं ? असो ताका वगीच 
दुबाव 

मारलो . भिरांतेन ताचें आंग वगीच शिरशिरलें . 

लग्नाचे पयले रातीची नव्या जोडप्याक उमळशीक आसता . पूण विक्रमान 
रुपालीक निशेयलें . ‘ रोकडोच येता हां ' अशें सांगून विक्रम दुर्बीण घेवन रातचोच भायर 
सरलो . तो कितलोसोच वगत मेरेन भितर आयलोच ना . भितर आयलो तेन्ना व्हडली 
रात जाल्ली . रूपाली जागेंच आशिल्लें . ते त्या खिणाची दोळ्यांत तेल घालून वाट 
पळयतालें . पूण विक्रम भितर सरलो तोच मूड पिड्यार जावन ... 

' जाता तितले बेगीन रिमोट तयार करचो पडलो ... सुटी सोपूंक आनीक दोन 
दीस आसात ... पूण म्हाका रावपाक मेळचे ना ... फाल्यांच लॅबांत बसतां वचून ... ' विक्रम 
कितें कितें उलयतलो . पूण रुपालीन ते कानार घेतलें ना . 

रुपालीच्यो सगल्यो अपेक्षा पयलेच राती मातयेभरवण जाल्यो . कॉलेज़ींत शिकता 
आसतना ताचे जायते इश्ट आशिल्ले . पूण ते सगले गरीब आशिल्ले . देखून ते रूपालीक 
आवडं नाशिल्ले . ना जाल्यार तें केन्नाच तांकां सगले ओपून मेकळे जावपाचें . पूण ताचें 
गणित चुकले . विक्रम विज्ञानीक आशिल्लो , ताका खूब पागार मेळटालो , पयशांक मरण 
नाशिल्लें . पूण जिणेक अर्थ नाशिल्लो . 

विक्रम संशोधन केंद्रांत वचपाक लागलो तशें रूपालीन लेगीत कामार वचपाक 
सुरवात केली . ते एका ऑफिसांत काम करतालें . कांय तेंप ताणें कोणाकूच काय 

ळपाक दिले ना . पूण उपरांत इल्ले इल्ले करून ताणे आपणाले खावपाचे दांत दाखोवपाक 


रवात केली . 


विक्रम आपणाल्याच कामांत गुल्ल आसतालो . आपणाले बायलेमदीं जाल्लो बदल 
च्या लक्षांत आयलो ना . पयलीं पयली रुपाली वगतार घरा येतालें . पूण उपरांत तें 
नाक मारता तेन्ना घरा येवपाक लागले . विक्रमाक बायलेचेर लक्ष दिवपाक इल्लोय वगत 
ळ नाशिल्लो . ताचें रिमोटाचे काम पुराय जायत आयिल्लें . केन्ना एक फावट रिमोट तयार 
पातलो आनी आपूण त्या धुमकेतूची दिशा बदलतलों अशें ताका जाल्ले . 

विक्रम कसले तरी व्हडलें संशोधन करता हाची सुनशा ताच्या वांगडच्या 
ज्ञानिकांक लागिल्ली . तो कितें करपाक सोदता ते जाणा जावन घेवपाची तांकां 
मळशीक लागिल्ली . कांय जाण ताचो दुस्वास करताले . जाल्यार काय जाण ताची 
काणां मारताले . पूण ताणे कोणाचकडेन लक्ष दिले ना . 

प्रमोद हो विक्रमाचो ज्युनियर . संशोधनापरस ताचे लक्ष हेर गजालींकडेन चड 
पासतालें . खंय किदें घडटा तें ताका खबर आसतालें . विक्रमाची बायल दुसऱ्याच 
कोणाकतरी घेवन भोंवता ही खबर ताणेच सगल्यांत पयलीं संशोधन केंद्रांत पावयली . जे 
वेज्ञानीक विक्रमाचो दुस्वास करताले तांकां आयतोच विशय मेळ्ळो . विक्रमाक डिस्टर्ब 
करपाक होच विशय बरो आसा अशें तांणी येवजिलें . ती खबर तांणी विक्रमाच्या कानार 
गतली . विक्रमाचे रिमोट तयार करपाचे काम सोपत आयिल्लें . देखून ताणे ते गजालीकडेन 
हडलेशें लक्ष दिले ना . 

त्या दिसा रातीकडेन तो संशोधन केंद्रांतूच रावलो . ताचे रिमोटाचे काम पूर्ण 
नाल्लं . ताका रातीकडेन ताचो प्रयोग करून पळोवपाचो आशिल्लो . देखून दिसाचेच ताणे 
नगले सामान तयार दवरिल्लें . रात जाता तशी ताची उमळशीक वाडली . दुर्बीण लावन 
तो त्या धुमकेतूचो सोद घेवपाक लागलो . सुरवातीचे काय खीण तो धुमकेतू ताका 
देसलोच ना . पूण दिसलो तेन्ना ताका कच्च जालें . धुमकेतू धर्तरेच्या सामको लागसार 
गविल्लो . ताणें खिणाचोय कळाव लायनासताना रिमोट धुमकेतूवटच्यान धरलो आनी ल्हवू 
न्हवू बटन दांबपाक सुरवात केली . त्या बराबर धुमकेतू आपणाली दिका बदलून दुसरे 
पटेन वचपाक लागलो . विक्रमाक खिणभर आपणाल्या दोळ्यांचेर विस्वास बसना जालो . 
आपूण सपनांत बी ना मूं अशें समजून ताणे आपणाकूच चिमटो काडून पळयलो . तो 
सपनांत नाशिल्लो . ताचो प्रयोग सुफळ जाल्लो . ताणे थंयचे थंय जाग्यारूच खोशयेन उडयो 
सारल्यो . पूण ताचे खोशयेंत वांटेकार जावपाक थंय आनीक कोणूच नाशिल्लो . 

९ ७ 


ते रातीकडेन तो थंयच न्हिदलो . सगल्या तेंपाची सुस्त न्हीद ताका पडली . 
दुसऱ्या दिसा सकाळीं तो जागो जालो तेन्ना सकाळची णव वरां जाल्ली . आयतार 
आशिल्लयान संशोधन केंद्रांत सुटी आशिल्ली . जाता तितले बेगीन घरा वचून ती खोशयेची 
खबर आवय आनी रुपालीच्या कानार ताका घालपाची आशिल्ली . रुपालीक आनी 
आवयक उले मारीतूच तो घरांत भितर सरलो ... 

' आवय हांव जैतिवंत जालो ... म्हजें संशोधन सुफळ जालें ... 
' ना पुता तूं हारलो ... ' आवयच्या उतरांनी ताका कच्च जालें . 
कित्याक म्हण्टा तूं अशें ? ' ताणे परतें विचारलें . 
' रुपालीन 

तुका 

सोडचीट दिवपाचो निर्णय घेतला ... हे पळय ताणें आदोवगादाक 
आफोवन हाडला ... तुजे निशाणे खातीर ती तुका रावतात ... हांवेन ताका जायतें 
समजायलें ... तूं ताका निमाणचे समजावन पळय ... 

ताणें निर्णय घेतला जाल्यार ताका समजावपांत कांयच अर्थ ना ... हांव विज्ञानीक ... 
किडी - मुयांभशेन खिणयाळ्या सुखांफाटल्यान लागिल्लो जाल्यार काय दिसांनी धर्तरेचो 
पिठो जावपाचो ... मागीर किडी - मुयांक लेगीत जगपाक सुवात उरची नाशिल्ली ... त्या 
अर्थान हांव पुरायेन जैतिवंत जाला ... खंय निशाणी करपाची ती दाखयात म्हाका ... 

आदोवगादान पेपर मुखार काडलो आनी विक्रमान ताचेर निशाणी केली . . 
रूपालीची बागवल्ली तकली मात वयर सरली ना . 

नशिबाचें खांवटें 


मनशाकडेन खूब दुडू आसपाक जाय ... दुडू 

आसलेबगर मनशाक रेस्पेद ना ... 
दुडवांबगर सुख ना ... त्या खातीर जाता तितलो चडांत चड दुडू मनशाक जोडपाक 
जाय ... कसोय जोडूं तो मागीर ... असल्याच चिंतपान शाणूचे विचार भरिल्ले . त्याच 
विचारान ताका कुड्डो केल्लो . देखून रातचो - दिसाचो , जागेपणांत आनी सपनांत लेगीत 
ताका दोळ्यांमुखार फक्कत दुडू दिसतालो ... फक्कत दुडू ... 

चडांत चड दुडू जोडून एक गिरेस्त मनीस म्हूण नांव जोडपाचो ताचो हावेस 
आसलो . तोच हावेस नदरे सामकार दवरून तो यत्न करीत रावलो . आनी एक दीस तो 
खूब्ब गिरेस्त जालो . गिरेस्तकायेची तेंगशीच आशिल्ली ती . पयशे म्हळ्यार खरें 

सुख 

अशें 
मानिल्ल्यान तो खिणयाळ्या सुखांच्या फाटल्यान लागलो ना . तशें करता आसताना 
जिणेचे वाटेर ताणें जायती तत्वां नकळटां शेणयलीं . 

शाणूचे भुरगेपण सर्वसामान्य भुरग्यांभशेन गरिबीत गेले . गरिबीचे चटके कितले 
खर आसतात तें ताणें अणभवान पळयल्लें . खावपाक धड अन्न ना , आंग धांपूक गेल्यार 
आंगभर कपडे नांत अशे परिस्थितीत ताचे भुरगेपण कितलोसोच तेंप रखडटालें . वांगडचे 
भुरगे सायकली चलयताले तेन्ना ताकाय आपणाली सायकल आसपाची अशें दिसतालें . 
पूण ताचो जल्मूच दळडिरांत जाल्ल्यान भुरगेपणांत सायकल हे ताच्या सपनांतूच उरलें . 
ताचे वांगडचे भुरगे बऱ्या बऱ्या इश्कोलांनी वचून शिकताले . पूण गांवांत लागी इस्कोल 
नाशिल्ल्यान ताचे शिकप अर्दकुटेंच उरलें . तो चवथी पास जाल्लो . मुखार ताका 
शिकपाचीय इत्सा आशिल्ली . पूण ताचें शिकप बापायक परवडचें ना अशें दिसलें . देखून 
बापायनूच ताका मुखार शिकपाक नाका म्हळे . 

शाणूच्या बापायचे व्हडलें शेत आशिल्लें . पूण नांवांपुरतें शेत तें . पावसांत रोवपाच्या 
वगतार उदकांत बुडून रावताले आनी वायंगणार ताचे उदक सुकतालें . तरीय दोनीय 

फसलो तो कश्ट करून करून गरजे पुरतें धान्य पिकयतालो . पूण नशिबाक पडिल्लें 
खांवटें ताच्यान पुरोवंक जालेच ना . इश्कोलांत वचून शिकपाचे आनी खेळपाचे पिरायेर 
बापायवांगडा शाणूय शेतांत देवलो . तो वावर करपाक लागलो . त्याच वावरांत ताचे मन 
इल्ले इल्ले रमपाक लागले . 

शाणूचे भुरगेपण सोंपलें तशे ताचे विचार बदलपाक लागले . बापायभशेन शेतांत 
मर मर मरून आनी कश्ट करून सगली जीण सोपयली म्हूण परिस्थिती बदलपाची ना 
हाची जाणवीक ताका जाली . परिस्थिती बदलपाक कितें तरी करपाक जाय अशें नाका 
एकसारकें दिसपाक लागले . पूण कितें करतलो ? पदराक शिक्षण आशिल्लं जाल्यार 
कितेंय तरी करपाक जातालें . बेकार तरणाट्यांखातीर सरकाराच्यो जायत्यो येवजण्यो 
आशिल्ल्यो . वचत थंय शिक्षणाची अडचण उबी रावताली . हाका लागून मनांत जायतें 
आसून लेगीत खरेपणान कांयच घड नाशिल्लें . 

शेतांत मरसर वावर करून फक्कत खावपा - जेवपाक भात मेळटालें तितलेच . 
हेर सगल्यो पयशांच्यो गरजो भागोवपाक मेळत तसलें काम करचें पडटालें . गजानन 
भाटकार तेन्ना गांवांत व्हडलो पयशेकार . ताची व्हडली भाटां आनी कुळागरां आशिल्ली . 
गांवाच्या सगल्या बेकार लोकांक तो आपणागेर भाटा- बेसांतल्या वावराक घोळयतालो . 
हेर लोकांवांगडा शाणूय थंय कामाक वतालो . दीसभर वावर केलो म्हण्टकीच तिनसांजे 
थरिल्ले पयशे हातार पडताले . दिसवड्याचे काम करून शाणूक वाज येवपाक लागलो . 
देखून ताणे खंडिताक कामां आंगार घेवपाक सुरवात केली . भाटकाराल्या भाटांत कवाथे 
रोवपाक नेमां मारपाची आशिल्ली . काम आंगार घेतल्यार दोन दिसांचो दीसवडो एकाच 
दिसान सुट्टालो . केन्ना - केन्नाय अपेक्षेपरस चडूच पयशे मेळटाले . त्या भायर मनाक 
मारता तेन्ना विसव घेवपाक मेळटालो आनी मेकळो वेळूय मेळटालो . 

शाणून धा दीस लावन इकुण पन्नास नेमां मारली . पन्नासावें नेम तो 
खणटालो . जमीन नवी आशिल्लयान खणपाक बरीच घट येताली . पूण पयलीं सावन काम 
करीत आयिल्ल्यान ताचे हात घट जाल्ले . नव्यानूच कोणूय खणपाक आयिल्लो जाल्यार 
हाताक वांगडाच फोड येवपाचे . पन्नास नेमां मारून जातकीच हिशोब जावपाचो आशिल्लो . 
हिशोब जालो म्हणटकीच सगले पयशे एकदम शाणूच्या हातार पडपाचे आशिल्ले . पन्नासावें 
नेम खणटा आसताना ताच्या मनांत तरेकवार विचार चलताले . पयशे मेळ्ळे म्हणटकीच 
सगले पयशे मोडून काबार करप ना . परिस्थिती बदलतलो जाल्यार इल्ले - इल्ले करून 

कुदळ उखल्ली 


यशे सांठावपाची गरज आसा . एक फावट परिस्थितीन कूस परतुपाक जाय . मागीर 
आणू गरिबीच्या श्रापाचेर कसो खोट मारता पळय ! अशें येवजीत शाणून कुदळ 

मात्शी 
टानूच मारली . कुदळीचो सण्ण करून आवाज आयलो . हाचे पयलीं नेमां मारता 
नासताना जायते कुपातोराचे फातर शाणूक मेळिल्ले . असोच फातर आसतलो अशें 
समजून ताणे परती कुदळ मारली . परतोय तसोच आवाज . शाणून परती 
ण मारली ना . बाग घेवन ताणे नेमांत भितर पळयलें . कसल्या तरी तांब्याच्या आयदनाचेर 
दळ बसून ताका चेप पडिल्लें . थंयची माती कुशीक काडून ताणें आयदनाचो अदमास 
तलो . आयदनाचो आकार बरोच व्हडलो आशिल्लो . मागीर ताणे फुरसत पळयली ना . 
गयदनांत भितर कितें आसा ते पळोवपाची ताका उमळशीक लागली . आयदनाभोंवतणची 
ती तो उस्तित रावलो . बरोच वगत लागून थालयेच्या आकाराचें तें आयदन ताणें उस्तून 
गडलें . नेमांतल्यांन भायर काडपाक ताणे उखलपाक हात घालो ... पूण आयदन बरेंच 
सड आशिल्यान ताचेकडेन तें सुरवातेक उखल्लं ना . भितर कितें आसा तें तरी पळोवया 
हूण ताणे त्या आयदनांच्या धांपण्याचेर कुदळ माल्ली . परतो सण्ण करून आवाज जालो 
गनी धांपणे कुशीक पडले . मुखार कितें दिसलें तें पळोवन शाणूक आपणाल्या दोळ्यांचेर 
पेश्वास बसना जालो . पुराय आयदन भांगराच्या नाण्यांनी कचकचीत भरिल्ले . 

शाणून भोंवतणी भाटांत सगल्याक नदर मारली . लागसार कोणूच नाशिल्लो . 
केतें करचें ताका कांयच येवजना जालें . गजानन भाटकाराक हाडून दाखोवचें अशें 
वीणभर ताका दिसले . पूण ताणें तो विचार बदल्लो . ताचे तकलेंत वेगळोच विचार 
पायलो . देवानूच आपणाक तें बक्षीस दिला आसतलें अशें ताका दिसले . ताणे परत एक 
जवट भोंवतणी जाग घेतली आनी सगलें बळ एकवटावन भांगरान भरिल्लो तो हांडो 
मांतल्यान वयर काडलो . बाकीचे मानायकामेरी कोणूच लागी नाशिल्ली . ताणे जाता 
जो करून तो हाण्डो उबारून माथ्यार घेतलो . लागसारूच एक खळी आशिल्ली . गिमांत 
की लीप सुकताली . वयल्यान झोपां मातिल्ली . शाणू माथ्यार हांडो घेवन ते खळयेत देवलो . 
आणे हाण्डो लिपोवन दवरलो आनी तडक भाटकारागेर गेलो . गजानन भाटकारान ताका 


टकिलो ... 


' जाली रे शाणू नेमां मारून ? ' 
' हय भाटकारा ' . 
' हिशोब करूंया मरे तर ? ' 
हय भाटकारा ' ... शाणू भाटकाराच्या तोंडाक पळयनासतना जापो दितालो . 

वगीच ताका चोराभशेन दिसतालें . देखून तो भाटकाराक नदर चोरतालो . पूण भाटकाराच्या 
तें लक्षांत आयलें ना . भाटकारान ताचो हिशोब केलो आनी रोकड्या रोकडे पयशे मेजून 
दिले . 

' बरें भाटकारा ......... ' शाणू वचपाक घुवलो . 
' चल्लो रे रोकडोच ? च्या घेवन चल मरे . ' 
' ना भाटकारा , काम आसा मात्शें .... ' 

' वयल्या भाटांत आनीक इल्लीं मारपाक जाय नेमां . फाल्यांच्यान करता मरे 
सुरवात ? ' भाटकारान विचारलें . 

' आतां रोकडे जावचें ना भाटकारा ... फाल्यां मात्शें सोयांगेर वचपाक जाय 
आशिल्लें .... रकाद आयला मात्सो येवन वच म्हूण . ' 

' बरें तर .... मागीर पळोवचें . ' भाटकारान म्हळे आनी शाणून नेटान पावला 
उबारली . 

शाणू 

काळोख जावपाची वाट पळयतालो . काळोख जालो तसो तो घरांतल्यान 
भायर सरलो . आपूण खंय वतां तें ताणे घरच्यांक लेगीत सारकें सांगले ना . ते दिसाच्यान 
शाणू कोणाकूच दिश्टी पडलो ना . शाणू परतो येतलो म्हूण घरची व्हडलोसो हुस्के 
करीनासतना वाट पळयत रावली . पूण दिसां फाटल्यान दीस वचपाक लागले आन 
तांकां शाणूचो हुस्को जावपाक लागलो . तांणी शाणूक सोदपाक सुरवात केली . शाणू न 
जाला ही खबर गांवार गांवभर जाली . घरच्यां वांगडा गांवचे हेर तरणाटेय शाणूक 
सोदपाक लागले . पूण शाणू खंय पावलो आनी शाणूचे कितें जालें तें कोणाकूच काय 
कळ्ळे ना . घरच्यांनी काय दीस रडून आकांत केलो . दिसां फाटल्यान दीस वचपाक 
लागले आनी गांव शाणूक विसरपाक लागलो . एक - दोन वर्सी उलगली तशी घरची 
मनशां शाणूक विसरपाक लागली . 

ज्युस्त पांच वर्सानी शाणू गांवांत परतो भितर सरलो . आयलो तो सोमतीच 
मोटार घेवनूच आयलो . गांवच्या लोकांचो आपणाल्या दोळ्यांचेर विस्वास बसना जालो 
घरची जाल्यार सामकींच अजाप जाल्ली . पयलींचो शाणू आनी आतांचो शाणू हांचेमर्द 
धर्तरी आनी मळबाचे अंतर आशिल्लं . तो आंगापांगान भरिल्लो . गिरेस्तकायेच्यो सगर 
खुणो ताच्या आंगापांगार देविल्ल्यो . गांवचे सगले लोक ताचे खबरेक येताले . तो आपणा 
गिरेस्तकायेची खबर तांकां सांगतालो . मुंबय ताणें जोती तयार करपाचो कारखानो सुन 
केल्लो . ताचेर ताका जायती जोड जाताली . त्या भायर धा बारा ट्रक घेवन ताणें व्हडल्य 

डल्या कंपन्यांनी भाड्याक दिल्ले . मुंबय ताणे आपणाक रावपाक एक बंगलो भाड्यान 
सेल्लो . स्वताचो बंगलो बांदपाचो ताचो विचार चालू आशिल्लो . त्या भायर गांवांत 
शल्ले पोन्ने घर मोडून ते सुवातेर ताका व्हडलें नवें घर बांदपाचे आशिल्ले . शाणून 
मणाल्या मनांतले सगल्या लोकांक सांगलें . पूण इतली गिरेस्तकाय कशी मेळयली हे 
त मात ताणें भायर फोडले ना . 

गजानन भाटकार लेगीत शाणूची गिरेस्तकाय पळोवन सामको चाट पडिल्लो , 
कशें जांव येता हे ताका समजले ना . वसुधा ही ताची अपुरबायेची एकलीच धूव , 
गूचो तिचेर दोळो आशिल्लो . तो भाटांत काम करता आसतना वसुधा ताच्या 
वेल्यान केन्नाय चलून वतालें . तेन्ना ताच्या काळजाची धडधड वाडटाली . हातांतलें 
न थारावन तो ताका पळयत रावतालो . वसुधा रातचे ताच्या सपनानींय येतालें . पूण 
पणाली परिस्थिती पळोवन ताका आपले मन मारचे पडटालें . त्या भायर तें खूब्ब 
केल्लें . आपणाक शिकपाक मेळ्ळे ना हाची याद जावन ताका खंत भोगताली . 

वसुधाक आतां उक्तेपणी मागणी घालपाक भंय ना . गजाननभाटकार आपणाक 
ो ना म्हणचो ना अशें येवजून तो भाटकारागेर गेलो . आतां तो पयलींभशेन साबळो 
शेल्लो . ताणे आपणाली इत्सा सडसडीत उलोवन दाखयली . पूण गजानन भाटकारान 
में आयकून घेतलेंना . गिरेस्तकायेक लागून तो आपणाली जात सोडपाक तयार 
शेल्लो . शाणू कितलोय गिरेस्त जालो तरीय तो एक कुळवाडी हे कशें विसरूंक 
तलें ? गजानन भाटकार हो अडेचो भाटकार नाशिल्लो . ताच्यो कितल्योश्योच पिळग्यो 
कारशायेंत गेल्लो . शाणू कितलोय गिरेस्त जालो तरीय ताची गिरेस्तकाय ही अडेची 
" स्तकाय . भाटकारान शाणूक न्हयकार दिवन वाटेक लायलो . ' वसुधा भितरल्यान 
में उलोवप आयकतालें . ताची पिराय लग्नाची जाल्ली . गिरेस्तकायेपरस आनी जाती 
परस ताका न्हवऱ्याची चड गरज दिसपाक लागिल्ली . बापायन शाणूक न्हयकार 
तो म्हूण ताका तिडक मारली . तें तशेंच धांवत भायर आयलें . इतलो तेंप तें वगी 
वेल्लें . पूण आतां ताच्यान वगी रावपाक जालें ना . ताणें सोमतीच बापायक जाप 
गारली 

' कित्याक ना म्हळे ताका ? हांव तयार आसां लग्न जावपाक ताचेकडेन . ' 
' पूण हांव जावपाक दीव नाका ? ' 

' तुजी तयारी नासल्यार हांव पळून वतलें ताचेवांगडा ... ' वसुधाचे उलोवप 
पकून गजानन भाटकाराक सामको शॉक बसलो . तो मुखार कितेंतरी सांगपाक सोदी . 

पूण ' बायऽऽ .... ' म्हणिल्ले ताचे तोंड तशेंच वांकडे उरलें . तो थरथरतालो आनी दोळे वरशे 
करून वसुधाक पळयतालो . ताका आरीचो झटको आयलो आनी तातुंतूच ताणें जीव 
सोडलो . 

शाणूचे इत्सेप्रमाण वसुधा ताचे वांगडा लग्न जालें.गजानन भाटकाराक फाटलो 
फुडलो कोण नाशिल्यान ताची सगली भाटां - बेसां अचळय शाणूक मेळ्ळीं . गजानन 
भाटकारागेर कामाक घोळटालो तो सगलो लोक आतां शाणू पात्रांवांगेर घोळपाक 
लागलो . शाणून गांवांत व्हडलो बंगलो बांदलो . मदीं मदीं चार - चार दीस तो मुंबय वचून 
रावतालो . शाणूचे म्हालाचे ट्रक आतां गांवांतूय येवपाक लागले . गांवांत ताणें आनीक दोन 
कारखाने 

सुरू केले . गांवांत जे कामगार मेळनात ते भायल्यान हाडले . पयसो जोडपाची 
सगली दारां आतां शाणूक उक्ती जाल्ली . नव्यो नव्यो कल्पना ताचे तकलेंत आपशींच 
येताल्यो आनी त्यो साकारूय जाताल्यो . 

आपणाक शिकपाक मेळ्ळे ना तें बरें जालें अशें शाणूक आतां दिसपाक 
लागले . शिकून कितलीय बरी सिर्विस केल्ली जाल्यार इतलें कशेंच जोडूक पावचो 
नाशिल्लो . एक एक वायट गजाल लेगीत बऱ्याखातीर घडटा हे तत्वगिन्यान ताका पटपाक 
लागले . पदराक शिक्षण नासून लेगीत सगली गिरेस्तकाय ताच्या पांयाकडेन लोळटाली . 
आसा तितली गिरेस्ताय पुरो अशें मात शाणूक दिसले ना . ताची आस जितलें मेळटा 
तितली चडूच वाडटाली . गांवांत आनी गांवाभायर लेगीत जितली पडींग जमीन आशिल्ली 
ती ताणे घेवन उडयल्ली . उदक ना थंय बायो खणून उदक तयार केले . पडींग जमीन 
वसयली . शेंकड्यांनी कामगार थय घोळपाक लागले . कामाकडेन लक्ष दवरपाक ताणे 
जायते मास्तर नेमयार केले . सगले वेवस्थीत चलतालें . 

वर्साफाटल्यान वर्सी धांवपाक लागली . शाणू गिरेस्तकायेच्यो तेंगश्यो चडतूच 
आशिल्लो . दुसरेवटेन वसुधाचो मात अपेक्षाभंगूच जाल्लो . शाणून वसुधाक राणयेभशेन 
सुशेग दवरिल्ली . सगली भौतीक सुखां तिच्या पायांकडेन लोळटाली . पूण 

जें 

सुख 
जायजायशें दिसतालें तें वसुधाच्या वाट्याक साप्प उणे येतालें . शाणू रात दीस पयशां 
फाटल्यान आशिल्लयान वसुधाचो ताका चड उगडास जाय नाशिल्लो . दुसरे वटेन वसुधाची 
भूक वाडतूच आशिल्ली . शाणू येवपाची तें दोळ्यांत तेल घालून वाट पळयतालें . शाणूक 
ताणें जायते फावट आपल्या मनांतलें सांगपाचो यत्न केल्लो . पूण शाणू सगलेच फकणांचेर 
उडयतालो . लग्न जावन कितलींशीच वर्सी उलगल्ली पूण वसुधाची कूस अजून मेरेन 

धरूंक नाशिल्ली . वसुधाक हे गजालीची जाण आशिल्ली . पूण शाणू मात सपनांतूच 
वावुरतालो . 

पयसो जमलो . आतां सत्ता जाय . सगल्या लोकांची शेंडी आपणाल्या हातांत 
येवपाक जाय अशें शाणूक दिसपाक लागले . तशें जातलें जाल्यार एकूच पर्याय आशिल्लो . 
तो म्हळ्यार राज्याचो मुखेलमंत्री जावप . मागीर आपुणूच राजा . चणुको लागी पाविल्लयो . 
खंयच्याय पक्षाची तिकेट मेळटली म्हूण तो रावलो ना . अपक्ष म्हूण लेगीत वेंचून आयल्यार 
पयशांच्या नेटार कितेंय धुवंडांव येता हे ताका खबर आशिल्ले . हेच चिंतून ताणे फॉर्म 
भरलो . प्रचाराक सुरवात जाली . सगल्या कामगारांक ताणें प्रचाराच्या कामाक लायले . 

वेचणुकेंत आपूण निश्चीत जिखतलो हाचे शाणून पयलींच गणित जुळयल्लें . ताणे 
कामाक दवरिल्ल्या कामगारांचीच ताका हजारेक मतां दोळे धांपून पडपाची निश्चीत 
जाल्ले . त्या भायर मतदान संघांतले सगलेच लोक ताका जीव घालताले . पावला कणकणी 
बरें मागपी आशिल्ले . प्रचार जाल्यार सुमाराभायर चलतालो . जंय पयशांची कामां 
आशिल्ली थंय ताणे पयसोय उणो पडपाक दिलो ना . वेचणुकेचो दीस आयलो आनी 
प्रचार थांबलो . मतदान बरे भशेन जालें . मतदानाक येतना वतना लोक शाणूक हात 
दिताले . शाणूय येतल्या - वतल्यांक हटकून दाद दितालो . केन्ना एक फावट मतां मेजून 
निकाल जाहीर जाल्यार पुरो अशें शाणूक जाल्लें . ताका फुडले डावपेच रचपाचे आसले . 

आनी तो दीस उदेलो . मतां मेजपाक सुरवात जाली . एक एक निकाल भायर 
सरपाक लागलो . चडशे निकाल अनपेक्षीत आशिल्ले . निमाणो मतदारसंघ शाणूचो 
आशिल्लो . निकाल लागलो आनी शाणूक जिवितांत पयलेच फावट व्हडलो शॉक बसलो . 
ताका फक्कत दोन मतां पडिल्ली . एक ताचे स्वताचे आनी दुसरें वसुधाचे काय ? कांय 
सांगपाक नजो . शाणून 

खूब जोडिल्ले , पूण एकूय मनीस तो जोडूक पावूक नाशिल्लो . 
आनी आपणाल्या नशिबाक आनीक एक खांवटें आसा हाची पयलेच फावट 
शाणूक जाणवीक जाली . 


शाणून पयशे 

पावलुची पावलां 


सदाभशेन तोंडान शिळोणी घालीत जिस्त आमोरेचेर पावलू घरांत भीतर 
सल्लो . तागेली पावलां आयज मात्शी नेटानूच पडटाली . हरशीं तो घरांत भीतर सरता 
आसताना पायक चुकयतालो . पूण आयज तो पाय बल्कावांत बसला तें पळोवन बळयां 
बल्कावांवसल्यान भीतर सल्लो . तो दिसलो म्हण्टकीत ताका किदेंतरी घालून पाडून 
उलोवपाची कायतानाक संवय जाल्ली .... आयजूय ताणे संद वगडायली ना . पावलू 
सामकार दिसलो तशें ताचे तोंड उक्तं जालेंच .... 

' येयलो तूं ..... ? ' 
' पाय हायेन एक खबर हाडल्या . आयकतलो ? ' 
' केसो खोबोर रे ? ' 
' सांगतां .... ' 

पुतान कसली खबर हाडल्या तें पळोवपाक मारी कुजनांतल्यांन ताकतिकेन 
भायर येयलें . पूत इतलो वाळेस म्हळ्यार मारीक ताची अपुर्वाय दिसताली . पुतान कसली 
खबर हाडल्या ती आयकुपाची उमळशीक कायताना परस मारीक चड लागलेली . 

' केसो खोबोर रे चेड्या .... ? ' 
' जाणा मुगे मांय .... तो रोजार येयलाय कुवेट सावन .... , 
' तुकां कोणे सांगिलें ..... ? ' 
' थिगां सांकवार येयलोलो तो .... ' 
' किदें सांगतालो ..... ? ' 
' कुवेट कामाक भुरगे जाये खूय ... 
' मागीर रे .... ' मारीन उमळशिकेन विचारलें . 

' म्हाकां येता काय इचारतालो ..... रावपा - जेवपाचें फ्री खूय ..... म्हयन्यांक पांच 
- स हजार पागामेंत ... वोसों मुगे हांव ..... ? ' तागेलें आयकून मारीन तोंड उक्तं करचे 

पयलींच कायतान उलयलो . 

' कुयेट वसोन मात कामां करतलो तूं ... हिंगां शेतांत मात्सो आपोयल्यार नेजो 
मुरे तुज्यान .... ' कायतान आपणाल्या मनांतलें उलयलो . पूण तेगेलें उलोवणे मारीक 
उस्तयां गेलें . ताणे आपणाल्या पुताची कड घेतली .... 

' थिंगां चिखलांत लोळ म्हुण्टाय तेका तुजेभशेन ? तुयें तुगेलें जिवीत सोपयलें मुरे 
शेतांत ... केसो पोटलो बांदलो तुयेंन ? वयल्यान येयलेल्या दिसा दळडीर ..... 

' कश्टांची गोडी तुमकां कळपा ना ती .... भटाक तारूं आनी तारयाक गोरूं 
कोणे सांगलांय तें ? .... शेतांत कश्ट करून संवसार केलो हायेंन ... कोणाल्या देरांत 
केन्ना गेलों ना .... मागपाक .... 

कायतान तोंडाक येता तसो बडबडत रावलो . तिनसांजच्या वगतार तोंडाक 
तोंड नाकां म्हूण मारी पावलूक घेवन भीतर गेलें.कुवेट जाल्यार जांव . पुताक काम मेळटा 
तें पळोवन मारीक खुशालकाय भोगली . ताणे जेजूच्या पायंजलावसल्यान पळयलें आनी 
मनांतल्या मनांत देवाचे उपकार आठयले . 

पावलू कायतानालो व्हडलो पूत . ताच्या फाटल्यान पॉल आनी अॅलीजा . पावलुचो 
जल्म जालो तेन्ना कायतानाक खुशालकाय जाल्ली ती सोसपाची न्हय . आगोस्तीनील्या 
गाड्यार ताणे फाटलो फुडलो हुस्को धरींनासताना लोकांक च्या आनी खाणां वांटून 
आपणाली खोशी प्रगट केल्ली . पयलोच बाळंटेर जाल्ल्यान मारीक मात्शी कास्तीग जाल्ली . 
तेय अवस्थेत ताणें मारीची फकाणां मारपाची संद वगडायलीना . 

' मारी ..... म्हाकां चोय आदार जालो .... ' 
' केसो आदार रे ..... ? ' 

' पोयलों चेडो जालो म्हुण्टकीत पायक आदार चेहूं जाल्यार मांयक 
आदार .... ' 

' जांव .... जांव ... तुकांच आदार जाल्यार पुरो .... ' 
' फोकणां केली गो .... तुकांय आदार कोत्तोलो तो ... 

बशिल्लेकडेन कायतानाक तो उगडास जालो आनी ताणें तकली हालयली . 
पावलू इतलो हाताभायर वचत अशें ताणे धरूंक नाशिल्लं . कायतानान ताका खूब शिकोवन 
व्हड मनीस करपाचें थारायल्लें . पूण ताचे गणित मुदलांतूच चुकले . पावलुल्या शिक्षणाची 
गाडी कशीतरी धावेमेरेन पावली . थंय ती रूळांवयल्यान घसरली ती परती उबी जालीना . 
मेजून पांच फावटी तो धावेक फेल जालो . 

कायतानाक दिसलें आपणासारख्या कुळवाड्यांनी वगीच पळोवपाची ती व्हडलो 
मनीस जावपाची सपनां . आपणाल्या नशीबांत बरयल्ले आसा ते कोणाच्यान काडपाक 
जांवचेना . उपरांत पावलूक ताणे शेतकाम बरेभशेन शिकोवपाचे थारायलें . कायतानाक 
जाण्टेल्यांनी शिक्षण दिलेंना खरें . पूण ताचेखातीर ताणी व्हडलो शेताचो कुडको जोडून 
दवरिल्लो . वायंगण आनी पावशें शेत रोवन तो सुशेग आपणालो संवसार चलयतालो . 
पोटाक कशेंच मरण नाशिल्ले . जे किदें खावन - जेवन सुबेज उरता तें धान तो विकून 
उडयतालो . जे पयशे मेळटात तातूंतल्यांन ताका फुडाराचो पुरूमेंत करचो पडटालो . त्या 
भायर साऱ्याक आनी कामेऱ्यांक जे दुडू जाय पडटाले ते ताका तातूंतल्यांन सुगूर करचे 
पडटाले . गरजेभायर जायतशे ताका दुडू मोडपाक मेळंनाशिल्ले . हाका लागून ताचेवांगडा 
बायल भुरग्यांच्योय जायत्यो उमेदी कर्पून वयताल्यो . 

कायतानाच्या जिवितांत बऱ्या वांगडा जायत्यो वायटूय गजाली घडिल्ल्यो . पूण 
तातूंतल्यांन तो एक गजाल शिकिल्लो . ती म्हळ्यार खंयचीय गजाल मागीर बरी जांव वा 
वायट ती बऱ्या खातीरूच घडटा.पावलू जेन्ना धावेच्या परिक्षेत फेल जालो तेन्ना लेगीत 
ताणे तशेंच चिंतलें . कायतानाकूय कोणाचो शेतकामांत आदार नाशिल्लो . जांव पावलू 
आतां आपणाल्या आदाराक येतलो अशें ताणे चिंतलें . मारी घराकडेन रांदता आनी हेर 
सगलें आटापता म्हणसर तागेलो दीस उलगतालो . 

पावलूचे वांगडचे सगले भुरगे शिकताले . पावलुकूय आपणे कॉलेजीत वच्चे अशें 
दिसतालें . पूण मॅट्रीकेक फेल जाल्ल्यान फुडली वाटूच बंद जाल्ली . वायंगणाच्या तेंपार 
एक दीस संद पळोवन कायतानान पावलूक हटकिलो .... 

शेतांत येताय मुरे पावलू ...... ? ' 
' शे ऽऽ हांव येयना शेतांत .... ' 

' मागीर किदें कत्तोलो धारा बसोन ? ' कायतानाचे उलोवणे मारीच्या कानार 
पडलें तशें तें धांवोन भायर आयलें . भायर आयलें तशें ताणे आपणालें तोंड वाजयलें ..... 

' तेका आपोयताय चिकलांत लोळपाक ? ' 
' मागीर किदें कत्तोलो तो घरा बसोन ? ' 
' काम खंयूय मेळटाय जाल्यार चोवनी तेका ...... ' 
' मॅट्रीक फेल जाल्ल्यांक कोणे दवल्ल्यांय कामां ? ' 
' चोवनी तरी तेका .... खंयुय मेयटा जाल्यार ..... ' अशें 

..... ' अशें म्हुण मारी मदीं आयलें . 
पावलू तितलेच सोदतालो . मांय आपणाल्या फावरान उलयता देखून मांयचो ताका आदार 


A 

दिसपाक लागलो . 
पावलूक काम सोदपाचे आयतेंच निमीत मेळ्ळे . काम सोदपाक म्हूण 

तो 
घरांतल्यांन भायर सरून वयतालो तो बद्द जेवणाच्या वगतार आनी आमोरेचेर घरांत 
भीतर सरतालो . गांवांत जायते बेकार तरनाटे आशिल्ले . पावलून तांचो सांगात धल्लो . 
कामां नाशिल्ल्यान सगलेच वाळेस जाल्ले . घरची कामां सगल्यांकूच आशिल्ली . पूण 
घराकडली कामां करप म्हळ्यार तांकां लज दिसताली . तांतूत शेतांतलें काम म्हळ्यार 
तांकां सामकेंच नाककात्रेपणाचे कशे दिसतालें . हाकालागून घरांतले सगले जाण्टेले 
दिसभर शेतांत वचून मरमर मरताले आनी जाता जाल्ले तरनाटे गांवार भोवताले 
पावलून 

दोन तीन वर्सी अशीच वगडायली . कायतान ताका जायतो समजायतालो . 
शेतांत वावर करपाक कसलीच लज ना अशें तो ताका सांगतालो . जोत धरपाक शीक , 
खोरें हातांत धरपाक शीक म्हूण कायतानान ताका हजार फावट सांगले 
पूण 
पावलून पायचे इल्लंय काना - मनार घेतलेंना . पाय शेतांत आफयता म्हूण हालीसरा तो 
गयक चुकोवक शिकलेलो . पूण कुवेट काम मेळटा ती खबर घेवन तो झेतान घरांत भीतर 
सल्लो . 

कामाक लागून पावलून घर - दार सोडून इतले पयस वचप म्हळ्यार कायतानाच्या 
नाक पटनाशिल्लें . पूण जांव . कुवेट बरें काम मेळ्ळे जाल्यार तवनासपणां तरी उणी 
नातली म्हूण कायतानान मदी कसलेच आडमेळे हाडलें ना . कुवेट वचपाची सगली तयारी 
ताता म्हणसर पंदरा दीस अशेच गेले . सगले मेळून स जाण तरनाटे वांगडाच वचपाचे 
पाशिल्ले . गरजेची सगली कागदां एजंटानूच करून दिली . हाकालागून ऑफीसानी 
कोणाकूच चड फावटी मारच्यो पडल्योना . 

कायतान सगले दोळे धापून पळयतालो . एके वटेन ताचें मन ताका खातालें . 
वलूचें किदेंतरी चुकता अशें कायतानाक एकसारखे दिसतालें . पूण किदें ते ताच्या 
क्षिांत येनाशिल्लं . दुसरेवटेन मारी फक्कत तयारीच करतालें . कायतानान ताका किदेंच 
न्ना लागूंक दीव नाशिल्लें . हाका लागून मारीक भायल्या संवसाराची तितली जाणवीक 
गांवक नाशिल्ली . कायतानान ज्यो गजाली पळोवक नाशिल्ल्यो तेविशी ताणे लोकांकडल्यान 
यकल्लं तरी . पूण मारी सपनांतूच वावूरतालें . वास्तव कितलें भयंकर आसता ताची 
लूक ताका लागूक नाशिल्ली . हाकाच लागून पावलू कुवेट वयता तो जायतें जोडून 
डटलो आनी आपणालें दळडीर सासणाचें ना जातले अशें तें समजल्लं . हेच खोशयेन 
णे पावलुली वचपाची सगली तयारी करपाक फुडाकार घेतिल्लो . 

पावलुलो कुवेट वचपाचो दीस उदेलो . सगली तयारी जाल्ली . घरांतल्यांन भायर 
सरता आसताना पावलूचे अंतस्करण जड जाल्ले . मांय - पायचो आनी भावंडांचो निरोप 
घेता आसताना ताचे दोळे भरून आयले . पाय शेतात काम करपाक आफयता म्हूण 
पावलूक पायचो राग मारतालो . ते सगले विसरून ताणें पायक वेंग माल्ली . कायतानानूय 
ताका वेंगेंत घेतलो . पावलू बेकार आसूं पूण सदांच दोळ्यांमुखार दिसतालो . म्हशीचे शींग 
म्हशीक जड लागला ? तशें कायतानाचे जाल्ले . पावलूक निरोप दितना ताचें हड्डे भरून 
आयलें . मारीक जाल्यार आपणालें काळीजूच कोणतरी चरचरीत कापता असो भास 
जातालो . 

पावलुलो कुवेटाचो प्रवास सुरू जालो . ताचे वांगडा गांवातले आनीक पांच 
तरनाटे आनी एकटो एजंट आशिल्लो . कुवेट कशें आसतलें तें पळोवपाची पावलूक 
उमळशीक लागिल्ली . कुवेटाविशी ताणें तरेकवार सपनां रंगयल्ली . अचकीत ताका एक 
उगडास जालो . कुवेटाक आपणाक कसलें काम करचे पडटलें तें ताणे विचारूंक 
नाशिल्लें . एजंट मनांतल्या मनांत कसलोतरी हिशोब मांडटालो . घडये तोय कसलीतरी 
सपना रंगयतालो आसूये . पावलून ताका जागयलो ...... 

' आमकां थिंगां केसो काम करपाक पडटलें ? ' पावलुचो अचकीत प्रस्न 
आयकून एजंट गोंदळ्ळो . 

' आं 55 ? .... चोवया . काम कसलेय जांव . दुडू 
' कसलेय म्हुटल्यार ? केसो तें गोमोंक नाकां ..... ? ' 

' ओगो राव रे . वोगीत कित्या शिताफुडें मीठ खाताय ? ' एजंटान पावलूक वगी 
बसयलो . पूण पावलूचे मन सुशेग घेवपाक तयार नाशिल्लें . ताणें वांगडच्यां वसल्यान 
पळयलें . काम मेळटलें म्हूण ते खुशाल आशिल्ले . 

हेरांवांगडा पावलून कुवेटाच्या भूयेर पांय दवरलो आनी देठांतल्यांन तुटिल्ल्या 
फुलाभशेन ताची गत जाली . एजंटान तांकां सगल्यांक एके सुवातेर दवरले आनी तो फोन 
करपाक गेलो . पावलून चोंयवशीन एक इस्त माल्ली . परके भूयेर सगलेंच परकी दिसतालें . 
हांगासल्ली हवाय वेगळी आशिल्ली . वगीच ताका घुसमटल्लेवरी जालें . सगले रस्ते आनी 
फुटपाथी चक्क दिसताल्यो . जोगलाचे गतीन मोटारी धांवताल्यो . पायांनी भोवपी लोक 
साप्प उणे . पावलुवांगडा बाकिचेय थंयचे वेगळेपण पळोवपाक गुल्ल जाल्ले . इतले म्हणसर 
एजंट फोन करून परतो आयलो 

' हिंगांच येतलो तो .... ' 

' कोण तो .... ? ' पावलून हुतहुतेपणान विचारलें . 

' बॉस ...... ' एजंट सांगता थंय आसा . एकटो झुम्म करून मोटार घेवन आयलो 
आनी तांचेसरी येवन थांबलो . तो मोटारीतल्यांन सकयल देवलो आनी सगल्यांचेर ताणे 
एक नदर माल्ली . उपरांत एजंटाक घेवन तो कुशीक गेलो . मात्सो वगत तांचे वाटपण 
जालें . ताणें कचाकच दुडू मेजले आनी एजंटाक फारीक केले . तो परतो मोटारीवसल्यान 
आयलो आनी ताणे सगल्यांक मोटारीत बसपाक सांगलें . तो इंग्लिश उलयतालो . ताणे 
सांगनाफुडें सगले वचून मोटारीत बसले . एजंटान तांकां हात हालयलो आनी ' बरे करून 


रावात ' म्हूण 


म्हूण सांगलें . 


मोटार घेवन आयिल्लो तो मनीसूय थंयचो थळावो एजंट आशिल्लो . पावलूक तें 
कळपाक वगत लागलोना . एका - एका बंगल्या सामकार मोटार उबी करून तो एक 
एकट्याक सकयल देंवोवन बंगल्यांत व्हरून पावयतालो . अशें करून पावलूले पांचूय 
सांगाती पावलुपसून वेगळे जाले . पावलू सगल्यांत निमाणो उल्लो . आनीक एका बंगल्यामुखार 
पावतकीत ताणे पावलुकूय सकयल देंवपाक सागले . ते बराबर पावलू आपणाल्या कपड्यांची 
बॅग घेवन सकयल देवलो . एजंटान मुखार सरून बंगल्याची बॅल वाजयली . ते बराबर एका 
अरबान दार उक्तं केलें . एजंटाक हटकूचे पयलींच ताणे पावलूक सारको बरो पळोवन 
घेतलो . ताचे दोळे आनी नाक पळोवन पावलून सुको आवंडो घोंटलो . एजंटा कडेन तो 
इंग्लिश उलयलो ..... 

' किदें शिकला हो ...... ? ' 
' मॅट्रीक फेल ..... ! 
' कितले दिवपाचे ...... ? ' 

..... एजंटान कितली रक्कम सांगली ती पावलूक कळ्ळीना . पूण 
त्या अरबान भीतर वचून दुडवांची एक कंवळी हाडली आनी एजंटाच्या हातार दवरली . 
ते बराबर पावलूक थंयच सोडून तो एजंट वाटेक लागलो . 

' यो असो यो .... ' अशें म्हूण त्या अरबान पावलूक आपणावांगडा येवपाक 
सांगलें . भायलेवटेन गॅरेजीक तेंकून एक रूम आशिल्लो . तातूंन ताणे पावलूची रावपाची 
व्यवस्था केली आनी तो परतो बंगल्यावसल्यान गेलो . 

भायर काळोख पडपाक लागिल्लो . पावलूक सामकें पुरो जाल्ले . प्रवासांत ताका 
मात्तूय दोळो लागूक नाशिल्लो . केन्ना एकफावट ताका आड पडटां अशें जाल्लें . ताणे 
रूमांत रूमभर नदर भोवंडायली . रूम सामकोच वायट नाशिल्लो . तातूंत रावपाची ताची 

तयारी आशिल्ली . पूण ताका चड उमळशीक लागिल्ली ती कामाची . आपणाक हांगा कसलें 
काम करचें पडटले हे विशीं ताका इल्लीय कल्पना नाशिल्ली . बरें शिकिल्ल्यांक बरें काम 
मेळटा अशें ताणें आयकल्लें . पूण मॅट्रीक फेल जाल्ल्यांक हांगा कसलें काम मेळटा काय 
? काय खीण तो चिंतपाक पडलो . तरीय ताका इंग्लिश गरजेपुरती समजताली . मात्शें 
मात्शें उलोवपाकूय येताले हाचोच ताका इल्लो धीर दिसतालो . 

रूमांत हांतरूण आनी पांगरूपाक आशिल्लें . ताणें हांतरूण पातळायलें . पूण 
पांगुरपाची गरज शी दिसली ना . गोंयचेपरस हांगासल्ली गरमी मात्शी चडूच जाणवताली . 
तो आड पडलो . पूण दोळे जड जावन लेगीत ताका न्हिद येनां जाली . आजून मेरेन घर 
सोडून रातचो तो परकेकडेन खंयच रावूक नाशिल्लो . आड पडला थंय ताका न्हिद 
लागपाक येताली आनी खिणांत दोळे परते उक्ते जाताले . अशेंच करून रात सोपली . 

सकाळ जातकीत तो सडसडीत उठलो . तोंड बी धुवन तो मेकळो जालो . बॉस 
खंयच्या खिणांत भायर सरत सांगपाक जांय नाशिल्लें . कामाची सुरवात बरी जावपाक 
जाय . पूण दीस बरोच वयर सल्लो तरीय बॉस भायर सल्लो ना . पावलूक ताची वाट पळोवन 

पळोवन वाज आयलो . तो एकसारखो बंगल्यावसल्यान पळयतालो . इतले म्हणसर दार 
उक्तं जालें . बॉस भायर आयलो आनी कुरू करूनूच पावलूक ताणे आफयलो . 

पावलू ताच्या मुखार वचून उबो रावलो . 

' यो तुकां कामां दाखयतां .... ' अशें म्हणून पावलूक ताणे फाटल्यान येवपाक 
सांगलें . सगल्यांत पयलीं ताका ताणें बंगल्यांत भीतर व्हेलो . जमनीकडेन बोट दाखोवन 
ताणे सांगलें .... 

' हे दिसाक दोन फावट चक्क पुसपाचे ..... ' . ताणे सांगिल्लं आयकून पावलूक 
शिट्ट जालें . पूण ताणे तशें दाखोवन दिलेंना , ताणें ताका परतो फाटल्यान आफयलो 
आनी बद्द संडासांत भीतर व्हेलो . 

' हो दिसाक एक फावट लीप धूवन पुसपाचो .. ' 

' शी ऽऽ ... म्हुज्यान जांवचेना . ' अशें म्हणपाक तागेल्या तोंडार आयिल्लें . पूण 
तोंडार आयिल्ली उतरां ताणे भितल्ले भितर गिळ्ळीं . घराकडेन शेतांत चिखलांत 
लोळपाक नाकां म्हूण तो कुवेट आयिल्लो . आनी हांगा संडास धुवपाचो ? शी ! कसली 
नाका जाल्लीं कामां . 

' आतां असो यो ' बॉसान ताका परतो आपणाफाटल्यान येवपाक सांगलो.पावलू 
मोन्यानीं चलपाक लागलो . ताणे पावलूक गॅरेजीत भीतर व्हेलो . भीतर तीन मोटारी 

आशिल्ल्यो . मोटारी वसल्यान हात दाखोवन ताणे सांगलें . ' ह्यो मोटारी सकाळच्यो सद्दां 
धुवपाच्यो आनी लीप पुसपाच्यो . ' पावलून मोन्यानी तकली हालयली . जे केन्ना सपनांत 
लेगीत चिंतूक नाशिल्लं तेंच जिस्त पावलुच्या वाट्याक आयिल्लें . हांगासल्ल्यान मुठी कवळून 
पयस धांव मारची अशेंय खीणभर ताच्या मनांत आयलें . पूण धावून वतलों खंय ? हांगा 
कोणाची वळख ना पाळख ....... 

' हे ..... घे .... आनी मुखावयल्या हॉटेलांत वचून ब्रेक फास्ट घेवन यो . ' - बॉसान 
बॉल्सांतल्यांन दुडू काडले आनी पावलू मुखार धल्ले . पावलून हात मुखार करून दुडू 
घेतले . मोन्यानींच तो ध्रुवलो आनी चलपाक लागलो . आपणाक कोणेतरी नर्कात धुकलून 
दिला असो ताका भास जालो . पूण हाका कारण कोण पाय ? .... ना .... आपणेच ही 
नर्काची वाट सोदून काडल्या अशें येवजून ताचें मन खंती जालें . 

बॉसान सांगिल्ल्या हॉटेलांत भीतर सरून तो एके रिते सुवातेर वचून बसलो . 
इतले म्हणसर ताचे फाटोफाट आनीक एकटो येवन ताच्या सामकार बसलो . पावलुच्या 
तोंडावसल्यान ताणें बारीकसाणेन पळयलें . हो अनवळखी मनीस आपाणाकूच पळयता तें 
पळोवन पावलून मान सकयल घातली . 

' गोंयकार रे .... ? ' कोंकणी भाशेंतलें उलोवप आयकून पावलून तकली वयर 
काडली आनी जाप दिली .... ' हय .... ' 

' कितलो तेंप जालो हिंगां येयल्यार .. ? ' 
' कालूच येयलां ... 
' किद्याक मरपाक येयलाय हिंगा ... घेर्रर्र जावपा आहा तें खोबोर ना तुकां ... ? ' 
' आतां कित जातोलें ..... ? ' 
' सोगले लोक वोसपाक सोदतात .... घरा . ' 
' खरें सांगों .... ? ' पावलूक आपणाल्या मनांतले सांगचे कशे दिसले . 
' किदें तें ? ' 
' हांवूय वोसपाक सोदतांय हिंगासावन .... पूण म्हुका आदार कोण कोत्तालो ? ' 
' इतो बेगीन उबगलो .... ? ' 
' आमगेलें थिंगां शेतांत चिखलांत लोळ्ळेलें बोरें ..... 

..... हिंगा संडास कोण 
धुयतोलो ते ...... ? ' 

' तशें जाल्यार एक आयडीया आहा .... 
' केसो ती .... ? ' 

' तूं कालूच येयलाय मुरे ? म्हटल्यार तुगे वळख - बिळख जावनाय आजून ... ' 
' ना .... ' 

' तेशें जाल्यार आयजूच पांच जाण वोसपा आहाय .... तिचे बाराबोर घुसोन 
मेकळो जा . ' 

' आनी कोणेय धल्लो जाल्यार .... ? ' 
ना . घेरांक लागोन लोकांक वोसपाक ते व्हडली कास्तीग कोरीनांत ..... ' 

तागेलें आयकून पावलूक आपणाक देवूच पावलो कसो दिसलो . उपरांत पावलूक 
ताणे मोटारीत बसोवन भायले भायर पयस एके सुवातेर व्हेलो.थंय तागेले वळखिचे जायते 
गोंयकार आशिल्ले . ते गोंयात परते वचपाची तयारी करताले . पावलूक ताणी आपणावांगडा 
गोंयांत व्हरपाची मान्यताय दाखयली . तेन्ना पावलूच्या जिवाक सू ऽऽ जालें . 

परतो गोंयांत पावलो तसो पावलूचो जीव सुशेग जालो . नर्कातल्यांन भायर 
सरून सर्गात भीतर सरचे तशी ताची गत जाली . तो घरा पावलो तेन्ना मारी बाल्कावांत 
बसून तांदूळ वेंचतालें . पावलूक परतो आयिल्लो पळोवन तें एकदम काचाबूल जालें .... 

' पावलू ..... तूं परतो येयलोय ? कित जालें रे ? ' 

' थिंगां घेर्रर्र जावपा आहा .... घेरर्र काबार जालें म्हुण्टकीत परतो रेकाद 
धाडटोले ते .... ' पावलून फट माल्ली . 

' बोरें जालें बाबा । येयलो तो ... 
' मांय , ... पाय खूय गेलाय .... ? ' कपडे देंवयता आसताना पावलून विचारले . 
' शेतांत गेलाय तो ... मेरो मारूंक .. ' 
' दुसरें खोरें खूय आहाय ... ? ' 
' कित्याक तें खोरें ? थिंगा खोपीत आहा तें ... ' 

' पायक मात्सो आदार कोत्ता ... ' अशें म्हूण पावलू खोपीत वचपाक भायर 
सल्लो ... 

' पेजे नीस तरी इल्लो पिये मुरे ... ' मारीची निमाणी उतरां पावलूच्या कानार 
पडिल्ली . 

पूण 

तो रावलो ना . खोरें खांदार मारून तो नीट शेताचे वाटेक लागलो . आनी 
ताचेमदी अचकीत जाल्लो बदल पळोवन मारी व्हडा अजापान शेताचे वाटेर पडपी पावलुची 
पावलां मेजीत रावलें 

आनी तो दीस उदेलो ! 


पांच वरांचेर ऑफीस सुटलें म्हण्टकीत हांव सदांच्या जाग्यार येवन बसीक उबो 
वतां . भोवतणची सगळीच ऑफीसां वांगडाच सुट्टात आनी बसीक एकूच गर्दी जाता . 
सपाक सीट मेळ्ळे जाल्यार जिवाक सूऽऽ जाता . ना जाल्यार जीव गर्दैत चेपणांतली 
आमली कशी चिड्डून मडगांवच्यान फोण्यां पावता म्हणसर अर्दो जाता . चेपणांतली 
मली जावपाक म्हज्या जिवार येता . देखून केन्ना केन्नाय एक 

एक बस सोडचीय 
ड्टा . ह्या स्टॉपार पांच वरां जातकीत आकांताची गर्दी जाता . ल्हानशी जात्राच ती एक 
खाद्री बस आयली म्हण्टकीत सगळ्यांचेर एकूच आकांत येता . फाटीफुडें पळोवपाचो 
गडासूच जांयना . दुसऱ्यांक बुद्द दिवपी लोक लेगीत असल्या वगतार खासा आपणाली 
दद् विसरतात आनी एकफावट बसीर चडून सीटार बसले म्हण्टकीत परते साव 


जातात . 


आयजुय जिस्त पांच वरांचेर ऑफीस सुटलें आनी हांव येवन सदांच्या जाग्यार 
बो रावलों . एक - दोन मिनटांनी बस आयली . सगळ्यांत पयलीं हांवेन जीव बसींत 
लून घेतलो . दुसऱ्या सिटार एक सुवात रिती आशिल्ली . पूण बशिल्ल्यो दोगीय बायलोच 
खून हांव तिसऱ्या सिटाकडेन धांवलों . ताचेरूय एक सुवात रिती आशिल्ली . थंयच 
सलों आनी हेरांक खंय - खंय सुवाती मेळटात तें पळोवक लागलो . दादले आनी बायलो , 
डशे सगळेच वेगवेगळ्या ऑफीसांनी काम करपी , सगळींच वळखिची तोंडां , सगळ्यांची 
कूच झुंडी बसीत घालून घेताली . पुराय झुंडेंत म्हजी नदर ल्हेंवट्याचेर थीर जाली . 
हेवटो वयर चडलो तोच ताची नदर दुसऱ्या सिटावेले रिते सुवातेचेर पडली . तो थंयच 
सलो आनी म्हज्या काळजांत कच्च जालें . 

ल्हेवटो लागींच्याच खंयच्यातरी ऑफीसांत काम करता . ताची आनी म्हजी 
[ ळख ना . पूण हांव ताका तोंडान वळखतां . ताच्या गुणांक लागुनूच ताका हांव बरो 
ळखतां . भरिल्ले बसींत पावलो म्हण्टकीत ताका कितें जाता तें हांव सांगपाक नकळो . 

बायलो आनी चलयो दिश्टी पडल्यो म्हण्टकीत ताका सामकेंच चडून आयिल्ल्याभशेन 
जाता . मागीर बस मडगांवच्यान फोण्यां पावतासर तो ताका तेंकून आशिल्ले बायलेक वा 
चलयेक नाकां जीव करून सोड्टा . तांका घस्टप , तांच्या आंगार लकप , होच ताचो 
मागीर उद्देग . ह्या ताच्या सभावाक लागून हातून ताका ल्हेंवटो अशें नांव दवल्ला . ताचें 
खरें नांव म्हाकां खबर ना . 

ल्हेवट्याची म्हाकां सदांच तिडक मारता . केन्नाय उठून ताचेर सणसणीत दोन 
थापटां लावची असोय विचार तकलेंत येता . पूण राग येतकीत एक दोन मिनटां 
चिंतपाची म्हाकां संवय ! हाका लागून कुड्डेपणाचो आव हाडून हांव वगीच रावतां . दुसरे 
वटेन सगळे सोसून वगी रावपी बायलांचीय म्हाकां तिडक मारता . कोणीय तरी हाका एक 
फावट बरी बुदद् शिकोवपाक जाय अशें म्हाकां सदांच दिसता . कितलींशींच वर्सी जालीं 
हांव त्या दिसाची वाट पळयता . पूण तो दीस उदेंकूच ना . 

म्हज्या मुखावेल्या सिटाचेर म्हजी नदर थीर जाली . बायलांक तेंकून बसूंक 
मेळ्ळां हे पळोवन ल्हेवट्याक जाल्ली धादोसकाय ताच्या मुखामळार दिश्टी पडटाली . 
ताका तेंकून आशिल्ले बायलेची खीणभर म्हाका काकुट दिसली . तिवूय खंयतरी कामाक 
वता आसतली . सोबीत मुखामळ . गोरीपिट्ट . दीसभर काम करून तिका पुरो जाला हे 
पळयतानांच कळटा . आंग सोडून ती सिटार बसल्या . तिचे दोळे धांपून येतात . खंयच्याय 
खिणांक तिका न्हिद लागू येता . पूण पाड पडिल्लो हो ल्हेवटो तिका न्हिद पडूंक दितलो ? 
हे येवजून ल्हेंवट्याची म्हाका सामकीच तिडक माल्ली . पूण कांयच उपाय नाशिल्लो ... 

काकुट बाबडेची ! ह्या खिणाक ती कितें येवजीता आसतली ताचो हांव वगीच 
तर्क करपाक लागलो . संवसार खूब मुखार पावला . पूण बायलांक फावो तितली 
मेकळेसाण मेळुकना . बाबडेक ऑफीसांत दीसभर मरून उपरांत घरा वचून परतीय 
आनीक कामां आसतली . घोव आनी ती वांगडा घरा पावली जाल्यार तो आंगाचे कपडे 
काडून टी . व्ही . पळोवंक बसतलो . पायांर - पांय उडोवन सिगाराचो धुंवर सोडटलो . 
हिका बाबडेक घडये घरा वचून कपडे उमळपाचे आसतले , घोवाक उदक तापोवन 
दिवपाचें आसतलें , रांदपाचे आसतलें , तिगेल्या आनी घोवाल्या कपड्यांक फेरै मारपाचें 
आसतलें . ल्हान भुरगी आसल्यार आनीक काय विचारूंकूच नाकां ! ती तिचो दीसभर 
काम करून उरिल्लोय जीव खावन उडयतली . ' मम्मी हे कर ... तें कर . हे दी ... तें दी 
करून तिका नाका जीव करून उडयतली . 
आनी तिगेलें ल्हान पाळण्यांतलें भुरगें आसल्यार ? ती ताचेंच येवजीता आसतली . 

ळण्यांत पोर रडटा आसतलें . घडये ताका भूक लागल्या आसतली . दुदाक रडलें 
आल्यार आवयबगर ताका आनीक कोण दूद दितलो ? ' भुरग्याच्या उगडासान तिचो जीव 

सकयल जाता आसतलो . केन्ना एक फावट आपूण घरा पावतली अशें तिका 
लां आसतले . तिचे भुरगें आतां तिका दोळ्यांसामकार दिसता आसतलें . घरा पावली 
हण्टकीत सगळ्यांत पयली ती पाळण्याकडेन धांवतली . तिका पळोवन पाळण्यांतलें भुरगें 
आपणाले कुकुले हात आनी पांय हालोवन हांसतलें ... 

" आल्ले शान्या ! " म्हूण ताका ती धरतली . सगळो जीव दोळ्यांत हाडून ताची 
पी घेतली . 
" शानो लल्लो ? शान्याक मम्मी शानून गेली ? " अशें म्हणून ताका घट्ट 

वेगेंत 
रतली . उपरांत कांय खीण ती फक्कत आवय आसतली ! फक्कत आवय ... हेच चित्र 

ह्या खिणाक पळयनां मूं ? खीणभर म्हजीच म्हाकां लज जाली . ती कशीय आसूं तेवटेन 
हाकां कितें तें ? पूण ह्या पाडपडिल्ल्या ल्हेंवट्याक लागून इतलें येवजलें ! 

खिणाभीतर म्हजे मन ल्हेवट्याविशी येवजुपाक लागले . ल्हेंवट्याच्या मनांत 
सले तर्क चल्ल्या आसतले हाचो हांव तर्क करपाक लागलो . वगीच ल्हेंवट्याचेर एक 
दर माल्ली . पाड पडिल्लो सामको लेप कसो तिका तेंकून बसला . ताचे पांय म्हाकां दिश्टी 
डनांत . पायांनी कसलो खेळ चल्ला देवाक खबर , जिवाक कसलेतरी त्रास भोगतात ते 
रेन तो बशिल्लेकडेन हालता . एकसारखो उसउसता . तिच्या आंगार लकता ... घडये तो 
वजीता आसतलो ... कितली सोबीत बायल ! सामकी जायरातींतली मॉडेल कशी ! 
| सली बायल आपणाक मेळिल्ली जाल्यार ? पाडपडिल्लेचो घोव नशीबवान . पूण ताका 
टापाक येता ही बायल काय देवाक खबर . तिका आपणासारखो दादलो मेळपाचो . 
गीर रातीचो दीस जातलो आशिल्लो . असल्या बायलांक खरें म्हळ्यार घरांत घालून 
सिपाक जाय . पूण तांच्या घोवांक तकली आसूंक नाकां ? अशें येवजीता आसताना घडये 
च्या ओठार हालींच्या सिनेमांतली ' पोजडी ' गीतां नाचतात आसतली . हो प्रवास केन्ना 
पचोच न्हय अशी ताची गत जाल्या आसतली . 

खीणभर म्हजे मन ल्हेंवट्याच्या घराकडेन पावले . वावराक गेल्लो आपणालो 
रकार येतलो म्हूण ताची बायल बाबडी घराकडेन वाट पळयता आसतली . घडये ताची 
रगीय आसतली . तीय ताची वाट पळयतात आसतली . बसींत कोंबो कसो दिसपी हो 
हेवटो घराकडेन पावतकीत आपणालें रूपडे बदलता आसतलो . घडये आपणाक खूब 
रो जाल्ल्याचे नाटक करता आसतलो . बायल आनी भुरग्यांचेर वाजेता आसतलो . 

आपणाली सगळी कामां तांचेकडल्यान करून घेता आसतलो . बायल बाबडी सावित्रीभशेन 
घोवाची सेवा करता आसतली . जोडकार न्हय तो ! भायर कितले दिवे लायता ते तिका 
बाबडेक कशें कळटलें ? आपणाल्या घोवाइतलो साव आनीक दुसरो दादलो आसपाचो 
ना अशें ती येवजीता आसतली . तो सांगता ते सगळे ती मोन्यांनी आयकता आसतली ... 
परती म्हजी नदर ल्हेंवट्याचेर पडली आनी म्हाकां परतीय ताची तिडक माल्ली . उजवो 
हात वगीच शिवशिवलो ... 

दुसऱ्याच खिणांक म्हजे तकलेंत वेगळोच विचार रीगलो . आनी ती बायलूय 
तसलीच आसली जाल्यार ? ल्हेंवट्याचो आनी तिचो धर्म एकूच आसलो जाल्यार ? 
कोणाच्यान कितें करूं येता ? दादल्याक बायलेविशी ओड आनी बायलेक दादल्याविशीं 
दिसपी ओड ही सैमीक आसता.पूण आमचेर जाल्ल्या संस्कारांक लागून आमी ती 
चेपपाचो यत्न करतात . परकी बायलमनीस ही आवयभशेन आसता हाची शिकवण 
आमकां भुरगेपणांतसावन मेळटा . देखून अडेचो आव हाडून आमी जाता तितले बरे 
रावपाचो यत्न करतात . आमकां कोणीय देवमनीस म्हळे जाल्यार फक्कत शिंगां फुटपाची 
बाकी उरतात . हेचखातीर हे अडेचे आंगले चडोवन आमी वावरनांत मूं ? हातूंत दुबाव 
कित्याक आसचो ? 

तकलेंतल्या नव्या विचारांनी म्हजी नदर बदल्ली . ल्हेंवट्यावांगडा ते बायलेचीय 
म्हाकां तिडक माल्ली . बायलो सगळे सोसून ओगी रावतात देखून ल्हेंवट्याभशेन मनीस 
तयार जातात . ना जाल्यार जांवचे नाशिल्ले . ती दोगांय एकामेकाचेर लकतात असो 
म्हाका खीणभर ओगीच भास जालो . ती ताका प्रोत्साहन दिता अशें वगीच दिसपाक 
लागले . खीणभर म्हाकां दोळे फुटून दोगांचीय तिडक माल्ली . दोगुय एकेच माळेचे मणी 
अशें येवजून हांवेन दोळे धांपले . 

येवजीतां येवजीतां केन्ना दोळो लागलो कळ्ळेच ना . कांय वगत झापडी लागली 
आनी हांव सपनांत शेणलो . सपनांत लेगीत परतीं तींच दिसली . तो ल्हेवटो आनी ती 
बायल . तो सो तिच्या खांदार हात घालून भोवता . नवेंच जोडपें कशें . ती ताच्या कानांत 
कितें कितें सांगता आनी दोगांय घडये - घडयेक हांसतात . एकामेकाक मोड्टात . हांव 
सो तांची खबर तिच्या घोवाच्या कानार घालपाक रावला . पूण पुरावो नाकां ? वगीच 
सांगलें म्हूण ताचो विस्वास बसतलो ? देखून हांवेन वांगडा कॅमेरा सो हाडला . वांगडाच 
फोटो काडुनूच व्हरून ताका दाखोवप . घे मागीर ! तिका बरी फायरींग पटली . बरोच 
मार पडटलो . मागीर जिस्त जाग्यार येतली . घोवांक फटोवपी बायलांकूय बरी देख 

मेळटली ... हांवेन खिणाचोय कळाव लायनासताना तांचोसो फोटो माल्लो . जाता तितले 
ताकतिकेन निवळावन घेतलो . तिगेल्या घोवाक सोदून काडलो . सगळ्यांत पयलीं ती 
खबर हांवेन ताच्या कानार घाली . पूण तो कसोच मानपाक तयार जांयना जालो . 

" म्हजे घरकान्नीचो म्हाका विस्वास आसा ... तूं वगीच आमचे मदीं फुट घालूक 
पळयता . " - तो सो उलयलो . 

तुमचेमदीं फुट घालून म्हाकां कितें मेळपाचें आसा ? तुमचो संवसार हांव 
कित्याक इबाडूं ? " हांव सो ताका समजायतां . 
" पूण कांयच पुरावो नासताना हांव म्हजे घरकान्नीचो दुबाव 

घेवपी न्हय . 

कोण 
तूं " - तो सो आपणाले बायलेचो पुराय विस्वास दिता . बायलेचेर इतलो विस्वास दवरपी 
त्या घोवाची म्हाकां तिडकशी मारता . 

" हो घे पुरावो ... " - म्हूण हांव डायरेंतलो फोटोसो काडून ताचेकडेन दितां . 
मागीर मात तो मोव पडटा . सामकोच रडपाकडेन पावता . जाग्यावेलोसो उट्ठा आनी 
हेवटेन - तेवटेन एकाच जाग्यार पासयो मारता . बायलशी ऑफीसांतल्यांन येवपाची 
जाल्या . बायलेक तो कसली ख्यास्त करता ती हांवसो पळोवक रावला . इतले म्हणसर 
बायल भीतर सरता . सामकी साव ! कमरभर उदकांत बुडून सुकी काश्टी ! तो तिका 
पळोवन दोळे तांबडे करता . सामके इंगळे कशे ... हांवसो दोळ्यांत जीव हाडून ताच्या 
फुडल्या पावित्र्याची वाट पळयतां ... आनी ... ठाऽऽ ' करून तो तिचेर एक फुलयता ... 

आवाजानूच म्हजे दोळे उक्ते जाले . सपन भंगलें . हांवेन मुखावेल्या सिटार नदर 
माल्ली . व्हदळची ती बायल जोत्याची व्हाण हातांत धरून थरथरत उबी आशिल्ली . ल्हेवटो 
जाग्यावेलो उठून दाराकडेन धावतालो ... निमाणेकडेन जोत्याची व्हाण ल्हेंवट्याच्या 
पोल्यार पडिल्ली . हांव वाट पळयतालो तो दीस उदेल्लो ... ! 

निश्टूर 


कारगिलाचें झूज सोपून एक वर्स उलगत आयिल्लं . लोकांनी जैताचो सुवाळो 
मनोवन ती गजाल आतां इतिहासांत जमा जाल्ली . पूण परागाच्यो सगल्यो यादी ताज्यो 
आशिल्ल्यो . झूज कालूच जाल्ल्याभशेन ताका दिसतालें . आंगांतली 

न ताका दिसतालें . आंगांतली दुखूय जायती जाणवताली . 
खाटीर पडिल्लेकडेन मात्सो दोळो लागलो म्हण्टकीत तो सपनांच्या मार्गान अचकीत 
झुजामळार पावतालो आनी पुराय रणखेव ताच्या दोळ्यांमुखार उबें रावताले . मागीर 
वचत थंय कान फोडून उडोवपी बॉम्बांचो आवाज ...... आर्मांच्या गुळयांचो सूं ..... सूं ऽऽ 
करून येवपी आवाज ..... चोंयवशीन धुंवर आनी त्या धुवरांतल्यांन मदींच येवपी .... 
काळीज कोंचून काडपी एक एक जीवघेणी किळांच पूण किळांच कोणाची तें पळोवपाक 
फाटी परतुपाक मेळनां .... आर्म घेवन झाडां - झुडपांच्या आड लिपत मुखारूच वच्चें पडटा 

आनी इतले म्हणसर कान फोडून उडोवपी एक बॉम फुट्टा ... आकांताच्या बॉमाच्या 
स्फोटावांगडा पराग हवेत वयर उसळटा ..... आनी म्हण्टा म्हणसर घडायच करून 
सकयल जमनीर आपटता ..... स्फोटांत ताचो एक पांय धडावेगळो जाल्लो आसता ..... 
वेदनांनी ताची कुड हुलपता ..... सपनांत तो पुराय घामेता आनी अचकित जागो जाता . 
सपनाचें चिंतून तो खीणभर हुस्कार सोडटा . पूण आपणालो एक पांय शेणला हाचें ताका 
इल्लंय दुख्ख जांयना . झुजांत मेळिल्लं जैतूच ताका व्हडलें कशे दिसता . देशाखातीर आपूण 
किदेंतरी करूंक शकलों हाचें ताका गर्व दिसता . 

मिलिटरी हॉस्पिटलांत ताका कोणी आनी केन्ना पावयलो हे लेगीत परागाक 
खबर नाशिल्ले . सुमार पंदरा दीस तो शाबदीभायर आशिल्लो . तो शाबदीत आयलो तेन्ना 
ताचे पुराय आंग दुखीन सणसणटालें . हालप - धोलप निखालूस जमं नाशिल्लं . आपणाक 
खंय किदें जालां तें ताका सुरवातीक कळ्ळंच ना . पूण उपरांत ताका एक एक गजाल 
कळपाक लागली . झुजांतल्या बॉम्ब स्फोटांत ताचो एक पांय सोमतोच निखळून पडिल्लो . 
एक हात सामको फाफसून गेल्लो , पूण धडावेगळो जांवक नाशिल्लो . ताचेर उपाय चालू 

आशिल्ले . नर्सी येवन मलमपट्टी करताल्यो ..... ताका वखदां दिताल्यो ... जायते दीस 
वाचा नाशिल्ल्यान ताचो आवाज सामकोच बशिल्लो . झुजाचे मुखार किदें जालें तें ताका 
जाणा जावपाचें आशिल्लें . तशाच बशिल्ल्या आनी घोगऱ्या आवाजान ताणे एके नर्सीक 
विचारपाचो यत्न केलो ... 

' मागीर उपरांत किदें जालें ? ' 
' खंय किदें जालें ? ' - परागाच्या अचकित प्रस्नान नर्स बुचकळ्यांत पडली . 
' झुजाचे म्हण्टा हांव ' 

' झूज सोपलें . आमी जिखली नर्सीन दिल्ली खबर आयकून परागाक तेय अवस्थेत 
खुशालकाय भोगली . जांव हात - पांय गेल्यार वचूं . झुजांत जैत मेळपाइतली खोसदिणी 
गजाल आनीक खंयची आसूं येता ? ताका वगीच दिसलें .... ह्या खिणाक झुजाच्यो गजाली 
मारपाक कुशीक कोणतरी आसपाचो . ताणे आपणाल्या खाटेच्या उजवे आनी दावे वटेन 
कोण आसात तांची सुलूस घेवपाचो यत्न केलो . पूण मात लेगीत हालल्यार पुराय कूड 
रूंव कशी दुखताली . पूण जैताचे खुशालकायेंत ताका ती दुख तितली जाणवली ना . 
कुशीच्या खाटींचेर आनीक कांय जवान जखमी अवस्थेत पडिल्ले . तांचीय गत परागाभशेनूच 
जाल्ली . कोणाचे पाय गेल्ले जाल्यार कोणाचे हात गेल्ले.कांय जाणांचे दोळे गेल्ले . परागान 
तांचेवसल्यान व्हडा उमळशीकेन पळयलें . पूण ते उलोवपाचे आनी गजाली मारपाचे 
अवस्थेत नाशिल्ले . नर्सी आनी दोतोर येताले , वखद दिताले आनी खिणाभरयांत नांच 
जाताले.ताचेवांगडा उलोवपाक कोणाकूच फुरसत नाशिल्ली . 

मिलिटरी हॉस्पिटलांत एकाच जाग्यार पडून रावून परागाची पुराय कूड 
भेरेल्ल्यावरी जाल्ली . आपणालो एक पाय गेल्ल्यान परतो आपणाक झुजामळार वचपाक 
नेळचेंना हे येवजून ताच्या जिवाक चड त्रास भोगताले . दीस जाल्यार कशेच पासार जांय 
नाशिल्ले . सगलेच दीस मुयेच्या गतीन येताले आनी मुयेच्या गतीन वताले . दिसपट्टे दोतोर 
ताका पेनकीलर दिताले . पूण दर दिसा दुख 

खरायेन जाणवताली . आपूण थंय झुजामळार 
नेल्लों जाल्यार ह्या त्रासांतल्यान सुट्टां आशिल्लो अशें वगीच ताका दिसले . 

मरणाचो विचार मनाक आफुडलो तसो ताका घरचो उगडास जालो . खरें 
हळ्यार झुजाचे किदें जालें तें मनांत येवचे पयलीं ताका घरचो उगडास येवपाचो . 

पूण 
तशें जालेंना तें येवजून परागाक आपलेंच अजाप दिसले . कसलो विचित्र मनीस आपूण ? 
परचो उगडास जालो तशें ताच्या दोळ्यांमुखार रेश्मा उबें रावलें . रेश्मा ताची बायल . 
लग्न जावन दोन म्हयने जांवचे पयलींच कारगिलचे झूज पेटिल्लें . आनी मनांत नासताना 

ताका भायर सरचे पडिल्लं . आई दादाचो जीव जाल्यार सामकोच परागाचेर आशिल्लो . 
व्हडले भयणीक लग्न केल्या उपरांत पराग एकटोच उरिल्लो . देखून परागाक ती दोगांय 
मात्तूय पातयेंनाशिल्ली . तो मिलिटरीत भरती जाता हे कळ्ळे तेन्ना जाल्यार ताणी व्हडलो 
आकांतूच केल्लो . दोगांयनीय घर माथ्यार घेतिल्ले . तेन्ना परागान तांकां जायतो धीर 
दिल्लो 
' हे पळयात .... कांयच भिवपाची गरज ना .... मिलिटरीत भरती जालो 

म्हूण 
झुजांत वयचे पडटाच अशें ना . इल्ली कवायत करची पडटा तितलीच ..... केन्ना केन्नाय 
एकाय झुजांत वांटो घेय नासताना रिटायर जावपाचीय संदी मेळटा .... अश्यो कितल्योश्योच 
देखी आसात ' - अशें सांगून परागान तेन्ना कसो तरी वेळ मारून व्हेल्लो . एके तरेन ताणे 
तांकां दोगांकूय फटयल्लींच म्हळ्यार जाता . हे गजालीचो उगडास जालो तसो परागान 
एक खोल हुस्कार सोडलो . आतां घराकडेन आपूण खंयच्या तोंडान वतलों हे येवजून तो 
खंती जालो . विजेचें शॉक कशी आनीक एक गजाल ताच्या मनांत जोगूल पेटोवन गेली . 
आपूण झुजामळार पडून अपंगुळ जाला ही गजाल अधिकाऱ्यांनी घरा बी कळयली नां मूं ? 
तशें जावपाक फावोना . ही गजाल तांकां कळ्ळी जाल्यार ती आनीक जीव दवरपाची 
नांत . देखून ही गजाल जाता तितली गुपीत दवरपाक जाय . ती कशीच भायर फुटपाक 
जांयना . तसो रकाद दवरचो पडलो अशें येवजून तो नर्सीची वाट पळोवपाक लागलो . 

नर्स लागसार आयली तसो ताणें नर्सीक उलो माल्लो ... 
' सिस्टर .... ? ' 
' किदें ? उदक जाय ? ' अशें म्हणत नर्स लागसार आयली . 
' सिस्टर , हांव असो अपंगुळ जाला म्हूण घराकडेन कळोवक ना न्हय ? ' - 

ताणें अचकीत विचारिल्ल्या प्रस्नान नर्स गोंदळ्ळी . खीणभर ताका किदें सांगचें 
तें तिका कळ्ळे ना . पूण दुसऱ्याच खिणाक ती सांगून मेकळी जाली . 
' ना .... आमी तुमकां उपाय करतली ... काय रकाद पावयतली ? ' 

अधिकाऱ्यांनी कोणीय पावयला आसत म्हूण ? 
' ना ...... ना .... तूं बिनधास्त राव कांयच चिंतपाची गरज ना .... हांव 
अधिकाऱ्यांक रकाद धाडटां अशें सांगून नर्सीन ताका कसोतरी समजायलो . पूण आपूण 
उलयल्या तें सारकें काय फट हे तिका खबर नाशिल्लें . 

दुसरेवटेन परागाच्या जिवाक मात्शी थाकाय मेळ्ळी . मनीस आशेर जगता . 
आपूण आसां थंय बरेभशेन आसूं अशी बाबड़ी देवाकडेन मागतात आसतली . रेश्माचो 


' तशें न्हय 

विचार परतो ताचे तकलेत आयलो . बाबड्याक लग्नाची खुशालकाय सारकी भोगुंकूच 
मेळ्ळी ना . झुजाक लागून परागान ताका वांगडा व्हरूंक नाशिल्लें . ना जाल्यार ताका 
वांगडा व्हरपाचोय ताचो विचार आशिल्लो . 

रेश्मा तागेल्या बापोलमामाली चली . खासा मामाली चली नाशिल्ली . आईन 
सामकोच हट्ट धरिल्लो भावालीच चली जाय म्हूण . खासा भावागेर चली ना म्हूण मागीर 
बापोलभावाची हाडपाचे थारायलें . पराग रेश्माक पयलींच वळखतालो . पूण एकामेकागेर 
येवप - वचप व्हडलेशें नाशिल्ल्यान वळख तितली दाट नाशिल्ली . हाका लागून सोयरीकेन 
लग्न जांवचे तशेंच तांचे लग्न जालें . पराग थोड्या दिसांखातीर घरा आयिल्लो . तेन्ना आई 
लग्न जावनूच परतो वच म्हूण फाटीक लागली . परागानूय आईल्या सांगण्याक व्हडलोसो 
विरोध केलोना रेश्माचे शिकप बी . ए . मेरेन जाल्ले . ते दिसपाकूय बरें आशिल्ले . लग्न 
जावन एक म्हयनोभर ती जोडयेन खूब भोवली . खूब उलयली . परागान मिलिटरीचो पेशा 
सोडून दिवचो असो रेश्मानूय हट धरिल्लो . ताणें परागाक समजावपाचो जायतो यत्न 
करून पळयल्लो ...... 

' मिलिटरीचो पेशा बरो तितलो वायट .... केन्ना कसलें संकश्ट येयत सांगपाक 
जायना ' - रेश्मान म्हणिल्लें . 

' हांव जाणा तें .... पूण आतां भीतर सल्लांच न्हूं .... म्हण्टकीत आनीक एक पांच 
वर्सी तरी थंय काडटां ' - अशें म्हूण ताणे रेश्माक समजायलें . पूण जेन्ना कॅम्पांतल्यांन 
आपोवणे आयलें तेन्ना कसलो विचार करपाक फुरसदूच मेळ्ळीना.हेरां वांगडा रेश्माचोय 
ताकतिकेन निरोप घेवन तो वाटेक लागिल्लो . 

खाटेर पडिल्लेकडेन येवजितां येवजितां परागाचे मन भुतकाळाचे वाटेन फाटल्या 
यादीनी घुस्पतालें . ताचे बी . ए . मेरेन शिकप जाल्ले पूण खटपट करूनूय शिर्विशेचे खंयच 
जांय नाशिल्लं . देखुनूच ताणें मिलिटरीत भरती जावपाचो निर्णय घेतिल्लो . ताचो निर्णय 
ताच्या आईक आनी दादाक निखालूस पसंद नाशिल्लो . एकटोच पूत जाल्ल्यान ताणे 
घराच रावपाक जाय असो तांचो आग्रो आशिल्लो . पूण परागाक घरची कामां करपाक 
वाज येतालो . घरच्या कामानी हातांत जाय तसो पयसो घोळना हाचो ताका अणभव 
आशिल्लो . दळडीर ना करतलो जाल्यार कसली तरी शिर्वीस जाय अशें ताका सदांच 
दिसतालें . कसलीय जांव ती मागीर . पूण असले अपंगुळपण आपणाल्या वांट्याक येतले 
अशें ताणें सपनांत लेगीत चिंतूक नाशिल्ले . 

पराग अपुरबायेचो जाल्यान ताका तकालशीचें काम करपाची संवय नाशिल्ली . 

देखून मिलिटरीत तो भरती जालो तेन्ना सुरवातीच्या काळांत ताका खुबूच त्रास जाल्लो . 
कवायत करून करून ताका खूब पुरो जातालें . पूण उपरांत संवय जातकीत तो थंय 
रूळपाक लागलो . झुजांत वांटो घेवपाची आपणाचेर केन्ना पाळी येतली अशें ताणें चिंतूक 
नाशिल्ले . सुरवातीक मिलिटरीचो पेशा म्हळ्यार ताका भिरांत दिसताली . निखटी ताका 
शिर्वीस जाय आशिल्ली म्हूण तो भरती जाल्लो . पूण जेन्ना ताचें मन थंय रमपाक लागले 
तशी तशी ताची भिरांत उणी जावपाक लागली .... देशाविशींचो मोग ताच्या काळजांत 
किल्लुपाक लागलो . देशाखातीर आपणेय किदेंतरी करपाक जाय अशें ताका एकसारखें 
दिसपाक लागले . हाकाच लागून कारगिल झुजांत ताणे सगले विसरून भयांविरयत वांटो 
घेतिल्लो . 

आपूण अपंगुळ जांवचेपरस मेल्लों जाल्यार बरे जावपाचे अशें येवजिता आसतानाच 
एक दीस दोतोर दोन वॉर्डबॉयांक आनी कुबड्यो घेवन आयलो . त्यो कुबड्यो पळोवन 
परागाक रडपाक आयलें . पूण दोतोरान ताका थापटिलो आनी समजायलो ..... 
' हे पळय पराग .... असो नि ” व नाका .... 

असो नि ” व नाका .... उठून उबो राव ' - अशें म्हणून 
दोतोरान कुबड्यो ताच्या खाक्यांत तेंकयल्यो . फाटल्या दिसानी दोतोर ताचेकडल्यान 
मात्सो मात्सो व्यायाम करून घेतालो . ताका लागून परागाचें आंग मात्शें सैल जालं . 
कुबड्यांचो आदार घेवपाक ताका व्हडलोसो त्रास पडलोना . 

कुबड्यांच्या आदारान पराग चलपाक शिकलो . मागीर खाटीर पडून रावपाक 
ताका वाज येवपाक लागलो . केन्ना - केन्नाय तो पयस मेरेन पासयेक 

वचून 

येवपाक 
लागलो . एकदीस जाल्यार कारगिलाच्या दोंगरामेरेन तो वचून आयलो . दोतोरावांगडा 
उलयता आसताना एकदीस ताणें अचकीत विचारलें ... 

' दोतोर , म्हाकां आतां डिसचार्ज केन्ना मेळटलो ? ' 

आतां तूं बरो जालो .... जाय तेन्ना तुज्यान हांगासल्यान भायर सरूं येता .... 
गरजेच्यो फॉर्मेलीटीस जाल्यो म्हण्टकीत जालें ..... ' 

' मागीर हांवेन वचपाचे कशें ? ' 
कांयच भिवपाची गरज ना ..... आमी सगली व्यवस्था करतात ' . 

परागाक आतां घरा वचपाची उमळशीक लागली . केन्ना एकफावट घरा वचून 
सगल्यांक मेळटां अशें दिसपाक लागले . दोतोराली सगली कागदां तयार जाली म्हण्टकीत 
भायर सरपाक आनीक कळाव लावप ना अशें येवजून दोतोराक ताणे ते विशीं विचारलें ..... 

' दोतोर ..... जाली कागदां तयार ? ' 

मात्शी अडचण जाल्या .... ' दोतोरान कपलार मिरयो घालून सांगलें . 
' कसली अडचण दोतोर ..... ? परागान हुस्क्यान विचारले . 
' लिस्टांत तुजें नांव परेश म्हूण मेळटा .... पराग नांव खंयच ना ..... ' 
' मागीर आतां किदें जातलें ..... ? ' 

कांय भिवपाची गरज ना ..... वरिश्टांचो हांव सल्लो घेतां आनी सगलें जाग्यार 
उडयता ' ... अशें सांगून दोतोरान ताका धीर दिलो . 

दोन दिसानी परागाची सगली कागदां तयार जालीं आनी ताका डिसचार्ज 
मेळ्ळो . ताचेखातीर खासा मोटारीची व्यवस्था केल्ली . दोगा जाणानी ताका मोटारीत 
बसपाक आदार केलो . थंय आशिल्ल्या सगल्यांच्यो ताचेलागी दाट वळखी जाल्ल्यो . तांचो 
निरोप घेता आसताना परागाच्या दोळ्यांत दुकां भल्ली . ताचें काळीज जड जाल्ले . दोळे 
पुशीतूच ताणे तांचो निरोप घेतलो आनी मोटार सुटली . 

घरचे वाटेचो प्रवास सुरू जालो आनी घराकडल्या हुस्क्याचे सांवट परतें ताचे 
तकलेंत देवपाक लागलें . रेश्मा - आई - दादा सगली ताच्या दोळ्यांसामकार उबी रावली . 
आपणाली अपंगुळ कूड पळोवन तांकां किदें दिसतलें ? हे येवजुनूच ताका किदेशेंच 
दिसपाक लागले . मिलिटरीत भरती जावपाचो आपणालो निर्णय चुकिचो आशिल्लो अशें 
ताका वगीच दिसपाक लागले . पूण दुसरेवटेन झुजांत आपणे केल्ल्या पराक्रमाचे ताका 
गर्व दिसतालें . थंयच्यान भंयान पळून गेल्लो जाल्यार तें भिजूडपणाचें जातलें आशिल्ले . 
कोणाकूय तोंड दाखोवपाक , लजेक म्हारग जातलें आशिल्लें . जाला तें बरें जाला अशें 
येवजून ताणे स्वताकूच समजावपाचो यत्न केलो . त्या भायर इत्सा आसून लेगीत ताका 
आतां परतो झुजांत वाटो घेवपाक मेळचो नाशिल्लो वा मिलिटरीतूय परतें वचपाक मेळचे 
नाशिल्लें . आतां घराकडेनूच बसून रावपाचें . म्हयन्या - म्हयन्याक में किदें पेन्शन मेळटा 
ताचेर समाधान मानपाचे अशें येवजून ताणे 

पाचे अशें येवजून ताणें एक खोल हुस्कार सोडलो . 
दोन दीस वाटेर पेणी करीत करीत मोटार निमाणे गावांत पावली तेन्ना 
आमोरेचो वगत जाल्लो . घरांनी लायटी पेटपाक लागिल्ल्यो . रस्तो परागाच्या 
घरामुखावेल्यानूच वतालो . घरासामकार पावतकीत ताणे मोटार थांबोवंक लायली . 
मोटारीतल्यांनूच ताणे घरावसल्यान नदर माल्ली . खीणभर तो हे आपणालें घर काय 
आनीक कोणाचे ह्या गोंदळात सांपडलो . घराची सामकीच दुर्दशा जाल्ली . ड्रायवरान 
ताका हात दिवन मोटारीतल्यांन सकयल देंवयलो आनी कुबड्यो धरपाक आदार केलो . 
कुबड्यो खाक्यांत आयल्यो तसो तो कुबड्यांचेर धांवत कसो घराच्या आंगणांत आयलो . 

घरांत लायट पेटोंवक नाशिल्ल्यान सगल्याक काळोख पातळल्लो . परागान आंगणांत 
रावून उलो माल्लो .... ' 

' आई ऽऽ ...... 

' कोण रे 55 ' दादा चवकेरूच काळखांत बशिल्लो . ताचो आवाज सामको 
म्हाताऱ्या मनशाभशेन जाल्लो . पूण पराग तो वळखलो . 

' दादा हांव आयलां ऽऽ ...... ' 

' कोण ? पराग ऽऽ ' अशें म्हूण ताणें लायट पेटयली . ताचो खीणभर आपणाल्या 
दोळ्यांचेर विस्वास बसलो ना . तो कितलोसो वगत ताका खोल गेल्ल्या भितल्ल्या 
दोळ्यांनी पळयत रावलो .... 

' दादा किदें पळयता असो ? .... एक पाय गेलो म्हजो ..... ' 

' पुता म्हज्या .... तूं जिवो आसा ... ? ' - अशें म्हणून दादान ताका वेंग माल्ली . 
तांच्या बोवाळान आई भितल्ल्यान धावून भायर आयली . तिचे रूपडे पळोवन परागाक 
सामकीच हामेर फुटली . आई आनी दादा सामकींच जड्डी जाल्ली . दोगांय ताका वेंग 
मारून रडून दुखां गळोवपाक लागली . कांय खीण रडून जातकीत आईन दादाक 
अचकीत प्रस्न केलो 

' पळय हांवेन सांगूक नाशिल्ले ..... बाबाक कांयच जांवचे ना म्हूण ..... ? ' 
' किदें उलयतात तुमी आई .... ? ' परागान गोंदळून विचारलें .... 

' झुजाच्या दिसानी एक तार येयलेली .... ती वायट खबर घेवन .... ' दादान 
सांगलें . 

' कसली वायट खबर ? ' 

' झुजांत तुजें वायट जालें म्हूण .... पुता ती खबर आयकोन आमचेर सामकेंच 
मळब कोसळ्ळे रे ऽऽ .... 

' मागीर किदें जालें ...... ? 

' मागीर किदें जातलें ..... ? पंदरा दीस आमी शाबदी भायरूच आशिल्ली ... 
कुडीविशीं लेगीत वासपूस करपाचो धीर आमकां जालो ना ..... शेजाऱ्यानीच आमकां 
सांबाळून दवरली .... , 

' आनी रेश्मा खंय ...... ? ' परागाक केन्ना एक फावट रेश्माचेर नदर घालतां 
अशें जाल्लं पूण ताणे तशें विचारिनाफुडें आईन आनी दादान दोगानीय नदर जमनीर 
थिरायली . ते पळोवन परागाच्या काळजांत खप्प जालें . 

' दादा रेश्मा खंय .... ? ताणे परतें विचारलें . 
' तें गेलें .... ' दादान तुटक जाप दिली आनी फाट फिरायली . 
' खंय गेलें ....... ? ' 

' तेज्या तोंडाक लागली चुट्टी .... तुजें वायट जालें म्हूण सरकारान तेज्या 
नांवार पांच लाखांचो चेक धाडलेलो ..... तो घेवन ते तीन म्हयने भरचे पयलींच पळोवन 
गेले .... कोणावांगडा तरी परतें लग्न जाला अशें लोक उलयतात ' ..... दादान रागाभरशी 
परागाक सगले सांगलें . तें आयकून परागाच्या दोळ्यांमुखार काळोख आयलो . रेश्मा 
परतें मेळपाचे सोडूच पेन्शन मेळपाचीय आशा आतां पालवल्ली . आपणाचेर अख्खें मळबूच 
कोसळोन पडला असो परागाक भास जालो . आपणाल्यो कुबड्यो कोणतरी वोडून 
काडटा अशें ताका दिसपाक लागले . कुबड्यांवयलो ताचो तोल गेलो आनी घडायच 
करून तो जमनीचेर कोसळ्ळो . 

' रेश्मा ..... तूं इतले निश्टूर कशें जालें गो ...... ? ' अशें म्हूण ताणे एकूच हामेर 
माल्ली ..... 

